

മലയാളഭാഷയിൽ ശ്രദ്ധനിർമ്മിതി

COURSE CODE: SGB24ML101 MC

**Malayalam Language and Literature (Honours)
Major Course**



FOUR YEAR UG PROGRAMME
SELF LEARNING MATERIAL

SREENARAYANAGURU OPEN UNIVERSITY

The State University for Education, Training and Research in Blended Format, Kerala



Vision

To increase access of potential learners of all categories to higher education, research and training, and ensure equity through delivery of high quality processes and outcomes fostering inclusive educational empowerment for social advancement.

Mission

To be benchmarked as a model for conservation and dissemination of knowledge and skill on blended and virtual mode in education, training and research for normal, continuing, and adult learners.

Pathway

Access and Quality define Equity.

മലയാളകവിത ആധുനികം

Course Code: SGB24ML101MC

Semester - I

**Four Year Undergraduate Programme
Malayalam Language and Literature (Honours)
Major Course
Self Learning Material**



SREENARAYANAGURU
OPEN UNIVERSITY

SREENARAYANAGURU OPEN UNIVERSITY

The State University for Education, Training and Research in Blended Format, Kerala



SREENARAYANAGURU
OPEN UNIVERSITY

SGB24ML101MC

മലയാളകവിത ആധുനികം

BA Malayalam (Honours)

All rights reserved. No part of this work may be reproduced in any form, by mimeograph or any other means, without permission in writing from Sreenarayanaguru Open University. Printed and published on behalf of Sreenarayanaguru Open University by Registrar, SGOU, Kollam.
www.sgou.ac.in

ISBN 978-81-977841-4-9



9 788197 784149



Production - September 2024
Copyright - © Sreenarayanaguru
Open University 2024

DOCUMENTATION

Academic Committee

- Prof. Thomas Thamarasseri
- Dr. Lekshmi V. S.
- Dr. Athman A. V.
- Dr. S. Nazeeb
- Dr. Baburajan K.
- Dr. S. Sudarsana Babu
- Dr. Vijaya V.A.
- Dr. Indusree S. R.
- Dr. Vidhya D. R.
- Chayam Dharmarajan
- Dr. Aju K. Narayanan
- Dr. Suja S.
- Dr. S. Ajayakumar
- Dr. Sudha Mary Thomas

Development of the Content

- Remya B.R., Athira A.R., Vaisakh J.S., Aswani A.P., Dr. James G., Dr. Jessy Narayanan, Muraleedharan K.V., Dr. Soumia Dasan, Dr. Abdusammed K.T., Deepam S.

Review

- Content : Prof. Thomas Thamarasseri
- Format : Dr. I.G. Shibi
- Linguistics : Dr. James G.

Edit

- Prof. Thomas Thamarasseri

Scrutiny

- Dr. Abdusammed K.T., Aswani A.P., Deepam S., Muraleedharan K.V., Dr. Soumia Dasan, Dr. Thara S.S., Dr. Deepthi V.S., Dr. Lathika A.C.

Coordination

- Dr. I.G. Shibi and Team SLM

Design Control

- Azeem Babu T.A.

Cover Design

- Jobin J.

MESSAGE FROM VICE CHANCELLOR

Dear Learner,

It is with great pleasure that I welcome you to the Four Year UG Malayalam Language and Literature Programme offered by Sreenarayanaguru Open University.

Established in September 2020, our university aims to provide high-quality higher education through open and distance learning. Our guiding principle, 'access and quality define equity', shapes our approach to education. We are committed to maintaining the highest standards in our academic offerings.

Our university proudly bears the name of Sreenarayanaguru, a prominent Renaissance thinker of modern India. His philosophy of social reform and educational empowerment serves as a constant reminder of our dedication to excellence in all our academic pursuits.

The Four Year UG Malayalam Language and Literature Programme covers all relevant areas aligned with Malayalam language and literary studies. We have incorporated the latest trends in Malayalam studies to ensure a comprehensive and up-to-date curriculum. Moreover, the programme encompasses flexible options for learners to choose from a range of Ability Enhancement Courses, Multi-disciplinary Courses, Value Added Courses, and Skill Enhancement Courses, complemented by discipline-oriented Advanced and Additional Advanced Courses.

Our teaching methodology combines three key elements: Self Learning Material, Classroom Counselling, and Virtual modes. This blended approach aims to provide a rich and engaging learning experience, overcoming the limitations often associated with distance education. We are confident that this programme will enhance your understanding of Malayalam language and literature, preparing you for various career paths and further academic pursuits.

Our learner support services are always available to address any concerns you may have during your time with us. We encourage you to reach out with any questions or feedback regarding the programme. We wish you success in your academic journey with Sreenarayanaguru Open University.

Best regards,



Dr. Jagathy Raj V.P.
Vice Chancellor
Sreenarayanaguru Open University

01-09-2024

Contents

BLOCK 01	ആധുനികതയുടെ ഭൂമിക	1
യൂണിറ്റ് 1	ദൈവദശകം - ശ്രീനാരായണഗുരു	2
യൂണിറ്റ് 2	കാണുന്നില്ലോരക്ഷരവും എന്ന പാട്ട് - പൊയ്കയിൽ കുമാരഗുരു	11
BLOCK 02	കാല്പനികതാപ്രസ്ഥാനം	17
യൂണിറ്റ് 1	വീണപൂവ് -കുമാരനാശാൻ	18
യൂണിറ്റ് 2	മനസിനി - ചങ്ങമ്പുഴകൃഷ്ണപിള്ള	37
യൂണിറ്റ് 3	സൂര്യകാന്തി - ജി. ശങ്കരക്കുറുപ്പ്	48
BLOCK 03	നവകാല്പനിക പ്രവണതകൾ	58
യൂണിറ്റ് 1	ശാർങ്ഗകപ്പക്ഷികൾ - ഒ.എൻ.വി. കുറുപ്പ്	59
യൂണിറ്റ് 2	ഇവനെക്കൂടി - സച്ചിദാനന്ദൻ	70
യൂണിറ്റ് 3	കടമ്മനിട്ട -കടമ്മനിട്ട രാമകൃഷ്ണൻ	82
BLOCK 04	ആധുനികതാവാദം	90
യൂണിറ്റ് 1	ബുദ്ധനും ആട്ടിൻകുട്ടിയും - എ. അയ്യപ്പൻ	91
യൂണിറ്റ് 2	ഇഷ്ടമുടിക്കായൽ - കുര്യപ്പുഴ ശ്രീകുമാർ	97
BLOCK 05	ആധുനികാനന്തര പ്രവണതകളുടെ പ്രാരംഭഘട്ടം	107
യൂണിറ്റ് 1	കാണെക്കാണെ -പി.പി. രാമചന്ദ്രൻ	108
യൂണിറ്റ് 2	ഹൊഗനേക്കൽ - ടി.പി. രാജീവൻ	115
യൂണിറ്റ് 3	കുന്തി - വി.എം. ഗിриജ	120
BLOCK 06	സമകാലിക കവിത	128
യൂണിറ്റ് 1	കൊതിയൻ - എം.ആർ. രേണുകുമാർ	129
യൂണിറ്റ് 2	ആലപ്പുഴവെള്ളം - അനിത തമ്പി	137
യൂണിറ്റ് 3	ഐസ് ക്യൂബുകൾ - ഡോണ മയൂര	147



Scan this QR code to read the SLM on a digital device

BLOCK - 01

ആധുനികതയുടെ
ഭൂമിക

Learning Outcomes

- ▶ ശ്രീനാരായണഗുരുവിന്റെ സാഹിത്യലോകത്തെക്കുറിച്ചുള്ള സാമാന്യധാരണ
- ▶ 'ദൈവദശകം' എന്ന കൃതിയുടെ സമകാലിക പ്രസക്തി
- ▶ നവോത്ഥാന കാലത്തിന്റെ ഭാഗമായി സാഹിത്യ കൃതികളെ മനസ്സിലാക്കുന്നു
- ▶ 'ദൈവദശകം' എന്ന കൃതിയുടെ രചനാസവിശേഷതകൾ തിരിച്ചറിയുന്നു

Prerequisites

പത്തൊമ്പതാം നൂറ്റാണ്ടിന്റെ രണ്ടാം പാദം മുതൽ ഇരുപതാം നൂറ്റാണ്ടിന്റെ ആദ്യപാദം വരെയുള്ള കാലഘട്ടം കേരളത്തെ സംബന്ധിച്ച് വലിയതോതിലുള്ള സാമൂഹിക പരിവർത്തനത്തിന്റെ കാലമായിരുന്നു. സാമൂഹിക ഉച്ഛന്നീകൃതങ്ങൾക്കെതിരായ വലിയ മുന്നേറ്റങ്ങളും പ്രക്ഷോഭങ്ങളും കേരളത്തിൽ അരങ്ങേറി. മനുഷ്യസമത്വത്തിനുവേണ്ടിയുള്ള അവകാശപ്പോരാട്ടങ്ങളായിരുന്നു അവയെല്ലാം. സ്വാഭാവികമായും നവോത്ഥാന ആശയങ്ങളുടെ സ്വാധീനം സാഹിത്യത്തിലും പ്രകടമായി. നവോത്ഥാന മുന്നേറ്റത്തിന് നേതൃത്വം നൽകിയവരിൽ പ്രമുഖനായ ശ്രീനാരായണഗുരുദേവന്റെ കൃതികളിലും അവ വ്യക്തമായി പ്രതിഫലിക്കുന്നുണ്ട്. മാനവികത, സാഹോദര്യം, തുല്യത തുടങ്ങിയ ആശയങ്ങളുടെ പ്രതിനിധാനമാണ് ഗുരുവിന്റെ കൃതികളിൽ പ്രധാനമായും കാണാനാവുക. മലയാളം, തമിഴ്, സംസ്കൃതം എന്നീ ഭാഷകളിലായി അറുപതോളം കൃതികൾ ഗുരുദേവൻ രചിച്ചിട്ടുണ്ട്. ഗുരുവിന്റെ പ്രശസ്തമായ തമിഴ് കൃതിയാണ് 'തേവാരപതിതങ്കൾ' പദ്യത്തിനു പുറമേ ഗദ്യകൃതികളും വിവർത്തനങ്ങളും അദ്ദേഹത്തിന്റേതായിട്ടുണ്ട്. പഠനസൗകര്യത്തിനായി ഗുരുവിന്റെ കൃതികളെ പൊതുവേ സ്തോത്രം, അനുശാസനം, ദർശനം, വിവർത്തനം, ഗദ്യം എന്നിങ്ങനെ തരംതിരിക്കാം.

'ഒരു ജാതി, ഒരു മതം, ഒരു ദൈവം മനുഷ്യൻ,' 'മതമേതായാലും മനുഷ്യൻ നന്നായാൽ മതി' തുടങ്ങിയ വചനങ്ങൾ അറിയാത്ത മലയാളികളുണ്ടാകില്ല. ഒരു മനുഷ്യായുസ് മുഴുവൻ സമൂഹത്തിനുവേണ്ടി ജീവിച്ച് കേരളത്തിന്റെ സാമൂഹികമണ്ഡലത്തിൽ പരിവർത്തനങ്ങൾക്ക് നേതൃത്വം നൽകിയ ശ്രീനാരായണഗുരുദേവന്റെ വാക്കുകളാണിവ. ഗുരുദേവനെ അടുത്തറിയാൻ ശ്രമിക്കുമ്പോൾ പലപ്പോഴും നാം അദ്ദേഹത്തെ ഒരു സാമൂഹിക പരിഷ്കർത്താവ് എന്ന

നിലയിലാണ് പരിഗണിക്കാറുള്ളത്. എന്നാൽ അതിനപ്പുറത്ത് ഗുരുദേവന്റെ സാഹിത്യലോകത്തെയും നാം അറിയേണ്ടതായിട്ടുണ്ട്. ദാർശനികചിന്തകളെ സൗന്ദര്യാത്മകമായി ആവിഷ്കരിക്കുന്നു എന്നതാണ് അദ്ദേഹത്തിന്റെ കാവ്യലോകത്തിന്റെ പ്രധാന സവിശേഷത. ഈ സവിശേഷത ഉൾക്കൊള്ളുന്ന ഗുരുദേവന്റെ പ്രശസ്തമായ കൃതിയാണ് ദൈവദശകം. ഇത് ഒരു പ്രാർഥന മാത്രമല്ല ഇതിൽ ദാർശനികതയും കാവ്യസൗന്ദര്യവും ഒരുപോലെ സമ്മേളിച്ചിരിക്കുന്നു. ഏതെങ്കിലും ഒരു പ്രത്യേക മതത്തിന്റെ ദർശനങ്ങളെ പിന്തുടരാതെ എല്ലാ മതസ്ഥർക്കും ഉപയോഗിക്കാൻ കഴിയുന്ന തരത്തിൽ രചിച്ച മതാതീതമായ ഒരു പ്രാർഥനയാണിത്. മനുഷ്യന്റെ ആത്മീയവും ഭൗതികവുമായ ജീവിതപരിസരങ്ങളെ പരിഗണിക്കുന്ന ഗുരു, ഇതിൽ മാനവികമൂല്യങ്ങൾക്ക് പ്രാധാന്യം നൽകുന്നു.

Keywords

കേരളീയ നവോത്ഥാനം - നവോത്ഥാനം മലയാളസാഹിത്യത്തിൽ - ദൈവം - സത്യം - ജ്ഞാനം -മതാതീതമായ ആത്മീയത

1.1.1 Content

ജാതിമതഭേദമന്യേ എല്ലാ അശരണർക്കും ആലപിക്കാനും ആശ്വസിക്കാനും കഴിയുന്ന ഒരു കീർത്തനമാണ് ശ്രീനാരായണ ഗുരു രചിച്ച 'ദൈവദശകം'. ദുഃഖവും ആപത്തുകളും നിറഞ്ഞ സംസാരസമുദ്രത്തിൽ കഷ്ടപ്പെടുന്നവർക്ക് ദൈവമേ അങ്ങുമാത്രമാണ് ഏക ആശ്രയമെന്നും ആ സമുദ്രത്തിന്റെ നാവികനായ അങ്ങ് ഞങ്ങളെ കാത്തു കൊള്ളണമെന്നും മനുഷ്യജീവിതത്തിന്റെ അടിസ്ഥാന ആവശ്യങ്ങളായ ഭക്ഷണവും വസ്ത്രവും തന്നു രക്ഷിക്കണമെന്നും ദൈവത്തോട് പ്രാർഥിക്കുന്നു. മിഥ്യയായ, നശ്യമായ ഈ പ്രപഞ്ച രഹസ്യങ്ങളിൽ നിന്നും മനുഷ്യനെ രക്ഷിച്ചു മോക്ഷം നൽകുന്ന ഗുരുതന്നെയാണ് ദൈവം. ദൈവം എല്ലാ മായകളും നീക്കി സായുജ്യം നൽകണമെന്നും ദൈവം സത്യവും ജ്ഞാനവും ആനന്ദവുമാണെന്നും ദൈവം തേജസ്സിൽ നിന്നിറങ്ങി മനുഷ്യനോടൊപ്പം വന്ന് നിത്യവും സങ്കടങ്ങൾ തീർക്കണമെന്നും പ്രാർഥിക്കുന്നു. ഗുരുവും ഇത്തരത്തിൽ ആധ്യാത്മികതലത്തിൽ നിന്നും ഇറങ്ങി സാധാരണ ജനങ്ങൾക്കു വേണ്ടി പ്രവർത്തിച്ചയാളാണ്. ദൈവത്തോട് പ്രാർഥിക്കുന്ന നിലയിലുള്ള പത്ത് പദ്യങ്ങൾ അടങ്ങിയിരിക്കുന്നതുകൊണ്ടാണ് ഈ കൃതിക്ക് 'ദൈവദശകം' എന്ന പേർ സിദ്ധിച്ചിട്ടുള്ളത്.

ത്.ദൈവം എന്ന വാക്ക് മലയാളത്തിൽ എല്ലാ മതക്കാരും ഈശ്വരൻ എന്ന അർത്ഥത്തിൽ പ്രയോഗിക്കാറുണ്ട്. ദൈവത്തെ സംബോധന ചെയ്തുകൊണ്ട് നമ്മുക്കേവർക്കും ഐഹികമായുള്ള ശ്രേയസ്സിന് വേണ്ടി പ്രാർത്ഥിക്കുകയാണ്.

വരികൾ

'ദൈവമേ, കാത്തുകൊൾകങ്ങു
കൈവിടാതിങ്ങു ഞങ്ങളെ,
നാവികൻ നീ ഭവാഞ്ചിക്കൊ
രാവിവൻതോണി നിൻ പദം'

അർത്ഥ വിശദീകരണം

അങ്ങ്	=	ഭവാൻ
നാവികൻ	=	കപ്പിത്താൻ
ഭവാഞ്ചി	=	സംസാരസമുദ്രം (ലൗകികജീവിതം)
ആവിവൻതോണി	=	ആവികപ്പൽ
നിൻപദം	=	നിന്റെ കാൽ/ നിന്റെ വാക്ക്

ദൈവമേ! അങ്ങ് ഞങ്ങളെ കൈവിടാതെ കാത്തുകൊള്ളണം. ജീവിതം ഒരു സാഗരമാണ്. അതിൽ ദുഃഖവും ദുരിതവുമാകുന്ന തിരയും ചുഴലിക്കാറ്റുമുണ്ട്. അതിൽ മുങ്ങിത്താഴാതെ സംസാരസാഗരം കടക്കാനുള്ള വലിയ



ആവിഷ്കരിക്കുകയാണ് നിന്റെ പാദങ്ങൾ. ആ വലിയ ആവിഷ്കരിക്കലിന്റെ നാവികൻ അങ്ങനാണ്. ഇവിടെ ദൈവത്തിന്റെ പാദങ്ങളെ ജീവിതസാഗരം കടക്കാനുള്ള ആവിഷ്കരിക്കലായും ദൈവത്തെ അതിന്റെ നാവികനായും കല്പിച്ചിരിക്കുന്നു. സ്വയം പ്രകാശിക്കുന്നവനേ! അങ്ങ് എന്നെയും എന്നോടുകൂടിയുള്ളവരേയും കാത്തുകൊൾക. കൈവിടാതെ അവിടത്തെ രക്ഷാഹസ്തം ഞങ്ങളിൽ നിന്നും വേർപെടുത്താതെ സദയം രക്ഷിക്കണം. നീ ഭവാബ്ധിയ്ക്ക്, ജനനമരണ രൂപമായ സംസാരമാകുന്ന അബ്ധിക്ക്, കടലിന്, നാവികൻ ആകുന്നു. കൈവിടാതെ നീ ഞങ്ങളെ രക്ഷിക്കുകയും ഉൾക്കൊള്ളുകയും വേണം.

വരികൾ

‘ഒന്നെന്നായെണ്ണിയെണ്ണിത്തൊട്ടെണ്ണം പൊരുളൊടുങ്ങിയാൽ നിന്നിടും ദൂക്കുപോലുള്ളൊ നിന്നിലസ്‌പന്ദമാകണം.’

അർത്ഥ വിശദീകരണം

തൊട്ടെത്തുന്ന പൊരുൾ	=	ഇന്ദ്രിയങ്ങൾ കൊണ്ട് മനസ്സിലാക്കുന്ന തത്വങ്ങൾ
ഒടുങ്ങിയാൽ	=	അവസാനിച്ചാൽ
ദൂക്ക്	=	ദുഷ്ടി
ഉള്ളം	=	മനസ്സ്
അസ്‌പന്ദം	=	സ്‌പന്ദിക്കാത്തത്, ചലനമില്ലാത്തത്

ആശയ വിശദീകരണം

ഇന്ദ്രിയങ്ങൾ കൊണ്ട് മനസ്സിലാക്കേണ്ട മുഴുവൻ അറിവുകളും മനസ്സിലാക്കിക്കഴിഞ്ഞാൽ പിന്നെ അവയ്ക്ക് പ്രസക്തിയില്ല. ഇന്ദ്രിയങ്ങൾ നിശ്ചലമാകും. അങ്ങനെ നിശ്ചലമാകുന്ന ഇന്ദ്രിയങ്ങൾ പോലെ ഞങ്ങളുടെ മനസ്സ് അങ്ങയിൽ ഉറച്ച് നിൽക്കണം. ഇവിടെ കണ്ണ് എന്ന ഇന്ദ്രിയത്തെ മാത്രമാണ് പ്രത്യക്ഷത്തിൽ പറയുന്നതെങ്കിലും മനുഷ്യന്റെ മുഴുവൻ ഇന്ദ്രിയങ്ങളും ഇതിൽ ഉൾപ്പെടും. കാണുന്ന വസ്തുക്കളെല്ലാം മാറിയാലും കാണുന്ന കണ്ണിന് മാറ്റമില്ല. അത് ഒരു മാറ്റവും കൂ

ടാതെ ഈ മാറ്റങ്ങളെ കണ്ടുകൊണ്ടിരിക്കുന്നു. അതുപോലെ പരമാത്മാവും ലോകത്തിലുള്ള മാറ്റങ്ങൾക്ക് വിധേയമാകാതെ സദാ ജ്വലിക്കുന്നു. മനുഷ്യൻ സാധാരണയായി ബഹിർമുഖമായി വർത്തിക്കുന്നു. അവന് അന്തർമുഖമായി ഈശ്വരനിൽ മനസ്സ് ഉറപ്പിച്ച് നിർവികാരനായി ജീവിക്കാനും കഴിയും. ഈ നില കൈവരുന്നത് ഈശ്വരാനുഗ്രഹം കൊണ്ടുതന്നെയാകട്ടെ എന്ത് ഈശ്വരനോട് നാം ഇതിനുവേണ്ടി പ്രാർത്ഥിക്കുന്നു. ഈ നില സാക്ഷാത്കരിച്ച വ്യക്തിയെന്ന നിലയിലാണ് ഗുരുദേവൻ നമ്മോടൊന്നിനെ പറയുന്നത്.

വരികൾ

‘അന്നവസ്ത്രാദി മുട്ടാതെ തന്നു രക്ഷിച്ചു ഞങ്ങളെ ധന്യരാക്കുന്ന നീയൊന്നു തന്നെ ഞങ്ങൾക്കു തമ്പുരാൻ’

അർത്ഥ വിശദീകരണം

അന്നവസ്ത്രാദി	=	ഭക്ഷണം, വസ്ത്രം തുടങ്ങിയവ
മുട്ടാതെ	=	മുടക്കം വരുത്താതെ
തമ്പുരാൻ	=	ദൈവം

ആശയ വിശദീകരണം

മനുഷ്യജീവിതത്തിന്റെ മുന്നോട്ടുപോക്കിന് ഏറ്റവും പ്രധാനമായ ഭക്ഷണവും വസ്ത്രവും മുടക്കം കൂടാതെ തന്ന് ഞങ്ങളെ രക്ഷിച്ചുപോരുകയും ധന്യരാക്കുകയും ചെയ്യുന്ന നീ (ദൈവം) ഒരാൾ മാത്രമാണ് ഞങ്ങൾക്ക് തമ്പുരാൻ എന്ന് പറയുന്നു. ഇവിടെ അന്നവും ഭക്ഷണവും ഞങ്ങൾക്ക് തരണേ എന്ന് പ്രാർത്ഥിക്കുകയല്ല മറിച്ച്, അന്നവും വസ്ത്രവും തന്ന് രക്ഷിക്കുന്നതിൽ നന്ദി അറിയിക്കുകയാണ്. അന്നം, വസ്ത്രം തുടങ്ങിയവയൊക്കെയും, യാതൊരു മുടക്കവും വരുവാൻ ഇടയാക്കാതെ നല്കിയിട്ട്, രോഗബാധയോ ശത്രുബാധയോ മറ്റോ വരാതെ പരിപാലിച്ച്, ഞങ്ങളെ ധന്യരാക്കുന്ന കൃതകൃത്യരാക്കുന്ന, അവിടന്ന് ഒരുവൻ തന്നെയാണ് ഞങ്ങൾക്ക് തമ്പുരാൻ. സോദരഭാ

വത്തിൽ ഒത്തുചേർന്നിരിക്കുന്ന ഞങ്ങൾക്കെല്ലാവർക്കും നാമനായുള്ളവൻ. ഗുരുദേവൻ ഈ ശ്ലോകത്തിൽ ഇഹലോകത്തിൽ വർത്തിക്കുന്ന മനുഷ്യരുടെ ജീവസന്ധാരണത്തിനുള്ള ഉപാധിയെന്ന നിലയിൽ അന്നം, വസ്ത്രം മുതലായവയെപ്പറ്റി പറഞ്ഞിരിക്കുന്നു. ദേഹത്തോട് താദാത്മ്യം ഉള്ളിടത്തോളം കാലം മനുഷ്യൻ ഇവയെല്ലാം അത്യന്താപേക്ഷിതമാണ്.

ഈ ശ്ലോകം ഗുരുദേവന്റെ ദർശനത്തിൽ ലൗകികവും ആത്മീയവും രണ്ടല്ല എന്നുള്ളതിന് ഉത്തമ ഉദാഹരണമാണ്. ഞാൻ ശരീരമല്ല എന്ന നിലയെത്തുന്നതുവരെ ശരീരം കൊണ്ടുനടക്കുന്നതിന് അന്നം മുതലായവ അത്യന്താപേക്ഷിതമാണ്. ഇതെല്ലാം ദൈവകാര്യവും കൊണ്ടാണ് നമുക്ക് കിട്ടുന്നത്. ഭക്ഷണം കഴിക്കുന്നതിനുമുമ്പ് ദൈവത്തെ സ്തുതിക്കുന്നത് അതുകൊണ്ടാണ്.

വരികൾ

‘ആഴിയും തിരയും കാറ്റും-
മാഴവും പോലെ ഞങ്ങളും
മായയും നിൻ മഹിമയും
നീയുമെന്നുള്ളിലാകണം’

അർത്ഥ വിശദീകരണം

ആഴി	=	സമുദ്രം
മായ	=	മിഥ്യ
മഹിമ	=	മഹത്വം

ആശയ വിശദീകരണം

തിരയും കാറ്റും ആഴവും ചേരുമ്പോഴാണ് ജലാശയം ആഴിയായിത്തീരുന്നത്. അതായത് തിരയും കാറ്റും ആഴവും എല്ലാം ആഴിക്കുള്ളിൽ തന്നെയുള്ളവയാണ്. അവ ആഴിയുടെ ഭാഗം തന്നെയാണ്. എല്ലാം കൂടിച്ചേർന്നാണ് ഒരു വ്യവസ്ഥയാകുന്നത്. ഒന്നിനും വേറിട്ട അസ്തിത്വമില്ല. അതുപോലെയാണ് ഞങ്ങളുടെ മായയും നിന്റെ മഹിമയും നീയും (ദൈവം) എന്ന തിരിച്ചറിവ് ഞങ്ങൾക്ക് ഉണ്ടാകുമാറാകണം. ശാന്തമായ സമുദ്രത്തിൽ കാറ്റു വീശുമ്പോൾ തിരകൾ ഉണ്ടാകുന്നു. സമുദ്രത്തിന്റെ ആഴം അതേ

പടി ഇരിക്കുന്നു. ആഴം എന്ന നിലയിൽ സ്വന്തം നിലയിൽ മാറ്റം ഒന്നും കൂടാതെ എപ്പോഴും ഒരു പോലെ സ്ഥിതിചെയ്യുന്നു. ആഴി എന്ന നിലയിൽ നമ്മൾ പരമാർത്ഥത്തിൽ മാറ്റം കൂടാതെ നിശ്ചലമായി വർത്തിക്കുന്നുണ്ടെങ്കിലും ഉപരിതലത്തിൽ മായയ്ക്ക് അധീനരാകുന്നു. അതുകൊണ്ട് മായയെ തിരകളോട് ഉപമിച്ചിരിക്കുന്നു. ഈ തിരകൾ ഉണ്ടാകുന്നതിന് കാരണമായ കാറ്റിനെ ഈശ്വരന്റെ മഹിമ എന്നാണ് പറഞ്ഞിരിക്കുന്നത്. ഈശ്വരന്റെ മഹിമ കാരണമാണ് മായ ഉണ്ടാകുന്നത്. ഈ മായയാണ് വിഭിന്ന മനുഷ്യശരീരങ്ങൾ ഉള്ളതുപോലെ തോന്നിപ്പിക്കുന്നത്. ആഴിയിൽ നമ്മൾ ഒന്നായി തന്നെ വർത്തിക്കുന്നു. ആഴി, തിര, കാറ്റ്, മുതലായവ പ്രത്യക്ഷത്തിൽ അറിയാൻ കഴിയുന്നവയാണ്. എന്നാൽ ആഴം എന്നത് ബുദ്ധിഗ്രാഹ്യമാണ്. അതിനാലാണ് ഈശ്വരനെ ആഴത്തോട് ഉപമിച്ചിരിക്കുന്നത്. അതുപോലെ ഈശ്വരത്വത്തെ പറ്റി പറയുമ്പോഴും ബുദ്ധിഗ്രാഹ്യം, അതീന്ദ്രിയം എന്നൊക്കെയാണ് ഉപനിഷത്തുകളിലും ഗീതയിലും പറയുന്നത്. തിരകൾ മനുഷ്യരുടെ ദേഹങ്ങളെ കുറിക്കുന്നു. ദേഹം മായയിൽ ഉൾപ്പെടും. ദേഹം നിമിത്തം മനുഷ്യതലത്തിൽ തോന്നുന്ന നാനാത്വം മായ കാരണമാണ്. ആഴിയെന്ന നിലയിൽ അതായത് ആത്മാവ് എന്ന നിലയിൽ നമ്മൾ ഒന്നാണ്.

വരികൾ

‘നീയല്ലോ സൃഷ്ടിയും സ്രഷ്ടാവായതും സൃഷ്ടിജാലവും
നീയല്ലോ ദൈവമേ, സൃഷ്ടിക്കുള്ള സാമഗ്രിയായതും’

അർത്ഥ വിശദീകരണം

സ്രഷ്ടാവ്	=	സൃഷ്ടിക്കുന്നവൻ (നിർമ്മിക്കുന്നവൻ)
സാമഗ്രി	=	സാധനം
സൃഷ്ടിജാലം	=	സൃഷ്ടിക്കപ്പെട്ട വസ്തുക്കൾ



ആശയ വിശദീകരണം

സൃഷ്ടികൃതയും അത് ചെയ്യുന്ന കർത്താവും (സ്രഷ്ടാവ്) സൃഷ്ടിക്കുള്ള സാധനവും സൃഷ്ടിക്കപ്പെട്ടവസ്തുക്കളും എല്ലാം ദൈവംതന്നെ എന്ന് പറയുന്നു. ദൈവത്തിൽ നിന്ന് വേറിട്ട് ഒന്നുമില്ല. ഏതെങ്കിലും ഒന്നുണ്ടാകണമെങ്കിൽ ഒരു വ്യാപാരം കൂടിയേ തീരൂ. വ്യാപാരം അഥവാ ക്രിയ ആരാണോ പ്രയോഗിക്കുന്നത് അവനാണ് കർത്താവ്. ഇവിടെ ഒന്നാമതായി നീയല്ലോ സൃഷ്ടിയും എന്നു പറഞ്ഞതിൽ നിന്നും ജഗത്തിന്റെ സൃഷ്ടി എന്ന വ്യാപാരം ദൈവത്തിൽ നിന്ന് അഭിന്നമാണെന്ന് മനസ്സിലാക്കണം. അതായത് സൃഷ്ടി എന്ന ക്രിയയും, കർത്താവ് അഥവാ ക്രിയാവാനും ദൈവം തന്നെയാണ്, സൃഷ്ടിക്കപ്പെട്ടവയുടെ കൂട്ടവും നീ തന്നെയാണ്. സൃഷ്ടി എന്ന പദത്തിന് കാര്യമെന്നർത്ഥം. കാര്യത്തിന് എന്തെല്ലാമാണോ കാരണമെന്ന നിലയിൽ വേണ്ടത് അതു തന്നെയാണ് സാമഗ്രി. അതുപോലെ പ്രപഞ്ചമാകുന്ന കാര്യത്തിന് എന്തെല്ലാം കാരണങ്ങളായിട്ടുണ്ടോ അതൊക്കെയും ദൈവം തന്നെ. വെറുതെ സൃഷ്ടിയിൽ ഉൾപ്പെടുന്ന വ്യക്തിയെന്ന നിലയിലല്ല മനുഷ്യരിവിടെ പ്രാർഥിക്കുന്നത്. സൃഷ്ടികർത്താവിനോട് താദാത്മ്യം പ്രാപിക്കുകയും അതേസമയം തന്നെ സ്രഷ്ടാവിനും സൃഷ്ടിക്കും തമ്മിലുള്ള പരസ്പരബന്ധത്തെ മാനിക്കുകയും ചെയ്യുന്നതുകൊണ്ടാണ് നാം പ്രാർഥന നടത്തുന്നത്.

വരികൾ

‘നീയല്ലോ മായയും മായാവിയും മായാവിനോദനും നീയല്ലോ മായയെ നീക്കി-സായുജ്യം നൽകുമാര്യനും’

അർത്ഥ വിശദീകരണം

മായാവിനോദൻ	=	മായകൊണ്ട് കളിക്കുന്നവൻ
സായുജ്യം	=	മോക്ഷം
ആര്യൻ	=	ശ്രേഷ്ഠൻ.

ആശയ വിശദീകരണം

ദൈവം തന്നെയാണ് മായയും മായാവിയും മായാവിനോദനും. ആത്മീയവാദചിന്ത പ്രകാരം ഈ പ്രപഞ്ചമെന്നത് യാഥാർത്ഥ്യമല്ല. അത് മായ(മിഥ്യ)യാണ്. മായയും മായ സൃഷ്ടിക്കുന്ന മായാവിയും ആ സൃഷ്ടിയിൽ ആനന്ദം കണ്ടെത്തുന്ന മായാവിനോദനും ദൈവം തന്നെയാണ്. എന്നാൽ ഈ മായാഹസ്യത്തിൽ നിന്ന് മനുഷ്യനെ രക്ഷിച്ച് മോക്ഷം നൽകുന്ന ഗുരുവും ദൈവം തന്നെയാണ്. പ്രപഞ്ചമാകുന്ന കാര്യത്തിന് കാരണമായ ഒരു ശക്തിയാണ് മായ. ഗുരുദേവന്റെ ദർശനത്തിൽ മായ, ബ്രഹ്മത്തിന്റെ ശക്തിയും അതോടൊപ്പം തന്നെ ബ്രഹ്മത്തിൽ നിന്ന് അഭിന്നവുമാണ്. അതുകൊണ്ടാണ് മായയും നീ തന്നെയാണ് എന്ന് പറഞ്ഞിരിക്കുന്നത്. നീ തന്നെയാണ് മായാവി (മായയോട് കൂടിയവൻ). എന്നാൽ മായാവി മായാവിധേയനല്ല. മായയാകുന്ന വിനോദത്തോടുകൂടിയവനാണ് മായാവിനോദൻ. ഈ പദം ജീവനെ നിർദ്ദേശിക്കുന്നു. ഒരു മായാവി പ്രയോഗിക്കുന്ന മായ കണ്ട് വിനോദിക്കുന്ന കൂട്ടരുടെ സ്ഥാനമാണ് ജീവനുള്ളത്. മായ കൊണ്ടാണ് ആത്മാവിന് ജീവഭാവം ഉള്ളതായി തോന്നുന്നത്. മായ നീങ്ങിയാൽ മാത്രമേ ജീവൻ തന്റെ യാഥാർത്ഥ്യം തിരിച്ചറിഞ്ഞ് മുക്തനാകുകയുള്ളൂ. അപ്രകാരമുള്ള മായയെ പാടേ മാറ്റി ഞങ്ങൾക്ക് അവിടുത്തോട് സായുജ്യം (കൂടിച്ചേർന്നുള്ള നില) നൽകുന്ന ആര്യനും അവിടുന്ന് തന്നെയാണ്. മായയെ തരണം ചെയ്യുന്നതിന് ഈശ്വരഭക്തി തന്നെയാണ് ഉപായം. ഗുരുദേവന്റെ ദർശനത്തിൽ ബ്രഹ്മത്തിൽ നിന്നും മായാശക്തിഭിന്നമല്ല. പാലിൽ നിന്നും വെളുപ്പു നിറത്തെ വേർതിരിക്കാൻ കഴിയാത്തതുപോലെ ബ്രഹ്മവും മായയും അഭിന്നമാണ്. മായ കാരണമാണ് മായാവിയും മായാവിനോദനും രണ്ടാണ് എന്നതോന്നൽ ജീവന് ഉണ്ടാകുന്നത്.

വരികൾ

‘നീ സത്യം ജ്ഞാനമാനന്ദം നീ തന്നെ വർത്തമാനവും ഭൂതവും ഭാവിയും വേറല്ലോതും മൊഴിയുമോർക്കിൽ നീ’

ആശയ വിശദീകരണം

ദൈവമേ! നീ സത്യവും ജ്ഞാനവും ആനന്ദവുമാകുന്നു. സത്യമെന്നാൽ ശരി. ശരി തിരിച്ചറിയുന്നതാണ് അറിവ് അഥവാ ജ്ഞാനം. ജ്ഞാനം നേടുമ്പോൾ ആനന്ദമുണ്ടാകുന്നു. മനുഷ്യജീവിതത്തിലെ മൂന്ന് കാലങ്ങളായ ഭൂതം, വർത്തമാനം, ഭാവി എന്നിവയും നീ തന്നെ. നീ സത്യസ്വരൂപനാകുന്നു. യാതൊന്നാണോ മൂന്ന് കാലത്തിലും ഉള്ളത് അതാണ് പാരമാർമിക സത്യമായത്. സത്യം, ജ്ഞാനം, ആനന്ദം എന്നിവ മൂന്നും ബ്രഹ്മത്തിന്റെ സ്വരൂപങ്ങളാകുന്നു. ദൈവമേ! അവിടുന്ന് തന്നെയാണ് വർത്തമാനവും ഭൂതവും ഭാവിയും. ആലോചിച്ചുനോക്കിയാൽ ഓതുന്ന മൊഴിയും, വേദരൂപത്തിലുള്ള വാക്കും നീ തന്നെയാണ്. ബ്രഹ്മത്തെ അറിയാൻ പ്രമാണമായിട്ടുള്ളത് വേദങ്ങളാണ്. ആ വേദങ്ങളും നീ തന്നെയാണ്. കാലം ഏകമാണ്. വ്യവഹാരത്തിന് വേണ്ടി ഭേദം കല്പിച്ചിരിക്കുന്നു. കാലാതീതൻ ആയാൽ മാത്രമേ ഈശ്വരനിൽ എത്തുകയുള്ളൂ. ഭൂമി കറങ്ങുന്ന തുകൊണ്ടുമാത്രം തോന്നുന്നതാണ് രാത്രി, പകൽ എന്നൊക്കെ. അങ്ങനെ നോക്കുമ്പോൾ ഇന്നലെ, ഇന്ന്, നാളെ - ഭൂതം, വർത്തമാനം, ഭാവി എന്നൊക്കെ പറയുന്നത് പരമാർഥത്തിൽ ഇല്ലാത്തതാണ്.

വരികൾ

‘അകവും പുറവും തിങ്ങും
മഹിമാവാർന്ന നിൻ പദം
പുകഴ്ത്തുന്നു ഞങ്ങളങ്ങു
ഭഗവാനേ, ജയിക്കുക

അർത്ഥ വിശദീകരണം

അകവും പുറവും = മനുഷ്യന്റെ ഉള്ളിലും പുറത്തും
തിങ്ങുക = നിറഞ്ഞുനിൽക്കുക
മഹിമാവാർന്ന = മഹിമയാർന്ന
നിൻപദം = നിന്റെ പാദങ്ങൾ

ആശയ വിശദീകരണം

അകവും പുറവും തിങ്ങിനിൽക്കുന്ന മഹിമാവാർന്ന നിന്റെ പാദങ്ങൾ ഞങ്ങൾ പുകഴ്ത്തുന്നു, ഭഗവാനേ അങ്ങ് ജയിക്കുക. അവിടുത്തെ സ്ഥാനത്തെ സർവ്വോത്തരമായി ഞങ്ങൾ വാഴ്ത്തുന്നു. ഭഗവാനേ അങ്ങ് സർവ്വോത്കർഷേണ വർത്തിച്ചാലും. ദേഹത്തോട് കൂടിയിരിക്കുന്ന മനുഷ്യരാണ് പ്രാർഥിക്കുന്നത്. അതുകൊണ്ടാണ് അകവും പുറവും എന്ന് ഇവിടെ പറയുന്നത്. നമ്മുടെ ദേഹങ്ങളിൽ നടക്കുന്ന എല്ലാ ക്രിയകൾക്കും ദൈവം തന്നെ കാരണം. അതുപോലെതന്നെ വെളിയിൽ നടക്കുന്ന എല്ലാ കർമ്മങ്ങൾക്കും കാരണം ദൈവമാണ്. ഭഗവാൻ വിജയിക്കുക എന്നു പറയുമ്പോൾ നാം ഉദ്ദേശിക്കുന്നത് ഈശ്വരാധീനമായ ധർമ്മം നിലനിൽക്കട്ടെയെന്നാണ്. സാധാരണ മനുഷ്യൻ സ്ഥൂല ദൃഷ്ട്യാ ലോകത്തെ കാണുമ്പോൾ തിന്മയെയും പരാജയത്തെയും മാത്രമേ കാണുന്നുള്ളൂ. ഇതിനെല്ലാമുപരി ദൈവത്തിന്റെ വിജയം കാണണമെങ്കിൽ ദൈവം നമ്മുടെ ഉറവിടമാണെന്നുള്ള ബോധം നമുക്ക് ഉണ്ടായിരിക്കണം. അതുകൊണ്ട് തന്നെയാണ് ഇവിടെ ഭഗവാനേ അങ്ങ് ജയിക്കുക എന്ന് പ്രാർഥിക്കുന്നത്.

വരികൾ

‘ജയിക്കുക മഹാദേവ,
ദീനാവനപരായണ,
ജയിക്കുക ചിദാനന്ദ,
ദയാസിന്ധോ, ജയിക്കുക.’

അർത്ഥ വിശദീകരണം

മഹാദേവൻ = ശിവൻ
ദീനാവന = രക്ഷിക്കുന്നതിൽ
പരായണൻ = താല്പര്യമുള്ളവൻ
ചിദാനന്ദൻ = ആനന്ദിപ്പിക്കുന്നവൻ
ദയാസിന്ധു = ദയാസമുദ്രം
കരുണാവാരിധി = കരുണയുള്ളവൻ



ആശയ വിശദീകരണം

മഹാദേവനും ദീനന്മാരെ രക്ഷിക്കുന്നതിൽ താല്പര്യമുള്ളവനും മറ്റുള്ളവരുടെ മനസ്സിനെ ആനന്ദിപ്പിക്കുന്നവനും കരുണാവാരിധിയുമായ ദൈവമേ അങ്ങ് ജയിച്ചാലും. ദയയും ആനന്ദവും കാരൂണ്യവുമൊക്കെ ഉന്നതമായ മാനുഷിക മൂല്യങ്ങളാണ്. ഇത് മനുഷ്യൻ മറ്റ് ജീവജാലങ്ങളോട് വച്ചുപുലർത്തേണ്ടതാണ് എന്ന സന്ദേശം ഈ വരികളിൽ ഉൾക്കൊള്ളുന്നുണ്ട്. ഗുരു തന്റെ ചിന്തയിൽ എപ്പോഴും അപരരെക്കുറിച്ചുള്ള കരുതൽ പ്രകടിപ്പിച്ചിരുന്നു. അവനവൻ ആത്മസുഖത്തിന് ആചരിക്കുന്നത് അപരന്റെ സുഖത്തിനായ് വരണമെന്ന് പറയുന്നതിന്റെ അടിസ്ഥാനം ഇതാണ്. ദൈവത്തെ ദീനാവനപരമായണൻ, ചിദാനന്ദൻ, ദയാസിന്ധു എന്നെല്ലാം പറയുന്നതിലൂടെ തന്റെ ചിന്തകളിലെ അപരരെക്കുറിച്ചുള്ള കരുതൽ തന്റെ ദൈവസങ്കല്പത്തിലും ഗുരു ആവർത്തിക്കുകയാണ്. മഹാദേവ എന്ന പദം പരമാത്മാവിനെ സൂചിപ്പിക്കുന്നു. സമുദ്രത്തിന്റെ ആഴവും പരപ്പും അളക്കാൻ പറ്റാത്തതുപോലെ ദൈവത്തിന്റെ ദയയ്ക്ക് ആഴമോ അതിരോ കാണാൻ പറ്റുന്നതല്ല. അതുകൊണ്ടു തന്നെ ഈ ലോകത്തിന്റെ സ്ഥിതി മുഴുവനും ഈശ്വരന്റെ കാരൂണ്യവും ശക്തിയും ആനന്ദവും ആണ് എന്ന വസ്തുത ഇതിൽ നിന്നു വ്യക്തമാകുന്നു.

വരികൾ

‘ആഴമേറും നിൻ മഹസ്സാ-
മാഴിയിൽ ഞങ്ങളാകവേ
ആഴണം വാഴണം നിത്യം
വാഴണം വാഴണം സുഖം.’

അർത്ഥ വിശദീകരണം

ആഴമേറും	=	ആഴമുള്ള
മഹസ്സ്	=	ജ്യോതിസ്സ്
ആഴി	=	സമുദ്രം
ആഴണം	=	മുങ്ങണം
വാഴണം	=	ജീവിക്കണം.

ആശയ വിശദീകരണം

നിന്റെ ജ്യോതിസ്സാകുന്ന ആഴമുള്ള സമുദ്രത്തിൽ ഞങ്ങൾ ഒന്നൊഴിയാതെ എല്ലാവരും ആണ്ട്, അതിൽ നിത്യം സുഖമായി വാഴണം. ദൈവത്തിന്റെ മഹസ്സാകുന്ന ആഴിയുടെ സർവാതിശയിയാകുന്ന ആഴത്തിൽ നല്ലതുപോലെ ആണ്ട് വാഴണം എന്നു തന്നെയല്ല ആ നിലയിൽ എന്നെന്നും നിത്യജീവിതം നയിക്കുമാറാകണം, സുഖമായി വാഴുമാറാകണം. അതായത്, ആത്മാവിന്റെ ലക്ഷണമാണ് സുഖം. ജനനമരണാത്മകമായ സംസാരത്തിൽ നിന്നും അപൂർണ്ണാവസ്ഥയിൽ രൂപമായ മോക്ഷം ലഭിക്കുകയെന്നതു തന്നെയാണ് ആത്മാവിന്റെ ആ സുഖസ്വരൂപത. ആ അനുഗ്രഹം ദൈവദശകത്തിന്റെ ശ്രദ്ധയോടെയുള്ള അനവരതമായ പരിശീലനത്താൽ നാം സഫലമാക്കേണ്ടതാണ്. ഈ ശ്ലോകത്തെ സാധാരണജനങ്ങൾ ഇഹലോകസുഖത്തിനു വേണ്ടി പ്രാർഥിക്കുന്ന രീതിയിലെടുത്താൽ “ഞങ്ങളാകവേ” എന്നതിന്റെ അർത്ഥം ഞങ്ങളെല്ലാവരും എന്ന് സിദ്ധമാകും. അതായത് ഈശ്വരകാരൂണ്യത്താൽ നമ്മുടെ എല്ലാവരുടേയും നിത്യജീവിതം സുഖമായിത്തീരണം എന്ന് ഒരർത്ഥം. എന്നാൽ ‘നിത്യം’, ‘സുഖം’ എന്നീ വാക്കുകളെ ആത്യന്തികമായ മോക്ഷം എന്ന അർത്ഥത്തിൽ എടുക്കുമ്പോൾ ആഴണം, വാഴണം എന്ന പ്രയോഗത്തിന് ആത്യന്തികമായ മോക്ഷം എന്നർത്ഥം.

കാവ്യാവലോകനം

ദൈവത്തെ ജീവിതസാഗരം തരണം ചെയ്യുന്നതിനുള്ള ആവിഷ്കപ്പലിന്റെ നാവികനായി കല്പിച്ചുകൊണ്ടാണ് ഗുരു ഈ കാവ്യം ആരംഭിക്കുന്നത്. ഏതെങ്കിലും പ്രത്യേക മതത്തിന്റെ ദൈവസങ്കല്പങ്ങളുമായി ദൈവമെന്ന ആശയത്തെ ബന്ധപ്പെടുത്താതെ മുന്നോട്ടുപോകുന്ന ഗുരു അന്നവസ്ത്രാദികൾ മുട്ടാതെ തന്ന് രക്ഷിച്ചു ഞങ്ങളെ ധന്യരാക്കുന്ന നീയൊന്നു തന്നെ ഞങ്ങൾക്ക് തമ്പുരാൻ എന്ന് ദൈവത്തെ വിശേഷിപ്പിക്കുന്നു. ആഴിയും തിരയും കാറ്റും ആഴവും പോലെയാണ് ഞങ്ങളും മായയും നിൻ മഹിമയും നീയുമെന്ന് ഞങ്ങൾക്ക് തിരിച്ചറിവ്

ഉണ്ടാകണമെന്ന് പ്രാർഥിക്കുന്നു. അടുത്ത ശ്ലോകത്തിൽ സൃഷ്ടിയും സ്രഷ്ടാവും സൃഷ്ടിജാലവും സൃഷ്ടിക്കുള്ള സാമഗ്രിയും ദൈവം തന്നെയാണെന്ന് പറയുന്നു. അടുത്ത ഭാഗങ്ങളിലും ദൈവമെന്നാണെന്ന് വിശദമാക്കാനുള്ള ശ്രമങ്ങളാണ് ഗുരു നടത്തുന്നത്. ദൈവം ഒരേ സമയം മായയും മായാവിയും മായാവിനോദനും മായയെ നീക്കി സായുജ്യം നൽകുന്ന ശ്രേഷ്ഠനാണെന്ന് പറയുന്നു. തുടർന്ന് ദൈവം സത്യവും ജ്ഞാനവും ആനന്ദവുമാണെന്നും മനുഷ്യനെ സംബന്ധിക്കുന്ന ത്രികാലങ്ങളാണെന്നും മനുഷ്യൻ സംസാരിക്കുന്ന വാക്കുമാണെന്നും പറയുന്നു. ദൈവത്തെ ഉന്നതമായ മാനവികമൂല്യങ്ങളുടെ വിളനിലമായി കാണുകയും ദൈവത്തിന്റെ തേജസ്സിൽ ആഴ്ന്നിറങ്ങി ഞങ്ങൾക്ക് നിത്യവും വാഴണം എന്ന് പറയുകയും ചെയ്താണ് കാവ്യം അവസാനിപ്പിക്കുന്നത്.

മതാതീതമായ ഒരു ദൈവസങ്കല്പത്തിലേക്ക് ഗുരുവിനെ നയിക്കുന്നത് കേരളീയ നവോത്ഥാനത്തിന്റെ സ്വാധീനമാണെന്ന് നിസ്സംശയം പറയാം. സത്യവും ജ്ഞാനവും ആനന്ദവും കരുണയുമാണ് ഗുരുവിന്റെ സങ്കല്പത്തിലെ ദൈവം. ഉന്നതമായ മാനവികമൂല്യങ്ങൾക്കും മനുഷ്യന്റെ ഭൗതികമായ ആവശ്യങ്ങൾക്കും ഗുരു തന്റെ ദൈവസങ്കല്പത്തിൽ പരിഗണന നൽകുന്നുണ്ട്. ചുരുക്കത്തിൽ ദൈവമെന്നത് മനുഷ്യസമുദായത്തിന് ഗുണപ്രദമായിത്തീരുന്ന ഒന്നാകുന്നു എന്ന ആശയമാണ് ഗുരു മുന്നോട്ടുവയ്ക്കുന്നത്.

‘ദൈവദശകം’ എന്ന കൃതിയിൽ സൃഷ്ടികർത്താവ് എന്ന നിലയിൽ നാം ദൈവത്തെ കാണുന്നു. മനുഷ്യർ ദൈവത്തിന്റെ സൃഷ്ടിയിൽ പെടുന്നവരാണ്. അതുകൊണ്ട് ഈശ്വരാനുഭൂതി അപരോക്ഷമായി അനുഭവിക്കാത്തതിടത്തോളം കാലം ദൈവത്തെ സൃഷ്ടികർത്താവ് എന്ന നിലയിലേ കാണാൻ കഴിയും. അതൊടൊപ്പം തന്നെ ഓരോ സൃഷ്ടിയും ദൈവത്തെ പ്രതിനിധാനം ചെയ്യുന്നുമുണ്ട്. ഉപരിതലയാഥാർഥ്യത്തിന്റെ പിന്നിലുള്ള ഈ നിഗൂഢതയെ മനസ്സിലാക്കുക എന്നത് ഏറെ ശ്രമകരമാണ്. ഈ നിഗൂഢതയെ ഒരു പ്രശ്നമായി കാണരുത് എന്നാണ് ഗുരുദേവനെ പോലെയുള്ള ആചാര്യന്മാർ പറയുന്നത്. പകരം ദൈവദശകം പഠിക്കുമ്പോൾ നാം ഈ നിഗൂഢതയെ പരിപൂർണ്ണമായ വിശ്വാസത്തോടുകൂടി അംഗീകരിക്കണം. ഈ നിഗൂഢതയുടെ മുന്നിൽ മനുഷ്യൻ നിസ്സഹായനാണ്. അവന് നിസ്സഹായതയിൽ നിന്നും രക്ഷ നേടണമെങ്കിൽ ഈ നിസ്സഹായതയെ തന്നെ ദൈവത്തിന്റെ പേരിൽ അംഗീകരിക്കണം. ദൈവദശകം ചൊല്ലുന്നത് ജീവിതത്തിലെ പ്രശ്നങ്ങൾക്കുള്ള പരിഹാര മാർഗ്ഗമെന്ന നിലയിലല്ല. ജീവിതത്തിൽ വരുന്ന എല്ലാ സുഖദുഃഖങ്ങളെയും ദൈവത്തിന്റെ നീതിയ്ക്കും അനുഗ്രഹത്തിനും വിട്ടുകൊടുക്കുന്നതിലാണ് ദൈവദശകത്തിലെ രഹസ്യം അടങ്ങിയിരിക്കുന്നത്. അതുകൊണ്ടാണ് ‘ദൈവദശകം’ പോലുള്ള കൃതികൾ ഇന്നും എന്നും പ്രസക്തമാവുന്നത്.

Recap

- ▶ ദൈവത്തിന് മാനുഷികമൂല്യങ്ങൾ കല്പിക്കുന്നു, മതാതീത ദൈവസങ്കല്പം
- ▶ ദാർശനികചിന്തകളെ സൗന്ദര്യാത്മകമായി ആവിഷ്ക്കരിക്കുന്നു എന്നതാണ് ഗുരുദേവന്റെ കാവ്യലോകത്തിന്റെ പ്രധാന സവിശേഷത
- ▶ നവോത്ഥാന ആശയങ്ങളുടെ പ്രതിഫലനമാണ് ഗുരുദേവകൃതികളിൽ കാണുന്നത്
- ▶ മനുഷ്യൻ ജീവിതസാഗരം തരണം ചെയ്യാനുള്ള മാർഗം ദൈവമാണെന്ന് ഓർമ്മിപ്പിക്കുന്നു
- ▶ മാനുഷിക മൂല്യങ്ങളുടെ വിളനിലമായി ദൈവത്തെ കാണുന്നു





Objective Type Questions

1. ദൈവത്തെ എന്തിനോടാണ് ഉപമിച്ചിരിക്കുന്നത്?
2. ജീവിതസാഗരം കടക്കാനുള്ള ആവിക്ഷപ്പലായി കാണുന്നതെന്തിനെയാണ്?
3. സംസാരസാഗരം കടക്കാനുള്ള ആവിക്ഷപ്പലിന്റെ നാവികൻ ആര്?
4. മനുഷ്യന്റെ മനസ് ആരിലാണ് ഉറച്ച് നിൽക്കേണ്ടത്?
5. അന്നവസ്ത്രാദികൾ മുടക്കം വരാതെ നൽകുന്നതാരാണ്?
6. ചരാചരങ്ങൾ, ദൈവം, മായ, ദൈവമഹിമ എന്നിവ തമ്മിലുള്ള ബന്ധത്തെ സംബന്ധിച്ച തിരിച്ചറിവുണ്ടാകേണ്ടതാർക്കാണ്?
7. ദൈവത്തെ എന്തൊക്കെയാണി കരുതുന്നത്?
8. സംസാരിക്കുന്ന വാക്കിനെ എന്തായി കരുതുന്നത്?
9. ഗുരുവിന്റെ പ്രശസ്തമായ തമിഴ് കൃതി ഏത്?



Answers to Objective Type Questions

- | | |
|--|--------------------------|
| 1. ജീവിതസാഗരം തരണം ചെയ്യാനുള്ള ആവിക്ഷപ്പലിന്റെ നാവികനോട് | 5. ദൈവം |
| 2. ദൈവത്തിന്റെ പാദങ്ങളെ | 6. മനുഷ്യൻ |
| 3. ദൈവം | 7. സത്യം, ജ്ഞാനം, ആനന്ദം |
| 4. ദൈവത്തിൽ | 8. ദൈവം |
| | 9. തേവാരപതികൾ |



Assignments

1. 'ദൈവദശകം' എന്ന കൃതിയുടെ സമകാലിക പ്രസക്തി ചർച്ച ചെയ്യുക.
2. കേരളീയനവോമാനവും അതിന്റെ പ്രത്യേകതകളും വിവരിക്കുക.
3. നവോമാന ആശയങ്ങളുടെ പ്രതിഫലനമാണ് ഗുരുദേവകൃതികളിൽ കാണുന്നത്. വിശകലനം ചെയ്യുക.



Reference

1. മുനി നാരായണപ്രസാദ്, നാരായണഗുരു സമ്പൂർണകൃതികൾ, സാരാംശവും അവതാരികയും, നാരായണ ഗുരുകുലം, വർക്കല.
2. ഡോ.ടി. ഭാസ്കരൻ, ശ്രീനാരായണഗുരുവിന്റെ സമ്പൂർണകൃതികൾ, വ്യാഖ്യാനം, മാതൃഭൂമി ബുക്സ്, കോഴിക്കോട്.
3. ഡോ. വള്ളിക്കാവ് മോഹൻദാസ്, ശ്രീനാരായണസാഹിത്യദർശനം, സാഹിത്യ പ്രവർത്തക സഹകരണ സംഘം, കോട്ടയം.
4. ഡോ. താ. കെ.വി, ദൈവദശകം - പാഠവും പഠനവും, സംസ്കൃത വിഭാഗം ശ്രീനാരായണ കോളേജ്, കൊല്ലം.

യൂണിറ്റ് 2

കാണുന്നില്ലോരക്ഷരവും എന്ന പാട്ട്

പൊയ്കയിൽ കുമാരഗുരു

Learning Outcomes

- ▶ പൊയ്കയിൽ കുമാരഗുരുവിന്റെ കാവ്യജീവിതത്തെ പരിചയപ്പെടുന്നു
- ▶ പൊയ്കയിൽ കുമാരഗുരുവിന്റെ കാവ്യജീവിതത്തിൽ 'കാണുന്നില്ലോരക്ഷരവും' എന്ന കവിതയുടെ ഇടം മനസിലാക്കുന്നു
- ▶ നവോത്ഥാനകാലത്തെ കവിതയുടെ സവിശേഷതകൾ മനസിലാക്കുന്നു
- ▶ ദലിത് സാഹിത്യത്തെക്കുറിച്ച് മനസിലാക്കുന്നു
- ▶ ഈ കവിതയുടെ വായനാസാധ്യതകൾ കണ്ടെത്തുന്നു

Prerequisites

നവോത്ഥാനനായകനായ പൊയ്കയിൽ കുമാരഗുരുവിനെക്കുറിച്ച് കേൾക്കാത്തവർ ചുരുക്കമായിരിക്കും. ശ്രീനാരായണഗുരു, അയ്യങ്കാളി, വക്കം മൗലവി, വി.ടി. ഭട്ടതിരിപ്പാട്, പൊയ്കയിൽ കുമാരഗുരു തുടങ്ങിയ ഒട്ടേറെ മഹാത്മാക്കളുടെ നിരന്തരമായ പോരാട്ടത്തിലൂടെയാണ് കേരളത്തിലെ നവോത്ഥാന പ്രവർത്തനങ്ങളുടെ ആദ്യഘട്ടം ആരംഭിക്കുന്നത്. ജാതിവിരുദ്ധ പോരാട്ടങ്ങൾക്കും അടിമവിമോചനത്തിനും വേണ്ടി സന്ധിയില്ലാതെ സമരം ചെയ്ത പൊയ്കയിൽ കുമാരഗുരുവിന്റെ കവിതയാണ് 'കാണുന്നില്ലോരക്ഷരവും'.

പൊയ്കയിൽ കുമാരഗുരുദേവൻ, പൊയ്കയിൽ അപ്പച്ചൻ, പൊയ്കയിൽ യോഹന്നാൻ എന്നീ പേരുകളിൽ പൊയ്കയിൽ കുമാരഗുരു അറിയപ്പെടുന്നു. സാമൂഹിക പ്രവർത്തകൻ, നവോത്ഥാനനായകൻ, കവി, ഗാനരചയിതാവ് എന്നീ നിലകളിൽ അദ്ദേഹം വ്യക്തിമുദ്ര പതിപ്പിച്ചു. പ്രത്യക്ഷ രക്ഷാ ദൈവസഭയുടെ തുടക്കക്കാരനാണ് അദ്ദേഹം. പ്രത്യക്ഷ രക്ഷാ ദൈവസഭയുടെ ജ്ഞാനവിഷയങ്ങളിൽ ഏറെ പ്രധാനപ്പെട്ട പരികൽപ്പനയാണ് വംശം. ചരിത്രത്തിൽ നിന്ന് പുറത്താക്കപ്പെട്ട വംശത്തെയാണ് കുമാരഗുരു എന്ന പൊയ്കയിൽ അപ്പച്ചൻ കണ്ടെടുക്കുന്നത്. അടയാളപ്പെടുത്താതെ പോയ തങ്ങളുടെ ചരിത്രത്തിലേക്ക് നോക്കി അദ്ദേഹം നിരവധി ചോദ്യങ്ങൾ ഉന്നയിക്കുന്നുണ്ട്. ജാതിയാൽ വേർതിരിക്കപ്പെട്ട ജനതയുടെ ഉള്ളിൽ തങ്ങളുടെ വംശത്തിന്റെ കഥ അന്വേഷിച്ചു പോകാനുള്ള പ്രേരണ അദ്ദേഹം പകർന്നു നൽകുന്നു. ജാതീയമായി ഉച്ചനീചത്വങ്ങൾ



കൊടികുത്തിവാണിരുന്ന കാലത്തിന്റെ പ്രതിനിധിയാണ് പൊയ്കയിൽ അപ്പച്ചൻ. ജാതീയമായ ഉച്ചനീചത്വങ്ങൾ മൂലം ക്രിസ്തുമതം സ്വീകരിച്ചെങ്കിലും അവിടെയും നില ഭിന്നമല്ലെന്ന് തിരിച്ചറിഞ്ഞ അദ്ദേഹം ക്രിസ്ത്യൻ മതത്തിൽ നിന്നും പിൻമാറുകയും ഹിന്ദുവും ക്രിസ്ത്യനുമല്ലാത്ത ദ്രാവിഡ ദലിത് എന്ന നിലയിൽ മറ്റൊരിടം നിർമ്മിക്കുകയും ചെയ്തു. അധഃസ്ഥിതരുടെ പ്രതിനിധി എന്ന നിലയിൽ പൊയ്കയിൽ അപ്പച്ചൻ ശ്രീമൂലം പ്രജാസഭയിലേക്ക് തിരഞ്ഞെടുക്കപ്പെട്ടിട്ടുണ്ട്. തിരുവിതാംകൂറിൽ അയിത്തമനുഭവിച്ചിരുന്ന ജാതിക്കാർക്കു പഠിക്കാനുള്ള ആദ്യത്തെ ഇംഗ്ലീഷ് വിദ്യാലയം ഗവൺമെന്റിന്റെ അനുമതി വാങ്ങിക്കൊണ്ട് അദ്ദേഹം ആരംഭിച്ചു. അദ്ദേഹം പ്രസംഗങ്ങൾക്കും യോഗങ്ങൾക്കുമിടയിൽ പാടിയിരുന്ന പാട്ടുകൾ നവോഥാന മൂല്യങ്ങളെ ഉയർത്തിപ്പിടിക്കുന്നവയായിരുന്നു. അക്കൂട്ടത്തിൽ എടുത്തു പറയേണ്ട ഒരു പാട്ടാണ് 'കാണുന്നില്ലേരക്ഷരവും'. ഈ നാടിന്റെ വളർച്ചയ്ക്ക് വേണ്ടി വളരെയധികം അധ്വാനിച്ച അദ്ദേഹത്തിന്റെ വംശത്തെപ്പറ്റി ചരിത്രത്തിൽ കാണുന്നില്ലെന്ന വേദനയാണ് കവി ഇവിടെ പങ്കിടുന്നത്. ദലിത് ജനതയുടെ വിമോചന പോരാട്ടത്തെ ഈ കവിത ഉയർത്തിപ്പിടിക്കുന്നു.

ദലിത് സാഹിത്യം

ഇന്ത്യയിൽ സവിശേഷമായ സാമൂഹിക അവസ്ഥ നേരിടുന്ന ജനവിഭാഗത്തെ സൂചിപ്പിക്കാനാണ് 'ദളിത്' എന്ന പദം ഉപയോഗിച്ച് വരുന്നത്. ദളിത് ജനതയുടെ കർതൃത്വപദവിയിലൂടെ നിർമ്മിതിമായ സാഹിത്യമാണ് ദലിത് സാഹിത്യം. ഉത്തരാധുനിക കാലം ദലിത് സാഹിത്യകൃതികളെ പ്രോത്സാഹിപ്പിക്കുകയും ദലിതരായ ജനങ്ങൾ തങ്ങളുടെ പ്രാതിനിധ്യം ഉറപ്പിച്ചുകൊണ്ട് സാഹിത്യത്തിലേക്ക് കടന്നു വരികയും എഴുത്തിടങ്ങൾ നേടിയെടുക്കുകയും ചെയ്തു. സാഹിത്യം വിമോചനത്തിനുള്ള ഉപാധിയാണ് എന്ന് തിരിച്ചറിയുന്ന ഇക്കൂട്ടർ എഴുത്തിനെ രാഷ്ട്രീയ ജാഗ്രതയോടെ സമീപിച്ചു. ആത്മകഥാഖ്യാനങ്ങളിലൂടെയാണ് ദലിത് സാഹിത്യം സവിശേഷമായ ഒരു പഠനമേഖലയായി വികസിക്കുന്നത്. നാടൻ പാട്ടുകളും പഴഞ്ചൊല്ലുകളും വാമൊഴി കഥകളുമായിരുന്നു ദലിത് സാഹിത്യത്തിന്റെ ആദ്യത്തെ മാതൃകകൾ. എന്നാൽ സാഹിത്യത്തിന്റെ ലിഖിത രൂപത്തിലേക്ക് ദലിതർ കടന്നു വന്നിട്ട് അധിക കാലമായിട്ടില്ല. സമ്പന്നമായ സാഹിത്യ ഭൂതകാലം ഇന്ത്യയിലെ ദലിത് ജനതയ്ക്ക് അവകാശപ്പെടാനുണ്ടായിരുന്നെങ്കിലും വലിയൊരു വിഭാഗം ജനങ്ങൾക്കും അക്ഷരാഭ്യാസം ലഭിക്കാൻ അവകാശമില്ലാതിരുന്നതിനാൽ അവർക്ക് എഴുത്തു ചരിത്രത്തിലേയ്ക്കു വേണ്ട നിലയിൽ കടന്നുവരാൻ കഴിഞ്ഞില്ല.

അയ്യങ്കാളി, പൊയ്കയിൽ കുമാരഗുരു തുടങ്ങിയ നവോഥാന നായകരുടെ ശ്രമങ്ങൾ കേരളത്തിലെ ദലിത് ജനതയുടെ വിമോചനപ്രവർത്തനങ്ങൾക്ക് ആക്കം കൂട്ടി. ദലിത് ജനതയുടെ ജീവിതാവിഷ്ക്കാരവും രാഷ്ട്രീയവുമായി ദലിത് സാഹിത്യം വികസിച്ചു. അതിന്റെ ആദ്യ കാല മാതൃകകളായി കെ.പി. കറുപ്പന്റെയും പൊയ്കയിൽ കുമാരഗുരുവിന്റെയും കവിതകളെ വീക്ഷിക്കാം.



Keywords

കേരളനവോഥാനം - അടിമവിമോചനം - വിപ്ലവചിന്ത - ദലിത് രാഷ്ട്രീയം - ആത്മനിഷ്ഠത - ലളിതമായ ഭാഷ - കർതൃത്വപദവി - എഴുത്തധികാരം - കാലിക പ്രസക്തി

1.2.1 Content

അരികുവൽക്കരിക്കപ്പെട്ട ജനതയുടെ ചരിത്രത്തെ അന്വേഷിക്കുന്ന കവിതയാണ് പൊയ്കയിൽ അപ്പച്ചൻ രചിച്ച ‘കാണുന്നില്ലോരക്ഷരവും’. ചരിത്രത്തിൽ ഇടമില്ലാതെ പോയ മുഴുവൻ ജനതയുടെയും ശബ്ദമായി മാറുകയാണ് കവി. എന്റെ ജനതയുടെ വംശത്തെപ്പറ്റി ഒരക്ഷരവും കാണുന്നില്ല എന്ന് പറയുന്ന കവി, അനേകം വംശങ്ങളുടെ ചരിത്രത്തിനിടയിൽ എങ്ങനെയാണു തങ്ങൾ അപ്രസക്തരായത് എന്ന് അന്വേഷിക്കുന്നു. തുടർന്ന് തങ്ങളുടെ ജനതയുടെ ചരിത്രം ആലേഖനം ചെയ്യാൻ ആഹ്വാനം ചെയ്തുകൊണ്ട് മുന്നോട്ട് വരുന്നു.

വരികൾ

‘കാണുന്നില്ലോരക്ഷരവും
എന്റെ വംശത്തെപ്പറ്റി
.....

കാണുന്നില്ലോരക്ഷരവും എന്റെ വംശത്തെപ്പറ്റി’

അർത്ഥ വിശദീകരണം

കാണുന്നില്ലോരക്ഷരവും	=	ഒരു അക്ഷരവും
രവും	=	കാണുന്നില്ല
വംശം	=	കുലം
അനേകം	=	ധാരാളം
പാരിടം	=	ലോകം

ആശയ വിശദീകരണം

അനേക വംശങ്ങളുടെ ചരിത്രങ്ങൾ ഞാൻ കാണുന്നുണ്ട്. എന്റെ വംശത്തെപ്പറ്റി ഒരു അക്ഷരവും ഞാൻ ചരിത്രത്തിൽ എവിടെയും കാണുന്നില്ല എന്ന് കവി പറയുകയാണ്. ജാതി നിർമ്മിതമായ സാമൂഹ്യ അധികാരഘടനക്കുള്ളിൽ തഴയപ്പെട്ട ജനതയുടെ ശബ്ദമാണ് ഈ വരികളിൽ അന്തർലീനമായിരിക്കുന്നത്. എഴുതപ്പെട്ട അനേക വംശങ്ങളുടെ ചരിത്രം എനിക്ക് ചുറ്റിലും ഞാൻ കാണുന്നുണ്ട്. അതിൽ എന്റെ ജനതയുടെ ചരിത്രമെവിടെ എന്ന് കവി അന്വേഷിക്കുകയാണ്. ഒരക്ഷരം പോലും എന്റെ വംശ

ത്തിന്റെ ചരിത്രമായി കാണുന്നില്ല എന്ന് കവി പറയുമ്പോൾ കേരള നവോത്ഥാനത്തിന്റെ അടിത്തട്ടുകളിലേക്ക് വായനക്കാരുടെ ആലോചന കളെ കൊണ്ടുപോകുകയാണ്. സമൂഹം, സാഹിത്യം തുടങ്ങിയ വ്യവഹാരങ്ങൾക്കുള്ളിൽ പ്രവർത്തിച്ചിരുന്ന അധികാരചരിത്രത്തെ കവിത പ്രശ്നവൽക്കരിക്കുന്നു. അനേക വംശങ്ങളുടെ ചരിത്രങ്ങൾ കാണുന്നു എന്ന് കവി പറയുമ്പോൾ, അധികാരത്തിന്റെ അടിത്തട്ടിൽ പോലും ഇടമില്ലാതിരുന്ന ജനതയുടെ പ്രതിനിധിയാണ് താൻ എന്ന സൂചനയാണ് ലഭിക്കുന്നത്. അരികുവൽക്കരിക്കപ്പെട്ട എല്ലാ ജനതയുടെയും ശബ്ദമാണ് ഇവിടെ കവി. അക്ഷരത്തിന്റെ അധികാരം ആർക്കായിരുന്നു എന്നതും അക്ഷരങ്ങളിലൂടെ കൈമാറി വന്ന സാംസ്കാരിക മൂലധനം സമൂഹത്തിന്റെ അധികാരകേന്ദ്രമായി മാറിയതുമായ ചരിത്ര സൂചനകൾ വരികളിൽ നിന്ന് കണ്ടെത്താം. ചരിത്രത്തിലേക്കുള്ള ഒരു നോട്ടത്തെ കവിത പകർന്നു നൽകുന്നു.

വരികൾ

‘എന്റെ വംശത്തിൻ കഥ
.....
ചേർത്തിടട്ടേ സ്വന്തരാഗത്തിൽ
ചിലതെല്ലാം’

അർത്ഥ വിശദീകരണം

ഉർവി	=	ഭൂമി
ഒരുവരും	=	ആരും

ആശയ വിശദീകരണം

എന്റെ വംശത്തിന്റെ കഥ എഴുതി വയ്ക്കുവാൻ പണ്ട് ഈ ഭൂമിയിൽ ആരും ഇല്ലാതെ പോയല്ലോ എന്ന് കവി പറയുന്നു. അക്കാലം ഓർക്കുമ്പോൾ എന്റെ ഉള്ളിൽ ഖേദമുണ്ട്. അതുകൊണ്ട് സ്വന്തരാഗത്തിൽ ഞാൻ അവയിൽ ചിലതെല്ലാം ചേർത്തിടട്ടേ എന്ന് കവി ചോദിക്കുന്നതാണ് കേന്ദ്രാശയം. എന്റെ വംശത്തിന്റെ കഥ എഴുതി വയ്ക്കുവാൻ ഭൂമിയിൽ



ആരുമുണ്ടായിരുന്നില്ല എന്ന് കവി പറയുന്നതിലൂടെ അക്ഷരാഭ്യാസമില്ലാതിരുന്ന ഒരു ജനതയുടെ പ്രതിനിധിയാണ് താനെന്ന് വ്യക്തമാക്കുന്നു. എഴുത്തും അധികാരവും ചില സവിശേഷ വംശങ്ങളിൽ മാത്രം കേന്ദ്രീകരിക്കപ്പെട്ടിരുന്നതിനാൽ, അരികുവൽക്കരിക്കപ്പെട്ട ജീവിതങ്ങളുടെ ചരിത്രം എവിടെയും രേഖപ്പെടുത്തപ്പെട്ടില്ല. അതിൽ തനിക്ക് ദുഃഖമുണ്ടെന്നു പറയുന്ന കവി സ്വന്തം വംശത്തിന്റെ ചരിത്രത്തെക്കുറിച്ച് ചിലതെല്ലാം രേഖപ്പെടുത്താൻ തുനിയുകയാണെന്ന് സാരം. കേരളത്തിലെ ദലിത് ജനതയുടെ ജീവിതത്തിലേയ്ക്കും ചിത്രത്തിലേയ്ക്കും കടന്നു ചെല്ലുന്ന വരികളാണവ. ബൃഹത്തായ ചരിത്രഘട്ടങ്ങളുടെ അവകാശികളായിരുന്നിട്ടുപോലും ചരിത്രത്തിൽ ഇടമില്ലാതെ പോയ വംശത്തെ കവി കണ്ടെടുക്കുകയാണ്. ചരിത്രം നിർമ്മിക്കുക എന്നത് കേവലമൊരു പ്രവർത്തനം മാത്രമല്ല. അതൊരു അധികാരമുറപ്പിക്കൽ കൂടിയാണ്. അത് ആത്മാഭിമാനത്തെ വീണ്ടെടുക്കുകയും അടിമത്തത്തിൽ നിന്ന് നമ്മെ മോചിപ്പിക്കുകയും ചെയ്യും. ശേഷം കവി കേരളത്തിലെ ദലിത് ജനതയുടെ ചരിത്രത്തിലേയ്ക്ക് കടന്നു ചെല്ലുന്നു.

വരികൾ

‘കേരളത്തിൽ പണ്ടു പണ്ടേ
.....
ഓരോന്നും പറഞ്ഞീടുവാൻ’

അർഥ വിശദീകരണം

പാർത്തിരുനവർ = വസിച്ചിരുന്നവർ
പാരിടം = ഭൂതലം, ഭൂമി
ഭവിച്ചത് = സംഭവിച്ചത്
ബലഹീനതകൾ = കുറവുകൾ

ആശയ വിശദീകരണം

കേരളത്തിൽ പണ്ടു മുതൽക്കേ വസിച്ചിരുന്ന ജനങ്ങൾ ലോകത്തിനു മുന്നിൽ ഹീനരായി മാറിയ കഥ താൻ പറയാൻ പോകുകയാണെന്ന് കവിവാക്യം. സ്വന്തം ജാതികൾക്കുള്ള ബലഹീനതകൾ ഓരോന്നായി പറയാൻ തനിക്ക് നാണക്കേടൊന്നും തോന്നുന്നില്ല എന്ന് കേന്ദ്രാശയം. കേരളത്തിൽ പണ്ടു മുതൽക്കേ വസി

ച്ചിരുന്നവരാണ് തങ്ങളുടെ ജനത എന്ന് കവി പറയുന്നു. എന്നിട്ടും അവരുടെ ചരിത്രത്തെക്കുറിച്ച് ഒരു വരി പോലും എവിടെയും അടയാളപ്പെടുത്തിയിട്ടില്ല. അവർ ലോകത്തിന് മുന്നിൽ ഹീനരായി മാറിയ ഒരു ചരിത്രം കവിക്ക് പറയാനുണ്ട്. സ്വന്തം ജാതിക്കുള്ളിലെ ബലഹീനതകൾ തുറന്നു പറയുന്നതിൽ നാണക്കേടൊന്നും തോന്നുന്നില്ല എന്ന് കവി പറയുന്നതിലൂടെ ജാതി എന്നത് വിമർശനാതീതമായ ആശയധാരയാണെന്ന് വിശ്വസിക്കുന്നില്ല എന്ന് വ്യക്തം. മതവും ജാതിയും അഭിമാനമായി കാണുന്നവരും അപമാനമായി മാറിയവരുമടങ്ങുന്നതാണ് ഇന്ത്യൻ സമൂഹം. അതിനുള്ളിൽ പ്രവർത്തിക്കുന്ന അധികാരബന്ധങ്ങളെ കവി പ്രശ്നവൽക്കരിക്കുന്നു.

വരികൾ

‘ഉർവിയിൽ ശപിക്കപ്പെട്ട സന്തതിയെന്നു
നിത്യംപഴിച്ചീടുവാനായ്.....

.....
ഉർച്ചിയിലനുവദി
ച്ചീടുവതെങ്ങനെ’

അർഥ വിശദീകരണം

സർവരും = എല്ലാവരും
നിത്യം = എപ്പോഴും
പഴിച്ചീടുവാൻ = കുറ്റപ്പെടുത്തുക
ഉർവി = ഭൂമി

ആശയ വിശദീകരണം

ഞങ്ങൾ ഭൂമിയിലെ ശപിതപ്പെട്ട സന്തതികളാണെന്ന് എല്ലാവരും നിത്യം കുറ്റപ്പെടുത്തുകയാണ്. സർവ്വരേയും സൃഷ്ടിച്ച ദൈവത്തിനു യാതൊരു കൂസലുമില്ലാതെ, ഭൂമിയും ആകാശവും അവസാനിക്കുന്ന കാലത്തോളം ഞങ്ങളെ പഴിച്ചീടുവാൻ സർവരേയും അനുവദിച്ചതെങ്ങനെ എന്ന് കവി ചോദിക്കുന്നതാണ് കേന്ദ്രാശയം. ജൈവവും അജൈവവുമായ സകലതിനെയും സൃഷ്ടിച്ചത് ദൈവമാണ് എന്ന സങ്കല്പം എല്ലാ മതങ്ങളുടെയും അടിസ്ഥാനയുക്തിയാണ്. എന്നാൽ മതത്തിനുള്ളിൽ പ്രവർത്തിക്കുന്ന അധികാരത്തെ ആരും ചോദ്യം ചെയ്

യൂറില്ല. സൃഷ്ടികർത്താവായ ദൈവത്തിനു എങ്ങനെയാണു മനുഷ്യരെ വേർതിരിച്ചു നിർത്താൻ കഴിയുകയെന്നു കവി ചോദിക്കുന്നതിലൂടെ മതത്തിനുള്ളിൽ പ്രവർത്തിക്കുന്ന അധികാരഘടനയെ പ്രശ്നവൽക്കരിക്കുകയാണ് .

കാവ്യാവലോകനം

ലളിതമായ ഭാഷയും താളാത്മകതയും കവിതയുടെ പ്രധാനപ്പെട്ട സവിശേഷതകളാണ്. ഗാനാത്മക ശൈലിയാണ് രചനാതന്ത്രമായി കവി പിന്തുടരുന്നത്. സാധാരണ ജനങ്ങളോടു സംവദിക്കുന്ന ഭാഷാശൈലിയും വിഷയഗൗരവം ചോർന്നു പോകതെയുള്ള അവതരണവും കവിതയെ ഹൃദ്യവും ഗഹനവുമാക്കുന്നു. വിപ്ലവാത്മകതയും ധന്യാത്മകതയും ഈ കവിതയുടെ പ്രധാനപ്പെട്ട സവിശേഷതകളാണ്.

തുമ്പോൾ അരികുവൽക്കരിക്കപ്പെട്ട മുഴുവൻ ജനതയുടെയും ശബ്ദമായി കവിത മാറുകയാണ്. 'കേരളത്തിൽ പണ്ടുപണ്ടേ പാർത്തിരുന്നൊരു ജനം' എന്ന് എഴുതുന്നതോടെ കവിതയ്ക്ക് അതിന്റെ പ്രാദേശികതലം കൈവരിക്കുകയാണ്. ചരിത്രത്തിലേയ്ക്കുള്ള ആഴമുള്ള നോട്ടമാണ് കവിതയുടെ സവിശേഷ ഇതിവൃത്തം. കുറഞ്ഞ വരികളിൽ ആശയതീവ്രതയോടെ ആലേഖനം ചെയ്ത വരികൾ കവിതയുടെ സൂക്ഷ്മനിരീക്ഷണങ്ങളുടെയും കവി ആർജിച്ചെടുത്ത ജീവിതചിന്തയുടെയും ഭാഗമാണ്. വർത്തമാനകാല ഇന്ത്യൻ പരിസരത്തിൽ പൊയ്കയിൽ അപ്പച്ചനും അദ്ദേഹം രചിച്ച വരികൾക്കും പ്രസക്തി ഏറുകയാണ്. സാംസ്കാരിക മൂലധനമില്ലാത്ത ജനതയുടെ ചരിത്രത്തിലേയ്ക്ക് കവിത സമൂഹത്തെ കൊണ്ടുപോകുന്നു. അതിനുള്ളിൽ പ്രവർത്തിക്കുന്ന അധികാരബന്ധങ്ങളെ തുറന്നുകാട്ടുന്നു.

‘കാണുന്നില്ലോരക്ഷരവും
എന്റെ വംശത്തെപ്പറ്റി’ എന്ന് കവി എഴു

Recap

- ▶ കേരള നവോത്ഥാനത്തിന്റെ ചരിത്രഘട്ടം
- ▶ ജാതീയതയും സാമൂഹിക പദവിയും
- ▶ ജാതിയും കർതൃത്വപദവിയും
- ▶ നവോത്ഥാന മൂല്യങ്ങൾ-എഴുത്തധികാരം-പ്രാതിനിധ്യം
- ▶ അടിമ വിമോചനവും കവിതയുടെ രാഷ്ട്രീയവും
- ▶ സാംസ്കാരിക മൂലധനം
- ▶ ജനതയുടെ വിപ്ലവ ബോധവും തിരിച്ചറിവും
- ▶ സമൂഹ ഘടന - ദലിത് രാഷ്ട്രീയം
- ▶ ലളിത ഭാഷ - താളാത്മകത - പ്രതിരോധം

Objective Type Questions

1. കാണുന്നില്ലോരക്ഷരവും - എന്ന് കവി പറയുന്നത് എന്തിനെക്കുറിച്ചാണ്?
2. കാണുന്നുണ്ടനേക വംശത്തിൽ - എന്താണ് കാണുന്നത്?
3. തന്റെ വംശത്തെക്കുറിച്ച് എന്തുകാണുന്നില്ല എന്നാണ് കവി പറയുന്നത്?
4. എന്താണ് പരിചിന്തനം ചെയ്യേണ്ടത്?



5. എവിടെയുള്ള ചരിത്രങ്ങളാണ് പരിചിന്തനം ചെയ്യേണ്ടത്?
6. എന്തിന്റെ കഥ എഴുതാനാണ് ഉർവിയിലൊരുവരുമില്ലാതെ പോയല്ലോ - എന്ന് കവി പറയുന്നത്?
7. എന്തോർക്കുമ്പോഴാണ് കവിയ്ക്ക് വേദമുണ്ടാകുന്നത്?
8. 'അവ ചേർത്തീടട്ടേ ' എന്ന് കവി പറയുന്നതെന്ത്?
9. പാരിടത്തിൽ ഹീനരായി ഭവിച്ചത് ആര്?
10. ഏതു ജനതയുടെ കഥയാണ് കവി പറയാൻ പോകുന്നത്?
11. എന്തു പറയാനാണ് കവിക്ക് നാണമില്ലാത്തത്?

● Answers to Objective Type Questions

- | | |
|----------------------|---|
| 1. വംശത്തെപ്പറ്റി | 7. വംശത്തിൻ കഥ എഴുതാൻ ആളില്ലാഞ്ഞത് |
| 2. ചരിത്രങ്ങൾ | 8. വംശത്തിൻ കഥ |
| 3. ഒരക്ഷരവും | 9. കേരളത്തിൽ പണ്ടേ പാർത്തിരുന്ന ജനം |
| 4. ചരിത്രങ്ങൾ | 10. ഹീനരായി ഭവിച്ചവരുടെ കഥ |
| 5. പാരിടത്തിലുള്ള | 11. സ്വന്തം ജാതിക്കുള്ളിലെ കുറവുകൾ പറയുന്നതിൽ |
| 6. എന്റെ വംശത്തിൻ കഥ | |

● Assignments

1. പൊയ്കയിൽ കുമാരഗുരുവിന്റെ കാവ്യജീവിതം പരിചയപ്പെടുത്തുക
2. ദലിത് സാഹിത്യത്തെക്കുറിച്ച് വിവരിക്കുക
3. ദലിത് സാഹിത്യവും മലയാള കവിതയും - ഉപന്യാസം തയ്യാറാക്കുക
4. നവോത്ഥാന മൂല്യങ്ങളുടെ സമകാലിക പ്രസക്തി - ഉപന്യസിക്കുക
5. ജാതിയും അധികാരവും മലയാള സാഹിത്യത്തിൽ - 'കാണുന്നില്ലോ രക്ഷരവും' എന്ന കാവ്യഭാഗത്തെ മുൻനിർത്തി ഉപന്യസിക്കുക

● Reference

1. ആർ. രാധാകൃഷ്ണൻ, കേരളത്തിലെ നവോത്ഥാന സമരങ്ങൾ, മാളുബൻ ബുക്സ്, തിരുവനന്തപുരം.
2. ടി.എച്ച്.പി. ചെന്താരശ്ശേരി, പൊയ്കയിൽ അപ്പച്ചൻ, മൈത്രി ബുക്സ്, തിരുവനന്തപുരം.
3. ഡോ. എം. ലീലാവതി, മലയാള കവിതാ സാഹിത്യ ചരിത്രം, കേരള സാഹിത്യ അക്കാദമി, തൃശ്ശൂർ.
4. പ്രദീപൻ പാമ്പിരികുന്ന്, ദലിത് സൗന്ദര്യശാസ്ത്രം, ഡി.സി. ബുക്സ്, കോട്ടയം.
5. കെ.സി. പുരുഷോത്തമൻ, ദലിത് സാഹിത്യപ്രസ്ഥാനം, കേരള സാഹിത്യ അക്കാദമി, തൃശ്ശൂർ.

BLOCK-02

കാല്പനികതാ
പ്രസ്ഥാനം

യൂണിറ്റ് 1

വീണപൂവ്

കുമാരനാശാൻ

Learning Outcomes

- ▶ കാല്പനിക പ്രസ്ഥാനത്തെക്കുറിച്ച് മനസിലാക്കുന്നു
- ▶ ഖണ്ഡകാവ്യ പ്രസ്ഥാനത്തെക്കുറിച്ചറിയുന്നു
- ▶ വിലാപകാവ്യമെന്ന നിലയിൽ വീണപൂവിനെ പഠിക്കുന്നു
- ▶ കുമാരനാശാന്റെ കാവ്യജീവിതം, സാമൂഹ്യജീവിതം എന്നിവ വ്യക്തമാക്കുന്നു
- ▶ ആശാന്റെ കൃതികളുടെ പ്രത്യേകതകൾ വിലയിരുത്തുന്നു
- ▶ കാല്പനികതയുടെ പ്രധാന സ്വഭാവമായ പ്രതീകാത്മകത വീണപൂവിൽ കാണപ്പെടുന്നതിനെക്കുറിച്ച് ചർച്ച ചെയ്യുന്നു

Prerequisites

“സ്വാതന്ത്ര്യം തന്നെയുമുതം
സ്വാതന്ത്ര്യം തന്നെ ജീവിതം
പാരതന്ത്ര്യം മാനികൾക്കു
മൃതിയേക്കാൾ ഭയാനകം” - പ്രസ്തുത വരികൾ ആരുടേതാണെന്നറിയാമോ?
മലയാള കവിതയിൽ നവഭാവുകത്വത്തിന് തുടക്കമിട്ട ഒരു കവിയാണ് ഇതെഴുതിയത്. അദ്ദേഹത്തിന്റെ മറ്റൊരു വരികൂടി ഉദ്ധരിക്കാം.

“സ്നേഹമാണഖിലസാരമുഴിയിൽ
സ്നേഹസാരമിഹസത്യമേകമാം”. - ലോകത്തിന്റെ സാരം തന്നെ സ്നേഹമാണെന്നു പ്രഖ്യാപിച്ച കവി കുമാരനാശാന്റെതാണ് ഈ വരികൾ. സ്വാതന്ത്ര്യത്തെക്കുറിച്ചും ചരാചരപ്രണയത്തെക്കുറിച്ചുമെല്ലാം നിരന്തരം പാടിയ കുമാരനാശാനെ തത്വചിന്തകനായ കവിയെന്നാണ് അറിയപ്പെടുന്നത്.

“മാറ്റുവിൻ ചട്ടങ്ങളെ സ്വയമല്ലെങ്കിൽ
മാറ്റുമതുകളീ നിങ്ങളെത്താൻ” - എന്ന് ഉദ്ഘോഷിച്ച് ആശാനെ “വിപ്ലവത്തിന്റെ ശുക്രനക്ഷത്രം”മെന്ന് ജോസഫ് മുണ്ടശ്ശേരി വിശേഷിപ്പിച്ചു. വിശ്വമാനവികതയിലൂന്നിയ സ്നേഹമാണ് ആശാന്റെ വിപ്ലവം. മനുഷ്യബന്ധങ്ങളിലെ സ്നേഹത്തിന്റെ വിവിധ അർത്ഥതലങ്ങൾ സ്വന്തം കവിതകളിലൂടെ അദ്ദേഹം അവതരിപ്പിച്ചു.

മലയാളത്തിലെ ആദ്യത്തെ ലക്ഷണമൊത്ത കാല്പനിക കാവ്യവും ആശാന്റെ ആദ്യ ഖണ്ഡകാവ്യവുമാണ് 'വീണപൂവ്'. 1907 - ൽ മിതവാദിയിലാണ് ഒരു പ്രതീകാത്മക കവിതയായ വീണപൂവ് പ്രസിദ്ധീകരിച്ചത്. പൂവിനെ പ്രതിരൂപമായി സങ്കല്പിച്ച് മനുഷ്യജീവിതത്തിന്റെ ആധ്യാത്മികവും ഭൗതികവും ലൗകികവുമായ തലങ്ങളെ കവിതയിൽ ചിത്രീകരിക്കുന്നു. ജീവിതത്തിന്റെ നശ്വരത, ശൂന്യത, സ്വപ്നാത്മകത ഇവയൊക്കെയാണീ കവിതയിലൂടെ വരച്ചുകാട്ടുന്നത്. ഐഹിക ജീവിതം ഒരു കിനാവുപോലെ ക്ഷണികമാണെന്നു 'വീണപൂവി'ലൂടെ കുമാരനാശാൻ സമർത്ഥിക്കുന്നു.

വൃത്തം - വസന്തതിലകം

ലക്ഷണം : ചൊല്ലാം വസന്തതിലകം

തഭജം ജഗംഗം

പ്രധാനകൃതികൾ-വീണപൂവ്, നളിനി, ലീല, ചണ്ഡാലഭിക്ഷുകി, ദുരവസ്ഥ, പ്രരോദനം, ചിന്താവിഷ്ടയായ സീത, കരുണ, ഗ്രാമവൃക്ഷത്തിലെ കുയിൽ.



Keywords

കാല്പനികപ്രസ്ഥാനം - പ്രതീകാത്മകത - വിലാപകാവ്യപ്രസ്ഥാനം - ഭാവാത്മകകാവ്യപ്രസ്ഥാനം - ഖണ്ഡകാവ്യപ്രസ്ഥാനം

2.1.1 Content

മലയാളത്തിലെ ആദ്യത്തെ ലക്ഷണമൊത്ത കാല്പനിക കാവ്യമാണ് വീണപൂവ്. അർച്ചനാഗീതത്തിന്റെ ഘടനയുള്ള വീണപൂവ് മിതവാദിയിൽ നിന്നും കണ്ടെടുത്ത് അന്നത്തെ മികച്ച സാഹിത്യാനുകാലികമായിരുന്ന ഭാഷാപോഷിണിയിൽ പുനഃപ്രകാശനം ചെയ്തത് ആശാന്റെ സുഹൃത്തും കവിയുമായ എസ്. സുബ്രഹ്മണ്യൻ പോറ്റിയാണ്. ആശാന്റെ കാവ്യജീവിതത്തിലെ അർഥപൂർണ്ണമായ വഴിത്തിരിവായിരുന്നു ഇത്. പ്രതിരൂപാത്മക കവിത കൂടിയാണ് വീണപൂവ്. പൂവിനെ പ്രതിരൂപമായി സങ്കല്പിച്ച് മനുഷ്യജീവിതത്തിന്റെ ആധ്യാത്മികവും ഭൗതികവും ലൗകികവുമായ തലങ്ങളെ ചിത്രീകരിച്ചത് കൊണ്ടാണ് ഇങ്ങനെ പറയുന്നത്. "ജീവിതത്തിന്റെ നശ്വരത, നിരർത്ഥകത, ശൂന്യത, സ്വപ്നാത്മകത ഇവയൊക്കെയാണ് വീണപൂവിലെ വിഷയങ്ങൾ" എന്നാണ് കവിതാസാഹിത്യചരിത്രത്തിൽ ഡോ. എം. ലീലാവതി വീണപൂവിനെ വിലയിരുത്തിയിട്ടുള്ളത്. വളരെ തുച്ഛമായ ദിവസത്തിനുള്ളിലെ ആനന്ദകരമായ ജീവിതത്തിനു ശേഷം നിപതിച്ച ഒരു പൂവിനെക്കുറിച്ചാണ് കവി

യുടെ വിലാപം. നവയൗവനാവസ്ഥ പ്രാപിച്ച ഒരു സുന്ദരിയുടെ ആകസ്മികമരണത്തിൽ ശോകാകുലനായ കവിയുടെ ചിന്തയും നിർവേദവും വരികൾക്കിടയിലുണ്ട്. വൃക്ഷലതാദികളിലും തിര്യക്കുകളിലും മനുഷ്യപ്രകൃതി ആരോപിച്ചു കൊണ്ടുള്ള കാളിദാസാദി മഹാകവികളുടെ രചന കവിയിൽ പ്രേരണ ചെലുത്തിയിട്ടുണ്ടാകാം. ഐഹിക ജീവിതം കിനാവുപോലെ ക്ഷണികമാണെന്നു വീണപൂവിലൂടെ കവി സമർത്ഥിച്ചിരിക്കുന്നു. മലയാള കാവ്യാന്തരീക്ഷത്തിൽ ഒരു പുതിയ ഉണർവുണ്ടാക്കിയ കാല്പനിക കാവ്യമായിരുന്നു വീണപൂവ്. സാഹിത്യ രംഗത്ത് ഒരു നൂതനാനുഭവമായിരുന്നു ഈ കൃതി. ഈ കാല്പനിക ഖണ്ഡകാവ്യത്തിൽ ഒരു പൂവിന്റെ ജനനം മുതൽ മരണം വരെയുള്ള അതീവ സൂക്ഷ്മമായ ഘട്ടങ്ങളെയും അവസ്ഥകളെയും മനുഷ്യജീവിത നശ്വരതകളും നൈമിഷികതകളുമായി ബന്ധപ്പെടുത്തി അവതരിപ്പിക്കുന്നു.



വരിയും വ്യാഖ്യാനവും

ശ്ലോകം 1

‘ഹാ പുഷ്പമേ അധികതുംഗപദത്തിലെത്ര
.....
പുനരിങ്ങു കിടപ്പിതോർത്താൽ’

അർഥ വിശദീകരണം

അധിക തുംഗപദം	=	ഏറ്റവും ഉയർന്ന സ്ഥാനം
തുംഗം	=	ഉയർന്ന
അസ്ഥിരം	=	നിലനിൽക്കാത്തത്.
ശ്രീ	=	ഐശ്വര്യം (ശോഭ, ഭാഗ്യം)
അസംശയം	=	തീർച്ചയായും (സംശയമില്ല)

ആശയ വിശദീകരണം

അല്ലയോ പുവേ! ഉന്നതമായ സ്ഥാനത്ത് ഒരു രാജ്ഞിയെപ്പോലെ തലയുയർത്തി ശോഭിച്ച് നിന്ന നീ നിമിഷങ്ങൾക്കകം ഭൂമിയിൽ പതിച്ചു. ഐശ്വര്യം ഭൂമിയിൽ സ്ഥിരമല്ല എന്ന സത്യത്തെ ഓർമ്മിപ്പിക്കുന്നതാണ് നിന്റെ പതനം. ജനനംമുതൽ മരണം വരെയുള്ള ജീവിതത്തിലെ അതീവ സൂക്ഷ്മമായ ജീവിത ഘട്ടങ്ങളെ കവി അവതരിപ്പിക്കുന്നു. ജീവിതത്തിലെ ഈ ഉത്കർഷാപകർഷങ്ങൾ പൂവിന് മാത്രമല്ല എല്ലാ സൃഷ്ടികൾക്കുമുണ്ടെന്ന് കവി ഓർമ്മിപ്പിക്കുന്നു. പൂവിന്റെ ഐശ്വര്യവും സ്ഥാനമാനവും ഇത്ര പെട്ടെന്ന് മാഞ്ഞുപോയല്ലോ എന്ന വിശേഷണത്തെ സമർത്ഥിക്കുവാൻ വേണ്ടി ‘ശ്രീഭൂവിലസ്ഥിരയസംശയം’ എന്ന സാമാന്യം പറഞ്ഞിരിക്കുന്നതിനാൽ

അലങ്കാരം - അർഥാന്തരന്യാസം.

ലക്ഷണം:

‘സാമാന്യം താൻ വിശേഷം താൻ
ഇവയിൽ പ്രസ്തുതത്തിന്
അർത്ഥാന്തരന്യാസമാകുമന്യം
കൊണ്ടു സമർഥനം’

മനോഹരമായ ഒരു പൂവിലൂടെ

മനുഷ്യാവസ്ഥയുടെ ഉദയം മുതൽ അസ്തമയം വരെയുള്ള വിവിധ ജീവിത ഘട്ടങ്ങളെ കവി അവതരിപ്പിക്കുന്നു. ക്ഷണികമാണ് മനുഷ്യജീവിതം, ഭൂമിയിൽ സ്ഥായിയായി ഒന്നിനും നിലനിൽപ്പില്ല എന്നീ ആശയങ്ങൾ വീണു കിടക്കുന്ന പൂവിലൂടെ പ്രതിരൂപാത്മകമായി കവി പറയുന്നു.

ശ്ലോകം 2

‘ലാളിച്ചു പെറ്റ ലതയൻപൊടു ശൈശവത്തിൽ
.....
ആലാപമാർന്നു മലരേ, ദലമർമ്മരങ്ങൾ’

അർഥ വിശദീകരണം

അൻപ്	=	സ്നേഹം
ലത	=	വള്ളി
പല്ലവം	=	തളിർ
പുടം	=	മടക്
ആലോല വായു	=	ഇളക്കുന്ന കാറ്റ്
ദലമർമ്മരം	=	ഇലകൾ തമ്മിൽ കുട്ടിമുട്ടുന്ന ശബ്ദം
ദലം	=	ഇല
മർമ്മരം	=	ശബ്ദം

ആശയ വിശദീകരണം

ശൈശവത്തിൽ നിന്റെ പെറ്റമ്മയായ ലത നിന്നെ സ്നേഹത്തോടെ തളിർപ്പുടങ്ങളിൽ വച്ചു പരിപാലിച്ചു. ആലോലമായ ഇളംകാറ്റ് നിനക്ക്തൊട്ടിലാട്ടി. ദലമർമ്മരശബ്ദം നിനക്ക് താരാട്ടായി. ശൈശവാവസ്ഥയിൽ ഒരു കുഞ്ഞിനെ യെന്നപോലെ പൂമൊട്ടിനെ ലത പാലിച്ചു. കാറ്റ് പൂവിനെ പാലിച്ചത് തൊട്ടിലാട്ടമായും ദലങ്ങൾ മർമ്മരം പുറപ്പെടുവിച്ചതു താരാട്ടുപാട്ടായും ഉത്പ്രേക്ഷാലങ്കാരത്തിലൂടെ പറയുന്നു.

ശ്ലോകം 3

‘പാലൊത്തൊഴും പുതുന്നിലാവിലലം കുളിച്ചും
.....
ബാലത്വമങ്ങനെ കഴിച്ചിതു നാളിൽ നാളിൽ’

അർത്ഥ വിശദീകരണം

പാലൊത്ത	=	പാൽ പോലെ വെളുത്ത
അലം	=	യഥേഷ്ടം, തൃപ്തിയാവോളം
ബാലാതപം	=	ഇളംവെയിൽ
ആതപം	=	വെയിൽ
വിളയാടുക	=	കളിക്കുക
ആടൽ	=	ദുഃഖം
ലീല	=	കളി
ബാലതാം	=	ബാല്യാവസ്ഥ
നാളിൽ	=	ദിവസംതോറും
നാളിൽ	=	

ആശയ വിശദീകരണം

പാൽ പോലെ വെളുത്ത നിലാവിൽ മുങ്ങിക്കുളിച്ചും ഇളംവെയിലിൽ വിളയാടിയും ആധി കൂടാതെ നീ നിന്റെ ഇളയ മൊട്ടുകളോടൊപ്പം ചേർന്ന് ബാല്യം നാശിക്കുനാൾ കഴിച്ചു കൂട്ടി. അല്ലലില്ലാത്ത കുട്ടിക്കാലത്തെ വർണിക്കുന്നു. കുട്ടികൾ സഹജാതരുമായി ശൈശവം പങ്കിടുന്ന പോലെ പൂവിലും ബാല്യം കൽപ്പിച്ച് വളർച്ചയുടെ ആദ്യഘട്ടങ്ങളെ ചിത്രീകരിച്ചിരിക്കുന്നു. ഇളയ കുഞ്ഞുങ്ങൾക്കൊപ്പം ബാല്യം പങ്കിടുന്ന കുഞ്ഞിനെപ്പോലെ പൂവിന്റെ വാത്സല്യംനിറഞ്ഞ ബാല്യത്തെയാണ് കവി അവതരിപ്പിക്കുന്നത്.

ശ്ലോകം 4

‘ശീലിച്ചു ഗാനമിടചേർന്നു ശിരസ്സുമാട്ടി
.....
ജാലത്തൊടുമുഖതയാർന്നു പഠിച്ചുരാവിൽ’

അർത്ഥ വിശദീകരണം

അഥ	=	അനന്തരം
താരാജാലം	=	നക്ഷത്രക്കൂട്ടം
താരം	=	നക്ഷത്രം
ജാലം	=	കൂട്ടം
ഉമുഖത	=	ജിജ്ഞാസ

ആശയ വിശദീകരണം

പ്രകൃതിയിൽ നിന്നും ഓരോ ശബ്ദത്തിന്റെയും നാദത്തിന്റെയും സംഗീതം നീ പഠിച്ചു. പ്രഭാതത്തിലുണർന്നു പാടുന്ന കിളികളിൽ നിന്നും നീ മൗനമായി ഗാനം പഠിച്ചു. തെളിമയാർന്ന നക്ഷത്രങ്ങളിൽനിന്നും താൽപര്യപൂർവ്വം ലോകതത്വം പഠിച്ചു. പൂവിന്റെ കൗമാരാവസ്ഥ അവതരിപ്പിക്കുന്നു. വളർച്ചയുടെ ഓരോ പടവിലും പുതിയ അറിവുകൾ കൂഞ്ഞ് ഗ്രഹിക്കുന്നു. വിശ്വപ്രകൃതിയുടെ സഞ്ചാരങ്ങളിൽ നിന്നും ലോകതത്വങ്ങൾ ഒന്നായി അറിയുന്നു, പഠിക്കുന്നു. ജീവിതാനുഭവങ്ങളിൽ നിന്നുള്ള പുതിയ പാഠങ്ങളെക്കുറിച്ചാണ് ഇവിടെ കവി സൂചിപ്പിക്കുന്നത്.

ശ്ലോകം 5

‘ഈവണ്ണമൻപൊടു വളർന്നഥ നിന്റെ യംഗം-
.....
പൂവേ, അതിൽ പുതിയ പുഞ്ചിരി സഞ്ചരിച്ചു’

അർത്ഥ വിശദീകരണം

ഈവണ്ണം	=	ഇപ്രകാരം
അൻപ്	=	സ്നേഹം
അംഗം	=	ശരീരം
മോഹനം	=	സുന്ദരം
വദനം	=	മുഖം
കാന്തി	=	ശോഭ, ഒളി

ആശയ വിശദീകരണം

ഇങ്ങനെ വളർന്നുവന്ന നിന്റെ ശരീരം ആരെയും മോഹിപ്പിക്കുന്ന ഭംഗികൾ ആവിഷ്കരിച്ചു. കവിൾ കാന്തിയോടെ ശോഭിച്ചു. പുഞ്ചിരിയുടെ മനോഹാരിത കവിളുകൾക്ക് നവശോഭ പകർന്നു. പൂവിന്റെ യൗവനത്തെ അവതരിപ്പിക്കുന്നു. ആരെയും മോഹിപ്പിക്കുന്ന സൗന്ദര്യത്തികവോടെ പൂവ് യൗവനാവസ്ഥയിലേക്ക് എത്തിയിരിക്കുന്നതായി അവതരിപ്പിച്ചിരിക്കുന്നു.



ശ്ലോകം 6

‘ആരോമലാമഴകു ശുദ്ധി, മൃദുത്വ, മാഭ

താരുണ്യമേതിയൊരു നിൽ നില കാണണം താൻ’

അർത്ഥ വിശദീകരണം

അഴക്	=	സൗന്ദര്യം
ആഭ	=	ശോഭ
സാരള്യം	=	ഭംഗി
പാർ	=	ഭൂമി
മെയ്യ്	=	ശരീരം
നവ്യം	=	പുതിയ
താരുണ്യം	=	യൗവനം

ആശയ വിശദീകരണം

അഴകും ശുദ്ധിയും ഭംഗിയും സാരള്യവും (സരളത) മൃദുത്വവുമുൾപ്പെട്ട സുകുമാരഗുണങ്ങൾക്ക് ഉപമേയമായി പൂവിനെ സ്വീകരിക്കാറുണ്ട്. ഉദാഹരണമായി ‘പൂ’ പോലെ അഴക്, ‘പൂ’ പോലെ മൃദു തുടങ്ങിയവ സുകുമാര്യത്തോടു സാദൃശ്യപ്പെടുത്താൻ പാരിൽ മറ്റൊരുപമയാണുള്ളത്. പൂവിന്റെ സുകുമാര്യത ഉപമിക്കാൻ ഭൂമിയിൽ വേറെയൊന്നും തന്നെയില്ലെന്ന് കവി ആശ്ചര്യപ്പെടുന്നു .

ശ്ലോകം 7

‘വൈരാഗ്യമേനിയൊരു വൈദികനാട്ടെ, യേറ്റ-

യാരാകിലെന്തു, മിഴിയുള്ളവർ നിന്നിരിക്കാം’

അർത്ഥ വിശദീകരണം

വൈരാഗ്യം	=	വിരാഗിയുടെ അവസ്ഥ (വെറുപ്പ്)
വൈരി	=	ശത്രു
മിഴി	=	കണ്ണ്

ആശയ വിശദീകരണം

വൈരാഗി ആയ ഒരു വൈദികനാകട്ടെ അല്ലെങ്കിൽ ശത്രുവിനെ ഭയന്നോടിയൊളിക്കുന്ന

ഭീരുവാകട്ടെ, മാദകസൗന്ദര്യ മന്ദഹാസം ചൊരിഞ്ഞുനിൽക്കുന്ന നിന്നെ നോക്കി കണ്ണുള്ള ആരും നിന്നുപോകും. ലൗകിക ജീവിതത്തിന്റെ ക്ഷണികതയിൽ നിന്നും ആധ്യാത്മിക ജീവിതത്തിന്റെ ദാർശനികതയെ പ്രാപിക്കുന്നവരാണ് വൈദികർ. ഭൗതിക സുഖങ്ങളേക്കാൾ ആദ്ധ്യാത്മിക ശാന്തി തേടുന്ന വൈദികനും ശത്രുവിനെ ഭയന്നോടുന്ന ഭീരുവിനും മനസിന് ആനന്ദം നൽകുന്നതാണ് നിർമലമായ സൗന്ദര്യദർശനം. പല പല അസ്വാസ്ഥ്യങ്ങളിലൂടെ സഞ്ചരിക്കുന്നവരാണ് നാമോരോരുത്തരും. എന്നാൽ ഹൃദയദ്രവീകരണ ശേഷിയുള്ളതിനെ നാം സ്നേഹിക്കുന്നു. അതിൽ ചേതനമോ അചേതനമോ എന്ന ഭേദമില്ല. മിഴിയുള്ളവർനോക്കി നിൽക്കുമെന്ന പൊതുതത്വം സൗന്ദര്യത്തിനുമേൽ മനുഷ്യനുള്ള ആരാധനാഭാവത്തെ തുറന്നു കാട്ടുന്നു.

ശ്ലോകം 8

‘മെല്ലെന്നു സൗരഭവുമൊട്ടു പരന്നു ലോക-

തില്ലാർക്കുമീഗുണവും, മേവമകത്തു തേനും’

ആശയ വിശദീകരണം

അഴകും സൗന്ദര്യവും സമ്മേളിച്ചു നിലകൊള്ളുന്ന നിന്നെ പ്രണയിക്കുന്ന അനുഭവാർ മികളായ പ്രണയിതാക്കൾ കൊതിച്ചു. അതിൽ അത്ഭുതപ്പെടാനൊന്നുമില്ല, കാരണം ബാഹ്യ സൗന്ദര്യത്തോടൊപ്പം ഉള്ളിലെ സൗന്ദര്യവും (തേൻ) നിന്നിലുണ്ട്. അങ്ങനെയുള്ളവർ വിരളമാണല്ലോ. കമനീയമായ രൂപത്തോടൊപ്പം ഹൃദയവിശുദ്ധിയും പൂവിലുണ്ടെന്ന് കവി പറയുന്നു. മനുഷ്യന്റെ ബാഹ്യമോടികളേക്കാൾ ആന്തരിക സൗന്ദര്യത്തിൽ കവി അടിയുറച്ച് വിശ്വസിക്കുന്നു.

ശ്ലോകം 9

‘ചേതോഹരങ്ങൾ സമജാതികളാം സുമങ്ങ-

വിശേഷസുഭഗത്വവുമാർന്നിരിക്കാം.’

അർത്ഥ വിശദീകരണം

ചേതോഹരം	=	മനോഹരം (മനസിനെ അപഹരിക്കുന്ന)
ചേതസ്	=	മനസ്
സമജാതികൾ	=	ഒരേ ഇനത്തിലുള്ള
സുമം	=	പൂർവ്വ
വിശേഷസുഭഗത്വം	=	പ്രത്യേക ശോഭ
സുഭഗം	=	സൗഭാഗ്യം.

ആശയ വിശദീകരണം

നിന്റെ സമജാതികളായ പൂക്കളെല്ലാം മനോഹരങ്ങൾ തന്നെയാണ്. നിന്നെപ്പോലെയുള്ള അഴക് അവയ്ക്കും ഉണ്ടാകാം. എങ്കിലും ഏതൊരുവനിലും അനുരാഗം ജനിപ്പിക്കത്തക്ക വിധത്തിലുള്ള സവിശേഷ ലാവണ്യം നിന്നിലുണ്ടായിരിക്കാം.

ശ്ലോകം 10

‘കാലം കുറഞ്ഞ ദിനമെങ്കിലുമർത്ഥദീർഘം
.....
യീ ലോലമേനി പറയുന്നതുകമ്പനീയം.’

അർത്ഥ വിശദീകരണം

അർത്ഥദീർഘം	=	സംഭവബഹുലം
മാല്	=	ദുഃഖം
മനോഭിരാമം	=	മനോഹരം

ആശയ വിശദീകരണം

കാലം കുറവാണെങ്കിലും അർത്ഥംകൊണ്ട് ദീർഘവും ദുഃഖമേറിയതെങ്കിലും അതീവ സുന്ദരവുമായ നിന്റെ യൗവനം കഴിഞ്ഞു പോയിരിക്കുന്നുവെന്ന് മനോഹരമേനി പറയുന്നു. അസാധാരണമായ സൗന്ദര്യ വർണനകൾക്കൊപ്പംതന്നെ നശ്വരമായ ശരീരത്തിന്റെ ദൈന്യം കൂടി കവി പറയുന്നു. ആത്യന്തികമായ തത്വങ്ങൾ ഉരുത്തിരിയുന്ന മനുഷ്യജീവിതത്തിന്റെ ദുരന്ത ഗർത്തങ്ങളെയാണ് കവി അവതരിപ്പിക്കുന്നത്. വളരെ കുറഞ്ഞ കാലം മാത്രമാണ് പൂവിന്റെ ആയുസ്സ്. എന്നാൽ ആസമയത്തിനുള്ളിൽ മറ്റുള്ളവർക്ക് സന്തോഷം നൽകാൻ പൂവിന് കഴി

യ്ക്കുന്നു. ‘ദേഹാഭിമാനം നന്നല്ല’ എന്ന എഴുത്തച്ഛൻ വചനം ഇവിടെ സ്മരണീയമാണ്.

ശ്ലോകം 11

‘അന്നൊപ്പമാണഴകു കണ്ടു വരിച്ചിടും നീ-
.....
വിരുതനങ്ങൊരു ഭൃംഗരാജൻ’

അർത്ഥ വിശദീകരണം

അഴക്	=	ശോഭ
ഒപ്പമാണഴകു	=	അഴകുകൊണ്ട് സമാനമായ
വരിച്ചിടുക	=	വിവാഹംകഴിക്കുക
ഭൃംഗരാജൻ	=	ശ്രേഷ്ഠനായ വണ്ട്.

ആശയ വിശദീകരണം

പൂവിനോളം സൗന്ദര്യം ചിത്രശലഭങ്ങൾക്ക് ഉള്ളതുകൊണ്ട് അഴകൊപ്പമായ ശലഭത്തെ പൂവ് വരിക്കുമെന്ന് കരുതി. ബാഹ്യമോടിയിൽ ആകൃഷ്ടനായി ചിത്രശലഭത്തെ പൂവ് വരിക്കുമെന്ന് കരുതിയിരിക്കാം. ശ്രേഷ്ഠനായ ഒരു വണ്ട് വിരുതനായി വന്ന് തന്റെ അനുരാഗം പൂവിനോട് നേരിട്ട് പറഞ്ഞിട്ടുമുണ്ടാകണം. പുറത്ത് സൗന്ദര്യവും അകത്ത് തേനുമുള്ള പൂവിന് ആന്തരിക ഗുണങ്ങളുടെ നേർക്ക് ആദരവ് ഉണ്ടാവുക സ്വാഭാവികമാണല്ലോ.

ശ്ലോകം 12

‘കില്ലില്ലയോ ഭ്രമരവര്യനെ നീ വരിച്ചു
.....
വല്ലാതിവൻ നിലവിളിക്കുകയില്ലിദാനീം’

അർത്ഥ വിശദീകരണം

കില്ലില്ല	=	സംശയമില്ല
അയോ	=	എടോ
ശലഭമേനി	=	ശലഭങ്ങളുടെ ശരീരഭംഗി
മാനിയാതെ	=	നോക്കാതെ
ഭ്രമരവര്യൻ	=	വണ്ട്
ഇദാനീം	=	ഇപ്രകാരം



ആശയ വിശദീകരണം

ചിത്രശലഭത്തിന്റെ സൗന്ദര്യത്തെ മാനിക്കാതെ ഒട്ടും സംശയമില്ലാതെ തന്നെ പൂവ് ഭൃംഗശ്രേഷ്ഠനെ വരിച്ചു. ബാഹ്യസൗന്ദര്യത്തിൽ ആകൃഷ്ടനാകാത്ത പൂവിന് ആന്തരികഗുണങ്ങളുടെ നേർക്ക് ആദരവ്തോന്നിയാൽ അത്ഭുതപ്പെടാനൊന്നുമില്ലല്ലോ? പൂവ് ബാഹ്യസൗന്ദര്യത്തിൽ ഭ്രമിക്കാതെ കറുത്ത വണ്ടിനെയാണ് സ്വീകരിച്ചത്. പ്രേമസായുജ്യവും മരണാനന്തര സ്ഥിതിയും ഒരേ വരികളിൽ ഭാവാത്മകമായി കവി പറഞ്ഞിരിക്കുന്നു.

ശ്ലോകം 13

‘എന്നംഗമേകനിഹ, തീറുകൊടുത്തുപോയ്
.....
എന്നൊക്കെയല്ലി ബത! വണ്ടു പുലമ്പിടുന്നു?’

അർത്ഥ വിശദീകരണം

തീർ	=	പൂർണ്ണമായ അവകാശം
മടക്കുക	=	പിന്തിരിപ്പിക്കുക
വിരവിൽ	=	പെട്ടെന്ന്
പുലമ്പുക	=	പറയുക

ആശയ വിശദീകരണം

‘എന്റെ ശരീരം ഞാൻ ഒരാൾക്ക് തീറുകൊടുത്തുപോയി എന്നു പറഞ്ഞ് അന്യകാമുകരെയെല്ലാം ഞാൻ മടക്കി അയച്ചില്ലേ? എന്നിട്ട് ഞാൻ നിന്നെ വരിച്ചില്ലേ? പിന്നെ നീ എന്നെ വെടിഞ്ഞു പോകരുത്!’ എന്ന പൂവിന്റെ വാക്കുകൾ പറഞ്ഞു വണ്ട് വിലപിച്ചിടുന്നു. യഥാർത്ഥസ്നേഹത്തിൽ വിശ്വസിച്ചിരുന്ന പൂവ് വണ്ടിനെ സ്വീകരിച്ചു. പൂവിനോടുള്ള വണ്ടിന്റെ സ്നേഹത്തിലും കളങ്കമില്ല. അതുകൊണ്ടാണ് നിലംപതിച്ചു കിടക്കുന്ന പൂവിനെ നോക്കി പൂവിന്റെ വാക്കുകൾ പുലമ്പിക്കൊണ്ട് വണ്ട് തലതല്ലി കരഞ്ഞത്. അചേതനങ്ങൾ തമ്മിലുള്ള പരസ്പര പ്രണയത്തിലും സ്നേഹത്തിന്റെ വിവിധ അർത്ഥതലങ്ങൾ കണ്ടെത്തുകയാണ് കവി.

ശ്ലോകം 14

‘ഹാ! കഷ്ടമാ വിബുധകാമിതമാം ഗുണത്താ-
.....
ശോകാർത്തനായിനിയിരിപ്പതു നിഷ്ഫലംതാൻ’

അർത്ഥ വിശദീകരണം

വിബുധകാമിതം	=	വിദ്യാന്മാർക്ക് ഇഷ്ടമായത്
വിബുധൻ	=	ദേവൻ (വിശേഷജ്ഞാനി)
കാമിതം	=	ആഗ്രഹം
ശോകാർത്തൻ	=	ദുഃഖിതൻ
ധന്യൻ	=	കൃതാർത്ഥൻ
നിഷ്ഫലം	=	ഫലമില്ലാത്ത അവസ്ഥ

ആശയ വിശദീകരണം

ബാഹ്യസൗന്ദര്യത്താൽ ആകർഷിക്കപ്പെട്ടവനല്ല വണ്ട്. ദേവന്മാർക്ക് പോലും പ്രിയങ്കരമായ ഗുണത്താൽ ആകൃഷ്ടനായവനാണ്. ബാഹ്യമായ കാന്തിയെക്കാൾ ആന്തരിക സൗന്ദര്യത്തിലെ മൂല്യം അറിയുന്നവൻ ദേവസമനാണല്ലോ. പൂവിന്റെ ബാഹ്യവും ആന്തരികവുമായ സൗന്ദര്യത്തെ അനുഭവിച്ചു വണ്ട് പൂവിനോടൊപ്പംതന്നെ മരിച്ചു പോകുന്നതാണ് നല്ലത്. അല്ലാതെ പൂവിനെ ഓർത്തുള്ള വിരഹവ്യഥയിൽ നീറുന്നത് നിഷ്ഫലമാണ്. പൂവിന്റെ പതനത്തോടെ വണ്ടിന്റെ പ്രണയം, സ്നേഹം നഷ്ടപ്പെട്ടു കഴിഞ്ഞു. സ്നേഹം നഷ്ടപ്പെട്ട ജീവിതം വ്യർത്ഥമാണ്. വ്യർത്ഥമായ ദുഃഖാനുഭവത്തെക്കാൾ കഷ്ടമായ അവസ്ഥ ജീവിതത്തിൽ എന്താണുള്ളതെന്ന് കവി ചോദിക്കുന്നു.

ശ്ലോകം 15

‘ചത്തീടുമിപ്പോഴിവനല്പ വികല്പമില്ല
.....
പ്രതൃക്ഷമാഞ്ഞു തല തല്ലുകയല്ലി ഖിന്നൻ?’



അർത്ഥ വിശദീകരണം

വികല്പമില്ല	=	സംശയമില്ല
കുണ്ഠിതം	=	ദുഃഖം
തരു	=	വൃക്ഷം
പ്രത്യക്ഷം	=	സ്പഷ്ടം
ഖിന്നൻ	=	ദുഃഖിതൻ

ആശയ വിശദീകരണം

ഈ വണ്ട് ഇപ്പോൾ തന്നെ മരിച്ചു പോകാം. ഒട്ടും സംശയമില്ല. അത്തരത്തിൽ വ്യസനത്താലുള്ള പാരവശ്യം ഇവനിലുണ്ട്. ഉന്നതമായ വൃക്ഷങ്ങളിലും കഠിനമായ കല്ലിലും സ്വയം തലതല്ലി കൊണ്ടിരിക്കുകയാണ് ഇവൻ. ചരാചരങ്ങളിലെ പരസ്പരപ്രണയ സങ്കല്പങ്ങളെ പൂവിലൂടെയും വണ്ടിലൂടെയും കവി ചിത്രീകരിച്ചിരിക്കുന്നു.

ശ്ലോകം 16

‘ഒന്നോർക്കിലിങ്ങിവ വളർന്നു ദൃഢാനുരാഗ-
.....
ക്രന്ദിക്കയാം; കഠിന താൻ ഭവിതവ്യതേ നീ!’

അർത്ഥ വിശദീകരണം

ദൃഢാനുരാഗം	=	ഉറച്ച പ്രണയം
ഉപമയം	=	വിവാഹം
അപായം	=	ആപത്ത്
അഥ	=	അനന്തരം
അളി	=	വണ്ട്
ക്രന്ദിക്കുക	=	കരയുക
ഭവിതവ്യഥ	=	ഭാഗ്യഹീനൻ

ആശയ വിശദീകരണം

പരസ്പരമുള്ള ദൃഢമായ അനുരാഗം വളർന്ന് വിവാഹബന്ധത്തിൽ കലാശിക്കേണ്ടിയിരിക്കുന്നതിനിടയിലാണ് ഇത്തരത്തിലൊരു അപായം സംഭവിക്കുന്നത്. കഠിനമായ വിധിയെ ഓർത്ത് ഭാഗ്യംകെട്ടവനായവണ്ടുകരയുന്നു. അനുരാഗനദിയുടെ സാഹചര്യം വിവാഹ ബന്ധത്തിലൂടെയാണല്ലോ? അനുകൂലം വളർന്നു വികസിച്ച

പ്രണയനദി ആകസ്മികമായി വറ്റി വരണ്ടു പോയതുകണ്ട് വിധിയെ പഴിക്കുന്ന വണ്ടിലൂടെ മനുഷ്യജീവിതവും ഇത്രമേൽ ക്ഷണികമാണെന്ന് വീണ്ടും വീണ്ടും കവി ഓർമ്മിപ്പിക്കുകയാണ്.

ശ്ലോകം 17

‘ഇന്നല്ലയെങ്കിലയി, നീ ഹൃദയം തുറന്നു
.....
വന്നേറുമായിയഥ നിന്നെ ഹനിച്ചു പൂവേ!’

അർത്ഥ വിശദീകരണം

നന്ദിച്ച	=	സ്നേഹിച്ച
കുസുമാന്തര ലോലൻ	=	മറ്റ് കുസുമങ്ങളിൽ ആകൃഷ്ടനായവൻ
കുസുമം	=	പൂവ്
ശഠൻ	=	ചതിയൻ
ആധി	=	ദുഃഖം
ഹനിച്ചു	=	ഇല്ലാതാക്കി.

ആശയ വിശദീകരണം

അതല്ലെങ്കിൽ പൂവേ, നീ ഹൃദയം തുറന്നു സ്നേഹിച്ച വണ്ട് മറ്റു പൂവിനെ മോഹിച്ച് നിന്നെ ചതിച്ചു. അതുമൂലമുണ്ടായ ദുഃഖത്താൽ നീ മരിച്ചതാകാമെന്നും കവി സംശയിക്കുന്നു. പ്രണയികൾക്കിടയിലെ പരസ്പരവിശ്വാസം പരമപ്രധാനമാണല്ലോ. പൂവിന്റെയും വണ്ടിന്റെയും പ്രണയത്തിനിടയ്ക്ക് അവിശ്വാസം കടന്നു വന്നിട്ടുണ്ടാകുമോ? വിശ്വാസവഞ്ചന മരണത്തിനിടയാക്കാം. എല്ലാ പ്രണയബന്ധങ്ങൾക്കിടയിലും ഏറ്റവും പ്രധാനപ്പെട്ട ഒന്നാണ് പരസ്പരമുള്ള വിശ്വാസം. അത് നഷ്ടപ്പെട്ടാൽ ചിലപ്പോൾ മരണത്തിന് തന്നെ ഇടവരാമെന്ന് കവി പറയുന്നു.

ശ്ലോകം 18

‘ഹാ! പാർക്കിലീ നിഗമനം പരമാർത്ഥമെങ്കിൽ
.....
പശ്ചാത്താപങ്ങൾ സാഹിസികനിങ്ങളെന്നെയെങ്ങു മുണ്ടാം’



അർത്ഥ വിശദീകരണം

നിഗമനം	=	അനുമാനം
അഴൽ പൂണ്ട	=	ദുഃഖിതനായ
പരമാർത്ഥം	=	സത്യം
അഴൽ	=	ദുഃഖം

ആശയ വിശദീകരണം

ആ അനുമാനം ശരിയാണെങ്കിൽ ദുഃഖിതനായ വണ്ട്, നിന്റെ ദുഃഖം പാപത്തിന്റെ ഫലമാകുന്നു. പാപകർമ്മത്തിൽ ആപത്തേഴും തൊഴിലിൽ ഏർപ്പെടുന്നതിനു മുമ്പ് നല്ലവണ്ണം ആലോചിക്കേണ്ടതുണ്ട്. ഇല്ലെങ്കിൽ അസഹ്യമായ പശ്ചാത്താപം അനുഭവിക്കേണ്ടതായി വരും. 'പാപത്തിന്റെ ശമ്പളം മരണ'മെന്ന ക്രൈസ്തവദർശനം സ്മരണീയം. മരണമോ മരണത്തെക്കാൾ തീവ്രമായ പശ്ചാത്താപമോ പാപത്തിലൂടെ ലഭിക്കുന്നു എന്ന് കവി ഓർമ്മിപ്പിക്കുന്നു.

ശ്ലോകം 19

'പോകട്ടതൊക്കെ യഥവാ യുവലോകമേലു
.....
മുകങ്ങൾ പിന്നിവ പഴിക്കുകിൽ ദോഷമല്ലേ?'

അർത്ഥ വിശദീകരണം

ഏകാന്തമാം ചരിതം	=	രഹസ്യകഥകൾ
പാർ	=	ഭൂമി
വാക്പടു	=	വാചാലൻ
ആർത്തി	=	ദുഃഖം
വൃഥാപവാദം	=	കാരണമില്ലാത്ത ദുഷ്കീർത്തി
പഴിക്കുക	=	കുറ്റമാരോപിക്കുക.

ആശയ വിശദീകരണം

അതൊക്കെ നീക്കട്ടെ, യുവജനത അവലംബിക്കുന്ന ഏകാന്ത മാർഗത്തെക്കുറിച്ച് ആർക്കാണ് അറിയാൻ കഴിയുക? അതുകൊണ്ട് ഇപ്രകാരം ചിന്തിച്ച് വണ്ടിൽ ദോഷം ആരോപിക്കുന്നത് ശരിയല്ല. എത്ര വാശിയായാലും

അവൻ അപവാദങ്ങളെക്കുറിച്ചുള്ള ദുഃഖം ഉണ്ടാകാം. അപവാദങ്ങളെ അവസാനിപ്പിക്കാനും വാക്വിലാസത്തിലൂടെ കഴിയും. മിണ്ടാപ്രാണിയായ വണ്ടിനെക്കുറിച്ച് അപവാദം പറയുന്നത് പാപമല്ലേ? ഏറെ വേദനാജനകമായതാണ് അപവാദപ്രചരണം എന്ന് കവി സൂചിപ്പിക്കുന്നു.

ശ്ലോകം 20

'പോകുന്നിതാ വിരവിൽ വണ്ടിവിടം വെടിഞ്ഞു
.....
മേകാന്തഗന്ധമിതു പിന്തുടരുന്നതല്ലി?'

അർത്ഥ വിശദീകരണം

വിരവിൽ	=	തിടുകുത്തിൽ
വെടിഞ്ഞു	=	ഉപേക്ഷിച്ചു
നഭഃസ്ഥലം	=	ആകാശം
ശോകാസ്ഥൻ	=	ശോകത്താൽ അന്ധനായ
കുസുമചേതന	=	പൂവിന്റെ ജീവൻ

ആശയ വിശദീകരണം

പൂവിനെ ഉപേക്ഷിച്ച് തിടുകുപ്പെട്ട വണ്ട് ഇവിടെ നിന്നുമിതാ ആകാശമാർഗത്തിലേക്ക് പോകുന്നു. അങ്ങേയറ്റം ദുഃഖിതനായി പൂവ് പോയ മാർഗത്തിലേക്ക് ഏകനായ് പിന്തുടരുകയാണ് ആ വണ്ട്. ആന്തരിക സൗന്ദര്യത്തിലധിഷ്ഠിതമായ പരസ്പര അനുരാഗത്തിന്റെ തീവ്രത വണ്ടിലൂടെ കവി ചിത്രീകരിക്കുന്നു.

ശ്ലോകം 21

'ഹാ! പാപമോമൽമലരേ, ബത നിന്റെമേലും
.....
വ്യാപനമായി കഴുകുന്നെന്നും കപോതമെന്നും'

അർത്ഥ വിശദീകരണം

ക്ഷേപിക്കുക	=	പതിപ്പിക്കുക
കൃതാന്തൻ	=	യമൻ
ഹനനം	=	വധം
വ്യാപനമായത്	=	കൊല്ലപ്പെട്ടത്
കപോതം	=	മാടപ്രാവ്.

ആശയ വിശദീകരണം

അല്ലയോ ഓമനയായ പൂവേ! വിധിയുടെ 'കരുണയറ്റുകാരൻ' നിന്റെ മേലും അയച്ചിരിക്കുകയാണല്ലോ (വിധിയെന്നാൽ മരണ സൂചകമായ യമൻ എന്ന അർത്ഥത്തിൽ) ഹനനം (കൊല്ലുക) തൊഴിലാക്കിയ വനവേടൻ കഴുകനെന്നോ മാടപ്പിറാവെന്നോ ഭേദമില്ലല്ലോ? ജാത്യാലുള്ള ഗുണത്തെക്കുറിച്ചാണ് പ്രസ്തുത വരികളിൽ സൂചിപ്പിക്കുന്നത്. കച്ചവടം തൊഴിലാക്കിയ വനവേടൻ ലാഭം മാത്രമാണ് ലക്ഷ്യം. സമാധാനത്തിന്റെ വെളുത്തപ്രാവായാലും മരണസൂചകമായ കഴുകൻ ആയാലും അവൻ ഭേദമില്ല. നന്മതിന്മകളെക്കുറിച്ചുള്ള വേർതിരിവ് വനവേടനല്ല. നായാട്ട് തൊഴിലാക്കിയ അവന്റെ മുന്നിൽ അകപ്പെട്ടത് ഏത് ജീവിയാലായാലും അവന്റെ ഭക്ഷണം തന്നെയാണല്ലോ അതുപോലെ വിധിയുടെ കരുണയറ്റുകാരൻ മുഗ്ധയായ പൂവിന്റെമേലും ദാക്ഷിണ്യമില്ലാതെ പെരുമാറിയിരിക്കുന്നു.

ശ്ലോകം 22

‘തെറ്റൊന്നു ദേഹസുഷമാപ്രസരം മറഞ്ഞു
.....
വറ്റിപ്പുകഞ്ഞഹഹ! വാടിയണഞ്ഞു പോയി’

അർത്ഥ വിശദീകരണം

പ്രസരം	=	വ്യാപിപ്പിക്കുക
ചെറ്റല്ല	=	കുറച്ചല്ല
ജവം	=	വേഗത്തിൽ
ദേഹസുഷമ	=	ദേഹസൗന്ദര്യം

ആശയ വിശദീകരണം

പൂവിന്റെ ശരീരകാന്തി മറഞ്ഞു. ഇരുണ്ട് മുഖകാന്തിയും കുറഞ്ഞു. ഈ നവദീപം സകലർക്കും പ്രകാശം ചൊരിഞ്ഞിരുന്നു. എന്നാൽ ഇന്ന് അതിന്റെ എണ്ണ വറ്റിപ്പുകഞ്ഞ് അത് കെട്ടുപോയിരിക്കുന്നു. ദീപത്തിന്റെ കാന്തി മറയുന്നത് മരണത്തെയാണ് സൂചിപ്പിക്കുന്നത്. അഹഹ എന്ന് വ്യാക്ഷേപക ശബ്ദം അലംഘനീയമായ വിധിയെക്കുറിച്ചുള്ള വിലാപമാണ്.

ശ്ലോകം 23

‘ഞെട്ടറ്റു നീ മുകളിൽ നിന്നു നിശാന്തവായു
.....
വിട്ടാശു ഭൂവിലടിയുന്നൊരു ജീവനെന്നോ’

അർത്ഥ വിശദീകരണം

നിശാന്തം	=	രാത്രിയുടെ അന്ത്യം
നിശ	=	രാത്രി
താരം	=	നക്ഷത്രം
ദിവ്യഭോഗം	=	സ്വർഗാനുഭവം
തിട്ടം	=	നിശ്ചയം, തീർച്ചയായും

ആശയ വിശദീകരണം

രാത്രിയുടെ അന്ത്യയാമത്തിൽ കാറ്റടിച്ചു നീ നിലംപതിച്ചു. പ്രഭാതത്തിൽ ഉണർന്നു വന്നവർ നിന്നെ താഴേക്കു പതിച്ച നക്ഷത്രമെന്നോ, ദിവ്യമായ സുഖങ്ങൾ ഉപേക്ഷിച്ചു ഭൂമിയിലേക്കുവന്ന ഒരു ജീവനായോ കരുതിയിരിക്കാം. നക്ഷത്രലോകത്തിലേക്കും സൂക്ഷ്മമായ ജീവനിലേക്കും കാവ്യാന്തരീക്ഷം വളർന്നു. ഭൗതികമായ പരിസ്ഥിതിയിൽ നിന്നും കവിത ആധ്യാത്മികമായ തലത്തിലേക്ക് അനുകൂലം വികസിക്കുന്നു.

ശ്ലോകം 24

‘അത്യന്ത കോമളതയാർന്നൊരു നിന്റെ മേനി-
.....
രുദ്രേഗമോതുമ്പകണ്ഠതുണാങ്കുരങ്ങൾ’

അർത്ഥ വിശദീകരണം

അവനി	=	ഭൂമി
അധീര	=	ധൈര്യമില്ലാതെ
സ്ഫുടം	=	സ്വപ്നമായി, വിശദമായി
പുളകിതം	=	രോമാഞ്ചം
ഉദ്യോഗം	=	പരിഭ്രമം
തൂണം	=	പൂല്ല്
ഉപകണ്ഠം	=	സമീപത്തുള്ള പുൽകു
തുണാങ്കുരം	=	രുന്നുകൾ



ആശയവിശദീകരണം

അതീവ സുന്ദരമായ നിന്റെ മുദുമേനി ഞെട്ടറ്റ് മണ്ണിൽ പതിച്ചിരിക്കുന്നത് കണ്ട് ഭൂമി അധീരയായി. സത്യമായും സ്ഫുടമായും ഭൂമി പുളകിതാംഗിയായി അനുഭവിച്ച പരിഭ്രമം സമീപത്തുള്ള പുൽകുരുന്നുകൾ വിളിച്ചോതുന്നു.

ശ്ലോകം 25

‘അന്യൂനമാംമഹിമ തിങ്ങിയൊരാത്മതത്വ-
.....
മിന്നുന്നു നിൻ പരിധിയെന്നു തോന്നും’

അർത്ഥ വിശദീകരണം

അന്യൂനം	=	ന്യൂനമില്ലാത്ത, കുറവില്ലാത്ത (മുഴുവനായ)
ഗതമൗകതിക ശൂക്തി	=	മുത്തുപോയ മുത്തുചിപ്പി പോലെ
മഹിമ	=	മേന്മ
സന്നാഭം	=	ശോഭയറ്റ്

ആശയ വിശദീകരണം

ഒട്ടുംകുറവില്ലാത്ത മേന്മയോടെ ജീവചൈതന്യമറ്റ് മുത്തൊഴിഞ്ഞു പോയ ചിപ്പി പോലെ ശോഭയറ്റ് നീ കിടക്കുകയാണെങ്കിലും തേജോവലയം (പ്രഭാപുരം) നിന്നെ ഇപ്പോഴും ചൂഴ്ന്നു നിൽക്കുകയാണെന്ന് തോന്നും. മേന്മയേറിയ മഹത്തുക്കളുടെ വേർപാട് കാലത്തിനോ വിധിക്കോ മായ്ക്കാൻ കഴിയാത്തതാണെന്ന് കവി ഓർമ്മിപ്പിക്കുന്നു.

ശ്ലോകം 26

‘ആഹാ! രചിച്ചു ചെറു ലൂതകളാശു നിന്റെ
.....
നീഹാരശീകരമനോഹരമന്ത്യഹാരം’

അർത്ഥ വിശദീകരണം

ലൂത	=	എട്ടുകാലി
ആശു	=	പെട്ടെന്ന്
ചരമാവരണം	=	ശവത്തിലിടുന്ന മൂടുപടം

ഉഷസ്സ്	=	പ്രഭാതം
നീഹാരം	=	മഞ്ഞ
ദുകുലം	=	പട്ട്

ആശയ വിശദീകരണം

ചെറിയ എട്ടുകാലികൾ വെള്ളപ്പട്ട് കൊണ്ട് നിന്റെ ശരീരത്തിന് ചരമാവരണപ്പട്ട് നൽകി. (ചിലന്തിവല പൂവിൽ ബാധിച്ചു). പ്രഭാതം സ്നേഹത്താൽ ആർദ്രമായി നിനക്കായി മഞ്ഞുതുളളികൾ കൊണ്ട് മനോഹരമായ അന്ത്യഹാരം ചാർത്തുകയും ചെയ്തു. സമയത്തിനനുസരിച്ചുണ്ടാകുന്ന സ്വാഭാവിക മാറ്റങ്ങൾ പോലും പ്രകൃതി പൂവിന് നൽകുന്ന ആദരസൂചകമായാണ് കവി ചിത്രീകരിച്ചിട്ടുള്ളത്. മരണപ്പെട്ട (അവസാനിച്ച) ആളിന്റെ വൃക്തി വൈശിഷ്ട്യത്തെയാണ് പ്രസ്തുത ബിംബങ്ങളിൽ കവി അവതരിപ്പിക്കുന്നത്.

ശ്ലോകം 27

‘താരങ്ങൾ നിൻ പതനമോർത്തു തവിച്ചഹോ
.....
ചാരത്തു വീണു ചടകങ്ങൾ പുലമ്പിടുന്നു’

അർത്ഥ വിശദീകരണം

തവിച്ചു	=	സങ്കടപ്പെട്ടു
നീഡതരു	=	കൂടുവച്ച മരം
നീഡം	=	പക്ഷിക്കൂട്
ചടകം	=	കുരുവി
തരു	=	വൃക്ഷം

ആശയ വിശദീകരണം

ലോകതത്വം പഠിപ്പിച്ച അതേ നക്ഷത്രങ്ങൾ ഇന്ന് നിന്റെ വീഴ്ചയോർത്ത് ദുഃഖിച്ചു മഞ്ഞുതുളളികളാകുന്ന കണ്ണീർ ചൊരിഞ്ഞ് കരഞ്ഞിടുന്നു. വൃക്ഷങ്ങളിൽ നിന്നും പക്ഷിക്കൂടുകളുപേക്ഷിച്ച് കുരുവികൾ നിന്റെ സമീപത്തേക്ക് വന്ന് പുലമ്പിക്കരയുന്നു. നക്ഷത്രങ്ങളും കുരുവികളുമുൾപ്പെട്ട പ്രപഞ്ചിക ഘടകങ്ങളെല്ലാം പൂവിന്റെ വിധോഗത്തിൽ തങ്ങളുടെ ദുഃഖത്തെ അടയാളപ്പെടുത്തുകയാണ്. പൂവിനെക്കാൾ



വലിയ സങ്കല്പങ്ങളിലേക്ക് പൂവ് വളർന്നിരിക്കുന്നതായി മനസിലാക്കാം.

ശ്ലോകം 28

‘ആരോമലാം ഗുണഗണങ്ങളിണങ്ങി ദോഷ-
.....
മാരോർത്തു ഹൃത്തടമഴിഞ്ഞു കരഞ്ഞുപോകാ’

അർത്ഥ വിശദീകരണം

ദോഷമോരാത്ത = ദുഷ്ട വിചാരങ്ങളില്ലാത്ത
പരാർത്ഥം = പരോപകാരത്തിനായി
വാണ = ജീവിച്ചു
ഹൃത്തടമഴിഞ്ഞു = ഹൃദയം തകർന്ന്

ആശയ വിശദീകരണം

ആരോമലായ ഗുണഗണങ്ങളിണങ്ങി, ആർക്കും ഒരു ദോഷവും വിചാരിക്കാതെ, മറ്റുള്ളവർക്കുപകാരം മാത്രം ചെയ്തുകൊണ്ട് സ്നേഹത്തോടെ ജീവിച്ച നിന്റെ ചരിത്രമോർത്ത് ആരാണ് ഹൃദയം അലിഞ്ഞു കരഞ്ഞു പോകാത്തതെന്ന് കവി ചോദിക്കുകയാണ്. തന്റെ മനോഹരസാന്നിധ്യം കൊണ്ട് പ്രപഞ്ചത്തിലെല്ലാവർക്കും ആനന്ദം പകർന്നവളാണ് പൂവ്. അങ്ങനെയുള്ള പൂവിന്റെ വേർപാട് മറ്റുള്ളവരിൽ വേദനയുളവാക്കുന്നു. പരപീഡ ചെയ്യാത്ത മനുഷ്യർ എല്ലാക്കാലത്തും മറ്റുള്ളവരിലൂടെ ഓർമ്മിക്കപ്പെടുമെന്ന സൂചന വീണ്ടും കവി നടത്തിയിരിക്കുന്നു.

ശ്ലോകം 29

‘കണ്ടീ വിപത്തഹഹ കല്പലിയുന്നിതാടൽ-
.....
ന്നിണ്ടൽപ്പെടുന്നു, പവനൻ നെടുവീർപ്പിടുന്നു’

അർത്ഥ വിശദീകരണം

ആടൽ = ദുഃഖം
ആശു = പെട്ടെന്ന്

ദിങ്മുഖം = ദിക്കുകളുടെ മുഖം
തണ്ടാർസഖൻ = സൂര്യൻ (താമരയുടെ പ്രിയപ്പെട്ടവൻ)
ഗിരിതടം = പർവതശിഖരം
ഇണ്ടൽ = ദുഃഖം
പവനൻ = കാറ്റ്

ആശയ വിശദീകരണം

ഈ വിപത്തു കണ്ടിട്ട് ദുഃഖത്താൽ കല്പപോലും അലിഞ്ഞു പോകുന്നു. ദിക്കുകളുടെ മുഖം ദുഃഖത്താൽ മങ്ങിപ്പോയി. മലയുടെ മുകളിൽ സൂര്യൻ വിളർച്ചയോടെ ആധിപത്യം നേടുന്നു. കാറ്റ് നെടുവീർപ്പിടുന്നു എന്ന് കവി പറയുകയാണ്. സർവഗുണങ്ങളുടെയും ഇരിപ്പിടമായിരുന്ന പൂവിന്റെ അവസ്ഥയിൽ ദുഃഖിക്കുന്ന പ്രപഞ്ചത്തെയാണ് കവി ഈ വരികളിൽ കാട്ടിത്തരുന്നത്. വിശ്വപ്രകൃതിയുടെ ചലനങ്ങൾ വരികളിൽ പ്രതിഫലിക്കുന്നു. തണ്ടാർസഖൻ എന്ന് സൂര്യനെ വിശേഷിപ്പിച്ചിരിക്കുന്നത് ശ്രദ്ധേയമാണ്. താമര സൂര്യന്റെയും ആമ്പൽ ചന്ദ്രന്റെയും കാമുകരാണെന്ന് കാവ്യകല്പനയാണ് കവി ഇവിടെ ഉപയോഗിച്ചിട്ടുള്ളത്.

ശ്ലോകം 30

‘എന്തിനലിഞ്ഞുഗുണധോരണി വെച്ചു നിന്മേൽ?
.....
വാഴാതെത്തുള്ളൂ ഹാ, ഗുണികളുഴിയിൽ നീണ്ടു വാഴാ’

അർത്ഥ വിശദീകരണം

ഗുണധോരണി = ഗുണപരമ്പര
അപാകരിച്ചു = നശിപ്പിച്ചു
അരിയ = ശ്രേഷ്ഠമായ
ശ്രേണി = കൂട്ടം
ഗുണി = സദ്ഗുണമുള്ള
വാഴാ = വാഴില്ല



ആശയ വിശദീകരണം

ഇന്ദ്രിയധികം ഗുണങ്ങൾ നിന്നിൽ ഇണക്കിച്ചേർത്തതിനുശേഷം അവയൊക്കെയും എന്തിനാണ് വിധി നശിപ്പിച്ചു കളഞ്ഞത് എന്ന് കവി ചോദിക്കുകയാണ്. ശേഷം, പൂവിന്റെ പതനത്തിൽ നിന്ന് ജീവിതത്തിന്റെ തത്വശാസ്ത്രം കണ്ടെത്തുകയാണ് ആശാൻ. ശ്രേഷ്ഠമായ സൃഷ്ടിരഹസ്യങ്ങൾ ആർക്കാണ് അറിയാൻ കഴിയുക. ശ്രേഷ്ഠർ (സദ്ഗുണികൾ) ഭൂമിയിൽ ഒരുപാടുകാലം നീണ്ടു നിൽക്കില്ല. കവിതാരംഭത്തിൽ എന്നപോലെ പ്രസ്തുത ശ്ലോകത്തിലും കവിയുടെ നേരിട്ടുള്ള വിലാപമാണുള്ളത്. പൂവ് എന്ന പ്രതീകം സകലഗുണങ്ങളുടെ ഇരിപ്പിടമായിട്ടും അഴക്, ശുദ്ധി, മൃദുത്വം, എന്നീ ഗുണങ്ങൾ തികഞ്ഞിരുന്നിട്ടും അൽപായുസ്സായിത്തീർന്നു. 'ശ്രീഭൂവിലസ്ഥിര', 'ഗുണികളുഴിയിൽ നീണ്ടുവാഴാ' എന്നീ പ്രയോഗങ്ങളിലെല്ലാം ജീവിതത്തെ കുറിച്ചുള്ള അഗാധമായ ജ്ഞാനത്തിന്റെ തത്വചിന്താപ്രധാനമായ ദർശനങ്ങളാണ് മുന്നിട്ടു നിൽക്കുന്നത്. ആശാൻ കവിതയിലെ തത്വചിന്ത വളരെ പ്രാധാന്യമർഹിക്കുന്നുണ്ട്.

ശ്ലോകം 31

'സാധിച്ചു വേഗമഥവാ നിജ ജന്മകൃത്യം
.....
ജ്യോതിസ്സുതൻ ക്ഷണിക ജീവിതമല്ലികാമ്യം?'

അർത്ഥ വിശദീകരണം

നിജ ജന്മകൃത്യം	=	നിന്റെ ജന്മലക്ഷ്യം
സാധിപ്പാൻ	=	ഉത്തമജനങ്ങൾ
നിശി	=	രാത്രി
പാമ്പർ	=	വഴിയാത്രക്കാർ
രൂക്ഷശില	=	കുർത്ത പാറ
മേഘജ്യോതിസ്സ്	=	മിന്നൽപ്പിണർ
ക്ഷണികം	=	വളരെ കുറച്ചു സമയം
കാമ്യം	=	മനോഹരം

ആശയ വിശദീകരണം

ജന്മകൃത്യം വേഗത്തിൽ സാധിച്ചതിനു ശേഷം ഉത്തമജനങ്ങൾ കടന്നു പോയ്ക്കൊള്ളട്ടെ. രാത്രിയിൽ, വഴിയാത്രക്കാരുടെ പാദങ്ങൾക്ക് ദുർഘടമാകുന്ന കഠിനമായ പാറയേക്കാൾ അവർക്ക് ഇരുട്ടിൽ വെളിച്ചമാകുന്ന മിന്നൽപ്പിണരിന്റെ ക്ഷണികമായ ജീവിതം തന്നെയാണല്ലോ ഉത്തമമായിട്ടുള്ളത് എന്ന് കവി പറയുന്നു. ക്ഷണികമായ ജീവിതത്തിന്റെ ഓർമപ്പെടുത്തലും ക്ഷണികമെങ്കിലും ഉത്തമമായ ജീവിതത്തിന്റെ ശ്രേഷ്ഠതയും ഒന്നുപോലെ വ്യക്തമാക്കുന്നു. അതോടൊപ്പം മരണത്തിന്റെ നേർക്കുള്ള കവിയുടെ ആഭിമുഖ്യവും വരികളിൽ വ്യക്തമാകുന്നു.

ശ്ലോകം 32

'എന്നാലുമുണ്ടഴലെനിക്കു വിധോഗമോർത്തും
.....
ഒന്നല്ലി കയ്യിഹ രചിച്ചതു നമ്മെയെല്ലാം?'

അർത്ഥ വിശദീകരണം

കരുണമായ	=	ദയനീയമായ
അഴൽ	=	ദുഃഖം
രചിക്കുക	=	സൃഷ്ടിക്കുക.

ആശയ വിശദീകരണം

നിന്റെ വിധോഗത്തിലും കാരുണ്യജനകമായ നിന്റെ കിടപ്പു കണ്ടും എനിക്ക് ദുഃഖമുണ്ട്. പൂവേ! വാസ്തവത്തിൽ നമ്മൾ സഹോദരരല്ലേ? നമ്മളൊന്നല്ലേ? ഒരേ കൈയല്ലേ നമ്മളിരുവരെയും സൃഷ്ടിച്ചത് എന്ന് കവി ചോദിക്കുകയാണ്. ഒരേ ദൈവത്തിന്റെ വ്യത്യസ്ത സൃഷ്ടികളാണ് പ്രപഞ്ചത്തിലെ ഓരോ ജീവനും. സാർവലൗകികമായ സാഹോദര്യത്തിന്റെ ഓർമപ്പെടുത്തലാണിവിടെ കവി നടത്തുന്നത്. പൂവിന്റെ വിധോഗത്തിൽ പ്രപഞ്ചം മുഴുവൻ ദുഃഖിക്കുന്നതിനുള്ള കാരണം സാഹോദര്യം കൂടിയാണെന്ന് കവി പറയുന്നു.

ശ്ലോകം 33

‘ഇന്നീവിധം ഗതി നിനക്കയി പോക! പിന്നെ-
.....
മെന്നല്ലയാഴിയുമൊരിക്കൽനശിക്കുമോർത്താൽ’

അർത്ഥ വിശദീകരണം

ഗതി	=	ഗമനം (മോക്ഷം)
ഉന്നതമായ	=	ഉയരമുള്ള
ആഴി	=	സമുദ്രം.

ആശയവിശദീകരണം

ഇന്നു നിന്റെ ഗതി ഇത്തരത്തിലായി, നീ പോവുക, പിന്നെ ഒന്നെന്നായി നിനക്കൊപ്പം ഞങ്ങളും വരും. ഈ പ്രപഞ്ചത്തിലൊന്നിനും സ്ഥായിയായ നിലനിൽപ്പില്ല. ഉന്നതമായ കുന്നും ആഴിയുമെല്ലാമൊരിക്കൽ നശിക്കും എന്ന് ആശയം. അസ്ഥിരതയാണ് പ്രപഞ്ചത്തിന്റെ തത്വശാസ്ത്രം എന്ന് കവി പറയുന്നു. പിറവി പോലെ തന്നെ നാശവും യാഥാർത്ഥ്യമാണ്. അതിൽ ഉയർച്ച താഴ്ചകളുടെ ഭേദമില്ല. ജൈവവും അജൈവവും എന്ന അന്തരമില്ല.

ശ്ലോകം 34

‘അംഭോജബന്ധുവിത നിന്നവശിഷ്ടകാന്തി
.....
സമ്പൂർണ്ണമാ,യഹഹ! നിന്നുടെ ദായഭാഗം’

അർത്ഥ വിശദീകരണം

അംഭോജബന്ധു	=	സൂര്യൻ
അംഭോജം	=	താമര
സൗരഭം	=	സുഗന്ധം
ജ്യോതിച്ച	=	പൊങ്ങി വന്ന
ദായഭാഗം	=	സ്വത്ത് വീതിക്കൽ

ആശയ വിശദീകരണം

നിന്നിൽ അവശേഷിപ്പിക്കുന്ന കാന്തി സമ്പത്തെടുക്കുന്നതിനായി സൂര്യൻ കിരണങ്ങ

ളാകുന്ന കൈകൾ നീട്ടുന്നു. മിച്ചമുള്ള സൗരഭ്യമിതാ കാറ്റും കവരുന്നു. അങ്ങനെ നിന്നിൽ ബാക്കിയുള്ള സമ്പത്തുകൾ (സ്വത്തുക്കൾ) നിന്റെ ബന്ധുക്കൾ കവർന്നെടുക്കാനായെത്തുന്നു. മരണാനന്തരമുള്ള സ്വത്തു പങ്കിടലിനെയാണ് സൂചിപ്പിക്കുന്നത്. തന്നിലുള്ളതെല്ലാം പ്രപഞ്ചത്തിനു പൂവ് നൽകി. അവശേഷിക്കുന്നതെല്ലാം പ്രിയപ്പെട്ടവർ കവർന്നെടുത്തും കഴിഞ്ഞു. എന്നാൽ മരണാനന്തരം കാറ്റിലൂടെയും സൂര്യനിലൂടെയും പൂവ് തന്റെ നാശത്തെ അതിജീവിക്കുക കൂടിയാണ് ചെയ്യുന്നത് എന്ന് സാരം. പുവിനു മാനുഷികഭാവം പകർന്നു നൽകിയിരിക്കുകയാണ് കവി. ഒപ്പം പ്രപഞ്ചത്തിലേക്ക് അലിഞ്ഞു ചേർന്ന അതിന്റെ നിലയും അടയാളപ്പെടുത്തുന്നു .

ശ്ലോകം 35

‘ഉൽപ്പന്നമായതു നശിക്കുമണുക്കൾ നിൽക്കും
.....
കൽപിച്ചിടുന്നിവിടെയിങ്ങനെയാഗമങ്ങൾ’

അർത്ഥ വിശദീകരണം

ഉൽപ്പന്നമായത്	=	ഉണ്ടായതൊക്കെ
ഉടൽ	=	ശരീരം
ദേഹി	=	ആത്മാവ്
ഉല്പത്തി	=	സൃഷ്ടി
ജഗത്ത്	=	ലോകം
കർമ്മഗതി	=	പുണ്യപാപങ്ങളനുസരിച്ച്

ആശയ വിശദീകരണം

ഈ പ്രപഞ്ചത്തിൽ സൃഷ്ടിക്കപ്പെട്ടതെല്ലാം നശിക്കും. എന്നാൽ അവയുടെ സൂക്ഷ്മാംശങ്ങൾ നിലനിൽക്കുകയും ചെയ്യും. ദേഹം ഉപേക്ഷിച്ച് ആത്മാവ് വീണ്ടും സൃഷ്ടിക്കപ്പെടും. ഓരോരുത്തരുടെയും കർമ്മഗതിയനുസരിച്ചുള്ളതാണ് പുനർജന്മം. ഇതാണ് വേദോപനിഷത്തുകൾ കൽപ്പിച്ചിട്ടുള്ള ജനിമൃതി സങ്കല്പം. ഈ വരികളിലൂടെ പ്രപഞ്ചരഹസ്യങ്ങളുടെ ഉള്ളറകളിലേക്ക് കവി വായനക്കാരനെ കൊണ്ടുപോകുന്നു.



“ജീർണ്ണവസ്ത്രം കളഞ്ഞൻപോടു മാനുഷർ
പൂർണ്ണശോഭം നവ വസ്ത്രം ധരിച്ചിടും”
പഴകിയ വസ്ത്രങ്ങൾ ഉപേക്ഷിച്ച് പുതിയ വസ്ത്രങ്ങൾ ധരിക്കുന്നത് പോലെ ശരീരങ്ങൾ വിട്ട് ആത്മാവ് പുതിയ ശരീരങ്ങൾ സ്വീകരിക്കുന്നു എന്ന എഴുത്തച്ഛന്റെ വരികൾ ഇവിടെ ഓർക്കാം.

ശ്ലോകം 36

‘വേദിക്കകൊണ്ടു ഫലമില്ല, നമുക്കതല്ല
.....
ലേതെങ്കിലും വടിവിലീശ്വരവൈഭവത്താൽ’

അർത്ഥ വിശദീകരണം

വേദം	=	ദുഃഖം
മോദം	=	ആഹ്ലാദം
ചൈതന്യം	=	ജീവൻ (ആത്മാവ്)
വൈഭവം	=	വിലാസം
വടിവിൽ	=	രൂപത്തിൽ

ആശയ വിശദീകരണം

ദുഃഖിച്ചിട്ട് കാര്യമില്ല. ചില സന്തോഷങ്ങൾക്കു വേണ്ടിയും ലോകത്തിൽ വിപത്തുകൾ സംഭവിക്കാറുണ്ട്. സകലതും ലോകഗതിക്കായി ഈശ്വരേഷ്ടയാൽ സംഭവിക്കുന്നു എന്ന് സാരം. നിത്യതയുടെ വിവരണമാണിവിടെ കവി നടത്തുന്നത്. നശ്വരമായ അവസ്ഥയെപ്പോലും മറികടക്കാൻ ചിലപ്പോൾ നിത്യതയ്ക്ക് (എന്നും നിലനിൽക്കുന്നു എന്ന സങ്കല്പം) കഴിയുന്നു. ശുഭസൂചകമായി ജീവിതത്തെ നോക്കിക്കാണാനുള്ള പ്രേരണ വരികളിൽ വ്യക്തമാണ്.

ശ്ലോകം 37

‘ഇപ്പശ്ചിമാണ്ഡിയിലണഞ്ഞൊരു താരമാരാ-
.....
കൽപദ്രുമത്തിനുടെ കൊമ്പിൽവിടർന്നീടാം നീ’

അർത്ഥ വിശദീകരണം

പശ്ചിമാണ്ഡി	=	പശ്ചിമസമുദ്രം (പടിഞ്ഞാറേക്കടൽ)
-------------	---	-----------------------------------

ഉത്പന്നശോഭം	=	പുതിയ ശോഭയോടുകൂടി
ഉദയാദി	=	ഉദയപർവതം
സുമേരു	=	മഹാമേരുപർവതം
കല്പദ്രുമം	=	കൽപ്പവൃക്ഷം

ആശയ വിശദീകരണം

ഈ പശ്ചിമസമുദ്രത്തിലണഞ്ഞ നക്ഷത്രം നവീന ശോഭയോടുകൂടി ഉദയപർവതത്തിൽ വീണ്ടുമെത്തുന്നപോലെ അല്ലയോ, ഉത്തമ പുഷ്പമേ! നീ ഇവിടെ ഈ മണ്ണിൽ മറഞ്ഞു പോയെങ്കിലും ഇനി നീ സ്വർഗത്തിലെ മഹാമേരു പർവതത്തിലെ കൽപ്പവൃക്ഷത്തിന്റെ കൊമ്പിലാകാം നിത്യശോഭയാർന്ന് വിലസുക എന്ന് ആശയം. ഉയർന്ന് ജ്യോതിസുകളിൽ ചെന്നു മുട്ടുന്നതാണ് സുമേരു പർവതം. പൂവും അതുപോലെ ഉയർന്ന് സുമേരു പർവതത്തിലെ കല്പവൃക്ഷത്തിന്റെ മുകളിൽ നിത്യതയോടെ ശോഭിക്കുമെന്നതാണ് കവിസങ്കല്പം. കാവ്യഭാവനയുടെ ഉദാത്തതയാണിവിടെ കാണുവാൻ കഴിയുന്നത്.

ശ്ലോകം 38

‘സംഹുല്ലശോഭമതുകണ്ടുകുതുഹലം പൂ
.....
സമ്പത്തെയും തമധികം സുകൃതം ലഭിക്കാം’

അർത്ഥ വിശദീകരണം

സംഹുല്ലം	=	ഉയർന്ന
കുതുഹലം	=	ആഹ്ലാദം
അൻപ്	=	സ്നേഹം
അളി	=	വണ്ട്
വേണി	=	മുടി
ഭൂഷ	=	അലങ്കാരം
സുരയുവാക്കൾ	=	യുവാക്കളായദേവന്മാർ
രാഗസമ്പത്ത്	=	അനുരാഗസമ്പത്ത്
സമധികം	=	അത്യധികം
സുകൃതം	=	ഭാഗ്യം

ആശയ വിശദീകരണം

അതീവ ശോഭയോടെ ഉയർന്ന് ആ പുഷ്പം തെളിയുന്നത് കണ്ട് ആഹ്ലാദത്തോടെയും



സ്നേഹവായ്പോടെയും ദേവാംഗനമാർ നിന്നെ നോക്കും. ദേവസ്ത്രീകളുടെ വാർകുന്തലുകൾക്ക് അലങ്കാരമായി അവർ നിന്നെ സ്വീകരിക്കും. അവർക്ക് അലങ്കാരമെന്ന വിധത്തിൽ ദേവന്മാരിൽ പ്രണയവും ഇമ്പവും വളർത്തി നിനക്ക് അത്യധികമായ സുകൃതം ലഭിച്ചെന്നു വരാം എന്ന് കവി പറയുന്നു. ഇഹലോകത്തിൽ അനുവർത്തിച്ച് നന്മയാൽ മരണാനന്തരം ലഭിച്ചേക്കാതിടയുള്ള സ്വർലോകവാസ സൂചനയാണ് പ്രസ്തുത വരികളിലൂടെ കവി വ്യക്തമാക്കിയിരിക്കുന്നത്.

ശ്ലോകം 39

‘അല്ലെങ്കിലാ ദ്യുതിയെഴുന്നമരർഷിമാർക്കു
.....
ചെല്ലാം നിനക്കു തമസഃ പരമാം പദത്തിൽ’

അർഥ വിശദീകരണം

ദ്യുതി	=	ശോഭ
തമസ്	=	ഇരുട്ട്
ബലിപുഷ്പം	=	പൂജാ പുഷ്പം
സകലസംഗമവും	=	എല്ലാവിധത്തിലുമുള്ള ബന്ധങ്ങൾ

ആശയ വിശദീകരണം

അല്ലെങ്കിൽ തേജസ്വികളായ മഹർഷിമാർക്ക് പൂർണ്ണമായ പ്രകാശം ചൊരിയുന്ന ബലിപുഷ്പമായി ഭവിച്ച് സ്വർഗവും സർവവിധമായ ബന്ധങ്ങളും അതിലാലിച്ച് അജ്ഞാനമില്ലാത്ത, സത്യത്തിന്റേതായ പദത്തിലേക്ക് പ്രാപിക്കാൻ നിനക്ക് കഴിഞ്ഞേക്കും. ലോകത്തിന് ശാന്തി പകരുന്ന ദേവർഷിമാർക്ക് പ്രകാശം പരത്തുന്ന തരത്തിൽ ഏറ്റവുമുയർന്ന സങ്കല്പത്തിലേക്ക് പൂവിനെ എത്തിച്ചിരിക്കുന്നു. പരമപദത്തെ പൂവിന്റെ മോക്ഷപ്രാപ്തിയായി സൂചിപ്പിക്കുന്നു.

ശ്ലോകം 40

‘ഹാ! ശാന്തിയൗപനിഷദോക്തികൾ തന്നെ നൽകും
.....
യീശാജ്ഞ പോലെയുമോർക്ക പുവേ!’

അർഥ വിശദീകരണം

ഔപനിഷദോക്തികൾ	=	വേദാന്തശാസ്ത്രതത്വങ്ങൾ
ക്ലേശം	=	തടസ്സം, ദുഃഖം
ആത്മപരിപീഡനം	=	സ്വന്തം ആത്മാവിനെ പീഡിപ്പിക്കൽ
അജ്ഞത	=	അറിവില്ലായ്മ
ശ്രുതി	=	വേദം

ആശയ വിശദീകരണം

നമുക്ക് ശാന്തി പകരുന്നത് വേദാന്തശാസ്ത്രതത്വങ്ങൾ മാത്രമാണ്. വെറുതെ ദുഃഖിക്കുന്നത് സ്വന്തം ആത്മാവിന് സ്വയം നൽകുന്ന പീഡയാണ്. അത് അറിവില്ലാത്തവർ ചെയ്യുന്ന കർമ്മമാണ്. അതിനാൽ വേദങ്ങളിൽ നാം സുദൃഢമായ പ്രത്യാശ സമർപ്പിക്കുക. പിന്നെയുള്ള തൊക്കെയും ഈശ്വരനിശ്ചയം പോലെ വന്നു കൊള്ളുമെന്ന് നീ ഓർക്കുക. ഈശ്വരന്റെ തീരുമാനത്തിനും വിധിയുടെ അലംഘനീയതക്കും മുന്നിൽ മനുഷ്യർ നിസ്സഹായരാണെന്ന് സാരം.

‘അനന്തമജ്ഞാതമവർണ്ണനീയം
ഈ ലോകഗോളം തിരിയുന്ന മാർഗ്ഗം
അതിങ്കലെങ്ങാണ്ടൊരിടത്തിരുന്നു
നോക്കുന്ന മർത്യൻ കഥയെന്തുകണ്ടു’
എന്ന് നാലപ്പാട്ട് നാരായണമേനോൻ കണ്ണൂർത്തുള്ളിയിൽ എഴുതിയ വരികൾ ഇവിടെ സ്മരിക്കാം. ജ്ഞാനത്തിലൂടെ വെളിച്ചം പകരാൻ കഴിയും. വേദാന്തജ്ഞാനത്തിലൂടെ ഏതു ദുഃഖങ്ങളെയും അതിജീവിക്കാൻ കഴിയും. ദുഃഖിച്ചിരിക്കുന്നതിൽ യാതൊരർത്ഥവുമില്ല. കർമ്മബന്ധവാധികാരസ്തു’ എന്ന ഭഗവദ്ഗീതാദർശനവും ഇവിടെ സ്മരിക്കാവുന്നതാണ്.

ശ്ലോകം 41

‘കണ്ണേ, മടങ്ങുക കരിഞ്ഞുമലിഞ്ഞുമാശു
.....
കണ്ണീരിനാൽ? അവനിവാഴ്വു കിനാവു, കഷ്ടം!’

അർഥ വിശദീകരണം

വിസ്മയം = മറവിയിലാളുക



എണ്ണീടുക	=	കണക്കാക്കുക
അവനി	=	ഭൂമി
വാഴവ്	=	ജീവിതം
കിനാവ്	=	സ്വപ്നം

ആശയ വിശദീകരണം

അല്ലയോ എന്റെ കണ്ണുകളേ! ഈ കാഴ്ചയിൽ നിന്നും മടങ്ങുക. ഈ പുഷ്പം ഇപ്പോൾത്തന്നെ കരിഞ്ഞും അലിഞ്ഞും മണ്ണായി അത് വിസ്ഫരിക്കപ്പെടും. ലോകത്തിൽ എല്ലാവരുടെയും സ്ഥിതി ഇതുതന്നെയാണ്. കണ്ണീരണിയുന്നതുകൊണ്ട് എന്ത് പ്രയോജനമാണുള്ളത്? ഭൂമിയിലെ ജീവിതം ഒരു സ്വപ്നം പോലെയാണ് കഷ്ടം! എന്ന് കവി പറഞ്ഞു നിർത്തുന്നു. ജീവിതത്തിന്റെ നിസ്സാരതയും തത്വശാസ്ത്രവും കണ്ടെത്തുന്ന കവി അതിൽ നിന്ന് സമാധാനവും കണ്ടെത്തുന്നുണ്ട്. ജീവിതത്തെ എപ്പോൾ വേണമെങ്കിലും അവസാനിക്കാത്ത കിനാവായി സങ്കല്പിച്ചിരിക്കുന്നത് കവിയുടെ സൂക്ഷ്മവീക്ഷണത്തിന് ഉദാഹരണമാണ്.

കാവ്യാവലോകനം

ആശാന്റെ കൃതികളിൽ ഏറ്റവും കൂടുതൽ വായിക്കപ്പെടുകയും ചർച്ച ചെയ്യപ്പെടുകയും ചെയ്ത കവിതയാണ് വീണപൂവ്. അന്നു

വരെയുള്ള കാവ്യപരിസരങ്ങളിൽ നിന്നും വ്യത്യസ്തവും ആശയഗംഭീരവും അർത്ഥഗർഭവുമായ കൃതിയാണിത്. പ്രത്യക്ഷതലത്തിൽ ഒരു പൂവിന്റെ ജീവിതത്തിലെ ജനനം മുതൽ മരണാസന്നത വരെയുള്ള ഘട്ടങ്ങളിലൂടെ സഞ്ചരിച്ച് മനുഷ്യജീവിതത്തിന്റെ നൈമിഷികതയെ വ്യാഖ്യാനിച്ചു. ആശാന്റെ ജീവിത വീക്ഷണത്തിന്റെ പൂർണ്ണാവിഷ്കാരമാണീ കാവ്യം. തന്റെ ജീവിത സങ്കല്പങ്ങളെയാകെ ഒരൊറ്റ ബിംബമാക്കിയത് (ഒരു പൂവ്) അത് ആശാനും അദ്ദേഹത്തിന്റെ വീണപൂവുമാണ്. ഹാ! എന്ന വ്യാക്ഷേപക ശബ്ദത്തിലാരംഭിച്ച് കഷ്ടം! എന്ന വ്യാക്ഷേപക ശബ്ദത്തിൽ അവസാനിക്കുന്ന ഒരു കാവ്യമാണ് വീണപൂവ്. ഗഹനമായ ജീവിതത്തിന്റെ ഭാവവിശേഷണങ്ങൾ അതിലൂടെ അഭിവ്യക്തമാക്കുകയാണ് കവി. ക്ഷണികമായ ജീവിതത്തെക്കുറിച്ചുള്ള കല്പനകളും ചിന്തകളും വിശ്വാസങ്ങളുമെല്ലാം അവതരിപ്പിക്കുന്നു. അതോടൊപ്പം ഒരു മനുഷ്യായുസ്സിൽ നാമെങ്ങനെ നന്മയിലൂടെ പുനർജനിക്കുന്നു എന്ന് ഓർമ്മപ്പെടുത്തലും കവിത നൽകുന്നു. കേവലം ഒരു പൂവിന്റെ പതനമെന്നതിലുപരി മനുഷ്യജീവിതത്തിന്റെ വ്യത്യസ്തതയാർന്ന ആവിഷ്കാരമാണ് കുമാരനാശാന്റെ വീണപൂവ്.



Recap

- ▶ പൂവിലൂടെ മനുഷ്യജീവിതത്തിന്റെ നശ്വരതയെ കവി അവതരിപ്പിക്കുന്നു
- ▶ ഐശ്വര്യം ഭൂമിയിൽ ക്ഷണികമാണ്. സ്ഥായിയായി ഒന്നും നിലനിൽക്കില്ല
- ▶ അധികതുംഗപദത്തിൽ രാജ്ഞിയെപ്പോലെ വിരാജിച്ചിരുന്ന പൂവിനെയും അനാഥമായി പാഴ്മണ്ണിൽ വീണു കിടക്കുന്ന പൂവിനേയും അഭിമുഖം നിർത്തി കവി ജീവിതത്തെ വിശകലനം ചെയ്യുന്നു
- ▶ ശൈശവ-കൗമാര-യൗവനകാലങ്ങളിലൂടെ വളരുന്ന ഒരു പെൺകുഞ്ഞിനെപ്പോലെ പൂവിന്റെ വളർച്ചയുടെ വിവിധഘട്ടങ്ങളെ അവതരിപ്പിക്കുന്നു
- ▶ കുറഞ്ഞ ജീവിതകാലത്തിനുള്ളിൽ നന്മകൾ ചെയ്ത് ചിരപ്രതിഷ്ഠ നേടുക, പരോപകാര പ്രധാനമായ ജീവിതം എന്നീ ആശയങ്ങൾ കവി മുന്നോട്ടു വയ്ക്കുന്നു
- ▶ സാർവലൗകികമായ ചരാചരപ്രേമത്തെ 'പൂവ്' എന്ന പ്രതീകത്തിലൂടെ ഉയർത്തിക്കാട്ടുന്നു

- ▶ ദേഹം നശ്വരവും ദേഹി സ്ഥായിയുമാണ്. ഉടൽ വിട്ട് ആത്മാവ് പുനർജനിക്കുന്നു. ഭൂമിയിൽ ഏവർക്കും ആനന്ദം പകർന്ന പൂവിന് മരണാനന്തരം വിശേഷപ്പെട്ട സ്ഥാനങ്ങൾ ലഭിക്കുന്നു
- ▶ ഹ!, കഷ്ടം! എന്നീ വ്യാക്ഷേപകങ്ങളിലൂടെ മനുഷ്യ ജീവിതത്തിന്റെ ക്ഷണികതയും മൃഗ്യങ്ങളെക്കുറിച്ചുള്ള മഹത്തായ ദർശനങ്ങളുമാണ് വീണപൂവ് എന്ന കവിതയിലൂടെ ആശാനവതരിപ്പിച്ചിരിക്കുന്നത്



Objective Type Questions

1. മലയാളത്തിലെ ആദ്യത്തെ ലക്ഷണമൊത്ത കാല്പനിക കവിത ഏതാണ്?
2. മഹാകാവ്യമെഴുതാതെ മഹാകവിയായതാര്?
3. ആദ്യത്തെ പ്രതിരൂപാത്മക കവിയെന്നറിയപ്പെടുന്നത് ആര്?
4. വീണപൂവ് ആദ്യം പ്രസിദ്ധീകരിച്ച മാസിക ഏത്?
5. സി.എസ്. സുബ്രഹ്മണ്യൻപോറ്റിയുടെ നേതൃത്വത്തിൽ വീണപൂവ് പുന:പ്രസിദ്ധീകരിച്ചത് ഏത് മാസികയിലാണ്?
6. ആത്മകഥാസ്പർശിയായ ആശാൻ കവിത ഏത്?
7. കുമാരനാശാനെ 'വിപ്ലവത്തിന്റെ ശുക്രനക്ഷത്രം' എന്ന് വിശേഷിപ്പിച്ചതാര്?
8. മലയാളത്തിൽ കാല്പനിക പ്രസ്ഥാനത്തിന് തുടക്കമിട്ട കവിയാര്?
9. വീണപൂവിൽ എത്ര ശ്ലോകങ്ങളുണ്ട്?
10. പൂവ് വരിച്ചതാരെയാണ്? (പൂവിനോട് അനുരാഗം പറഞ്ഞത്)
11. 'മാറ്റുവിൻ ചട്ടങ്ങളെ സ്വയമല്ലെങ്കിൽ മാറ്റുമതുകൂടി നിങ്ങളെത്താൻ' ആരുടെ വരികളാണ്?
12. പൂവ് ആരിൽ നിന്നാണ് ഗാനം പഠിച്ചത്?
13. പൂവ് ലോകതത്വം പഠിച്ചതാരിൽ നിന്നാണ്?
14. പൂവിനോളം അഴകുള്ളതാർക്കാണ്?
15. വണ്ട് നിലവിളിച്ചതെപ്പോഴാണ്?
16. പൂവിന്റെ മേൽ കരുണയറ്റ കരം പ്രയോഗിച്ചതാര്?
17. പൂവിന് വെള്ളപ്പുട്ടു കൊണ്ട് ചരമാവരണം നൽകിയതാര്?
18. പൂവിന് മഞ്ഞു കണങ്ങൾ കൊണ്ട് അന്ത്യഹാരം ചാർത്തിയതാര്?
19. പൂവിന്റെ വിപത്തിൽ ദുഃഖം സഹിയാതെ മലമുകളിൽ നിന്നതാര്?
20. കർമഗതി പോലെ സംഭവിക്കുന്നതെന്താണ്?



Answers to Objective Type Questions

- | | |
|---------------------------|---|
| 1. വീണപൂവ് | 11. കുമാരനാശാൻ |
| 2. കുമാരനാശാൻ | 12. പക്ഷികളിൽ നിന്ന് |
| 3. കുമാരനാശാൻ | 13. നക്ഷത്രജാലം |
| 4. മിതവാദി | 14. ചിത്രശലഭത്തിന് |
| 5. ഭാഷാപോഷിണി | 15. നിലംപതിച്ചു കിടക്കുന്ന പൂവിനെ കണ്ടപ്പോൾ |
| 6. ഗ്രാമവൃക്ഷത്തിലെ കുയിൽ | 16. വിധി |
| 7. ജോസഫ് മുണ്ടശ്ശേരി | 17. ചിലന്തികൾ |
| 8. കുമാരനാശാൻ | 18. പ്രഭാതം |
| 9. 41 | 19. സൂര്യൻ |
| 10. വണ്ടിനെ | 20. പുനർജന്മം |

Assignments

- മലയാള കവിതാരംഗത്തെ 'വിപ്ലവത്തിന്റെ ശുക്രനക്ഷത്ര'മായ കുമാരനാശാന്റെ സ്ഥാനം അദ്ദേഹത്തിന്റെ കാവ്യലോകത്തെ മുൻനിർത്തി വിലയിരുത്തുക.
- മനുഷ്യജീവിതനശ്വരതയെ പൂവിലൂടെ പ്രതീകവൽക്കരിച്ച 'വീണപൂവ്' എന്ന കവിതയ്ക്ക് ഒരു ആസ്വാദനം തയ്യാറാക്കുക.
- കാല്പനിക കാവ്യം, ഭാവാനുകൂല്യം, വിചിത്രകാവ്യം, പ്രതീകാത്മകകാവ്യം എന്നീ നിലകളിൽ 'വീണപൂവി'നെ വിലയിരുത്തുക.

Reference

- പി. പവിത്രൻ, ആശാൻ കവിത ആധുനികാനന്തര പാഠങ്ങൾ, കേരള സാംസ്കാരിക പ്രസിദ്ധീകരണ വകുപ്പ്, തിരുവനന്തപുരം.
- ജോസഫ് മുണ്ടശ്ശേരി, ആശാൻ കവിത ഒരു പഠനം, മംഗളോദയം, തൃശ്ശൂർ.
- ഡോ.എം.എം. ബഷീർ, കുമാരനാശാന്റെ രചനാശില്പം - ഹസ്തലിഖിതങ്ങളെ ആധാരമാക്കി ഒരുപഠനം, എൻ.ബി.എസ്., കോട്ടയം.
- ഡോ. കുര്യാസ് കുന്ദളക്കുഴി, അതിരുകളില്ലാതെ ആശാൻ കവിത, കറന്റ് ബുക്സ്, കോട്ടയം
- കുമാരനാശാന്റെ സമ്പൂർണ്ണ പദ്യകൃതികൾ, ഡി.സി. ബുക്സ്, കോട്ടയം.
- പി.കെ. ബാലകൃഷ്ണൻ, കാവ്യകല കുമാരനാശാനിലൂടെ, ഡി.സി. ബുക്സ്, കോട്ടയം.
- ഡോ.എം. ലീലാവതി, മലയാള കവിതാ സാഹിത്യ ചരിത്രം, കേരള സാഹിത്യ അക്കാദമി, തൃശ്ശൂർ.
- എൻ. കൃഷ്ണപിള്ള, കൈരളിയുടെ കഥ, ഡി.സി. ബുക്സ്, കോട്ടയം.

യൂണിറ്റ് 2

മനസിനി

ചങ്ങമ്പുഴകൃഷ്ണപിള്ള

Learning Outcomes

- ▶ കാല്പനിക കവിതയുടെ സവിശേഷത മനസിലാക്കുന്നു
- ▶ ചങ്ങമ്പുഴ കൃഷ്ണപിള്ളയുടെ കാവ്യജീവിതത്തെ കുറിച്ച് ധാരണ ലഭിക്കുന്നു
- ▶ ചങ്ങമ്പുഴ കൃഷ്ണപിള്ളയുടെ ആത്മാംശമുള്ള കവിതയായതിനാൽ അദ്ദേഹത്തിന്റെ വ്യക്തിജീവിതത്തെ കുറിച്ച് മനസിലാക്കുന്നു
- ▶ ഇടപ്പള്ളിക്കവികളെ കുറിച്ച് സാമാന്യധാരണ നേടുന്നു

Prerequisites

ഇംഗ്ലീഷ് വിദ്യാഭ്യാസത്തിലൂടെ വിപുലമായ സ്വാതന്ത്ര്യബോധവും, നവോത്ഥാന ചിന്തകളും കേരളത്തിലും ഭാരതത്തിലും വ്യാപകമായി വന്നു. പൗരാണിക സാഹിത്യ മാതൃകകളല്ല, സമകാലിക ജീവിതമാണ് സാഹിത്യ വിഷയമാവേണ്ടത് എന്ന ഒരവബോധം രൂപപ്പെട്ടുവന്നു. ഏതുകാലത്തെ സാഹിത്യത്തിലും ആ കാലത്തെ മനുഷ്യജീവിത ബന്ധങ്ങളും സാമൂഹിക സാമ്പത്തിക സാഹചര്യങ്ങളും പ്രതിഫലിക്കുക സാഭാവികമാണ്. കേരളത്തിലും നവോത്ഥാനവേളയിൽ, ജന്മിസമ്പ്രദായങ്ങൾ ശിഥിലമായി. അധ്വാനവർഗത്തിന് സ്വകാര്യസ്വത്തും പുതിയ കുടുംബസങ്കല്പങ്ങളും രൂപപ്പെട്ടു തുടങ്ങി. പുതിയ വിദ്യാഭ്യാസം, തൊഴിൽ, വ്യക്തിബോധം, സ്ത്രീപുരുഷസമത്വം, പുതിയ പ്രണയസങ്കല്പങ്ങൾ എന്നിവ ഒരു മാറ്റത്തിന് കളമൊരുക്കി. അതിനാൽ പാശ്ചാത്യ കാല്പനികതയിൽനിന്ന് വ്യത്യസ്തമായ ഒരു പശ്ചാത്തലമാണ് നമ്മുടെ കാല്പനികപ്രസ്ഥാനത്തിന് ഉള്ളത്. പടിഞ്ഞാറ് കാല്പനികത അസ്തമിച്ച് കാലങ്ങൾ കഴിഞ്ഞാണ് ഇവിടെ കാല്പനികത ആരംഭിക്കുന്നത്. മലയാളകവിതയിലെ ഭാവുകത്വമാറ്റം വെണ്മണിക്കവികളിലാണ് ആരംഭിക്കുന്നത്. പ്രാസവും പാരമ്പര്യ കാവ്യരൂപനിഷ്ഠകളും നിരസിച്ചു തുടങ്ങിയ ചേലപ്പറമ്പ്, വെണ്മണി, പുത്തോട്ടം നമ്പൂതിരിമാരാണ് അതിന് ആരംഭം കുറിച്ചത്. പച്ചമലയാള പ്രസ്ഥാനവും അതിന് ആക്കം കൂട്ടി, സഹായിച്ചു. പ്രകൃതിയിലേക്ക് നോക്കി, സാധാരണക്കാരെ വിഷയമാക്കി, ലളിതമായ പദാവലികളിലൂടെ അവർ കവിതകളെഴുതി.



കാല്പനിക കവിതയുടെ പ്രധാന സവിശേഷതകൾ

- ▶ വ്യക്തിപരത - സ്വന്തം ജീവിതത്തിലെ അനുഭവങ്ങൾ പങ്കുവയ്ക്കുന്ന രീതി. ശക്തമായ വികാരം ഏത് ഇതിവൃത്തത്തെയും വികാരപരമായി അവതരിപ്പിക്കുന്നു. ഉന്നതഭാവന അതീന്ദ്രിയാനുഭവങ്ങൾ പോലും അവതരിപ്പിക്കുന്ന കടിഞ്ഞാണില്ലാത്ത ഭാവന.
- ▶ കാല്പനിക വേദന - സ്വപ്നലോകങ്ങളിൽ ജീവിക്കുന്ന കവിതയുടെ സങ്കല്പങ്ങളെ ജീവിതയാഥാർത്ഥ്യങ്ങൾ തകർത്തുകളയും. അതിനാൽ കാല്പനികർ ദുഃഖിതരുമായിരിക്കും. ഇതാണ് കാല്പനികവേദന, കവിതയിലുടനീളം ദുഃഖത്തിന്റെ സ്വരം നിറഞ്ഞു നില്ക്കും.
- ▶ ഏകാന്തതാബോധം - അടിസ്ഥാനപരമായി താൻ ഒറ്റയ്ക്കാണെന്ന ബോധം കവിതയിൽ നിലനില്ക്കും.
- ▶ ഗാനാത്മകത - ശുദ്ധസംഗീതത്തോളം അടുത്തുനില്ക്കുന്ന സംഗീതാത്മകത-പ്രണയം- ഭഗ്നമായ പ്രേമം - കാല്പനിക മനസിന്റെ അടിസ്ഥാനപ്രേരണയാണ്.
- ▶ പലായനസ്വഭാവം - തങ്ങളുടെ ആഗ്രഹങ്ങൾ സമൂഹത്തിൽ സഫലമാവില്ലെന്ന് കണ്ടാൽ, അവർ ഉൾവലിയും. ഭാവനയുടെ ലോകങ്ങളിൽ മുഴുകും. അതാണ് പലായനാത്മകത.
- ▶ ഗൃഹാതുരത - തന്റെ ജന്മഗൃഹം മറ്റേതോ ലോകമാണെന്ന ചിന്ത കാല്പനികർക്കുണ്ടാവും. അവിടേക്ക് മടങ്ങാനുള്ള വേദനകലർന്ന ആഗ്രഹം കവിതയിൽ കേൾക്കാം. ഇതാണ് ഗൃഹാതുരത.
- ▶ പ്രകൃതിയോടുള്ള പ്രണയം - പ്രകൃത്യുപാസകത്വം, പ്രകൃതിയിലേക്ക് മടങ്ങൽ എന്ന സങ്കല്പങ്ങൾ കാല്പനികതയുടെ പ്രത്യേകതയായിരുന്നു.

പാശ്ചാത്യകവികളായ വേഡ്സ്വർത്ത്, ബൈറൺ, കോൾറിഡ്ജ്, ഷെല്ലി, കീറ്റ്സ് എന്നിവരെപ്പോലെ സ്വന്തം അനുഭവലോകത്തിലൂടെ വായനക്കാരുടെ അനുഭൂതികളെ ആർദ്രമാക്കിയ കവിയാണ് ചങ്ങമ്പുഴ (1911-1948). ഇടപ്പള്ളിയും ചങ്ങമ്പുഴയും തങ്ങളുടെ കവിതകളിലൂടെ കാല്പനികതയുടേതായ ഒരു പുതിയ കാവ്യമാതൃക അവതരിപ്പിച്ചു. സാഹിത്യത്തിന് വലിയ സംഭാവനകൾ നല്കി. രണ്ടുപേരും അക്കാലത്തിൽ പൊലിഞ്ഞുപോയി. രാഘവൻപിള്ള ആത്മഹത്യയിലൂടെയും, ചങ്ങമ്പുഴ രോഗത്തിന് കീഴടങ്ങിയും മരിച്ചു. പ്രണയത്തെ പ്രമേയമാക്കിയ അവർ ദുഃഖത്തെ ആഘോഷമാക്കി, മരണത്തെ മധുരമാക്കി. 'സ്വരരാഗസൂയ' എന്ന സമാഹാരത്തിൽ വന്ന മനസിനിയുടെ രചനാകാലം 24-02-1947 ആണെന്ന് മനസിലാക്കാം. ഇടപ്പള്ളി രാഘവൻപിള്ള, പി. കുഞ്ഞിരാമൻ നായർ, ബാലാമണിയമ്മ, വൈലോപ്പിള്ളി ശ്രീധരമേനോൻ, തുടങ്ങിയവർ സമകാലികരായിരുന്നു.



Keywords

കാല്പനികകവിത - ഗാനാത്മകത - വാങ്മയചിത്രം - ആത്മരതി - കാല്പനികവേദന - ബിംബാത്മകത

2.4.1 Content

മലയാളത്തിലെ എക്കാലത്തെയും മികച്ച കാല്പനിക കവിയാണ് ചങ്ങമ്പുഴ കൃഷ്ണപിള്ള. ചങ്ങമ്പുഴയുടെ ജീവിതത്തിന്റെ അവസാനകാലത്ത് അദ്ദേഹം കഠിനമായ ക്ഷയരോഗവും വാതവും പിടിപെട്ട്, വേദനിച്ചുകൊണ്ട് കിടപ്പിലായിരുന്നു. അദ്ദേഹം സാമ്പത്തികമായും മാനസികമായും തകർന്നിരുന്നു. അപ്പോൾ സഹായിക്കാനും പരിചരിക്കാനും നിന്ന ഭാര്യയുടെ വിഷമതകൾ കവി കണ്ടു. വലിയൊരു കുറ്റബോധത്തിൽപ്പെട്ടു കവി, കിടക്കയിലിരുന്നു കൊണ്ട്, അവസാനമെഴുതിയ കവിതയാണ് മനസിനി. അതിനെക്കുറിച്ച് ചങ്ങമ്പുഴതന്നെ ഇപ്രകാരം കുറിച്ചു. “സുശീലയായ എന്റെ ഭാര്യയുടെ അതിരറ്റ സ്നേഹവും സഹനശക്തിയും എന്റെ മനോമണ്ഡലത്തിന്റെ ഓരോകോണിനെപ്പോലും ഇളക്കിമറിച്ചിട്ടുണ്ട്. എന്റെ ദീനശയ്യയിൽ അവളുടെ പരിചരണം എന്റെ ഹൃദയത്തെ എന്തെന്നില്ലാതെ മമിച്ചതിന്റെ ഫലമാണ് ഈ കവിത”.

വരികൾ

‘മഞ്ഞത്തെച്ചി പൂങ്കുലപോലെ.....
.....നിർവൃതി തൻ പൊൻകതിർപോലെ!’

അർത്ഥ വിശദീകരണം

മഞ്ജിമ വിടരും	=	മനോഹരമായ ഒരു പൂലർകാലേ
പ്രഭാതത്തിൽ		
നീയെന്നുനിൽ	=	നീ എന്റെ മുന്നിൽ നിന്നു
പൊൻകതിർ	=	സുവർണ്ണ പ്രകാശം പോലെ
നിർവൃതി	=	സുഖവും തൃപ്തിയും ആശ്വാസവുമുള്ള അവസ്ഥ

ആശയ വിശദീകരണം

മഞ്ഞത്തെച്ചിയുടെ പൂങ്കുലപോലെ, മനോഹരമായ ഒരു പ്രഭാതം. നിർവൃതിയുടെ സുവർണ്ണ പ്രകാശം പോലെ ലളിതേ, നീ എന്റെ മുന്നിൽ നിന്നു. ഉപമകളിലൂടെ, സാദൃശ്യകല്പനകളിലൂടെ,

പനകളിലൂടെ, പ്രേമാനുഭൂതിയുടെ അനുഭവം കവി പകർന്നു നൽകുന്നു.

വരികൾ

‘ദേവനികേത ഹിരണ്യമകുടം
.....സന്നോജജലമൊരു കൊടി പാറി’

അർത്ഥ വിശദീകരണം

ഹിരണ്യമകുടം	=	സ്വർണ്ണത്താഴികക്കുടം
മേവീദ്യുരേദ്യുതി	=	ദൂരെ ശോഭ പരത്തി വിതറി
സന്നോജജലം	=	ഉജ്ജ്വലമായ

ആശയ വിശദീകരണം

ദൂരെ, ദേവാലയത്തിലെ സ്വർണ്ണത്താഴികക്കുടം ശോഭ പരത്തി നില്ക്കുന്നത് കാണാം. ദേവാലയത്തിലെ, സ്വർണ്ണ കൊടിമരത്തിന്റെ മുകളിൽ വലുതും പലനിറമുള്ളതുമായ കൊടി പാറിക്കളിക്കുന്നു. വർണ്ണമേഘങ്ങൾ ആകാശത്തിൽ കാണപ്പെട്ടു.

വരികൾ

‘നീലാരണ്യ നിചോള
..... കളകളമിളകീ കാടുകളിൽ’

അർത്ഥ വിശദീകരണം

നീലാരണ്യം	=	നീലക്കാട്
നിചോളം	=	മുടുപടം
നിവേഷിതം	=	ചുറ്റപ്പെട്ട, മുടിയ
നീഹാരാർദ്രം	=	മഞ്ഞണിഞ്ഞ

ആശയ വിശദീകരണം

നീലക്കാടുകൾകൊണ്ട് മുടുപടമിട്ട, മഞ്ഞണിഞ്ഞ മഹാപർവതങ്ങൾ, അതിൽ, ശുദ്ധജലവുമായി ഒഴുകിവരുന്ന ജലകന്യകയായ നദി പ്രഭാതസൂര്യന്റെ കിരണങ്ങളോട് ശോഭിക്കുന്നു. പർവതത്തിലൂടെ ഒഴുകുന്ന നദി സൂര്യകിരണ



ങ്ങളേറ്റ് തിളങ്ങുന്നു. അതു കണ്ടാൽ സ്വർണക്കുതിരകൾകൊണ്ട് ജലകന്യക കണിവെയ്ക്കുകയാണ് എന്നു തോന്നും. അദ്യശ്യശരീരികളായ, സൗന്ദര്യമുള്ള വനദേവതകൾ കലയുടെ വീണ കമ്പികൾ മീട്ടും മട്ടിൽ, സംഗീതം ആലപിക്കും വിധം, കളകളെ ശബ്ദത്തോടെ കാടുകളിൽ ഇളകിക്കൊണ്ടിരുന്നു.

വരികൾ

‘മഞ്ഞല മാഞ്ഞിളവെയിലൊളിയിൽ
.....തത്തി ലസിച്ചു മമ മുന്നിൽ’

അർത്ഥ വിശദീകരണം

ഈറൻതുകിലിൽ = നനഞ്ഞ വസ്ത്രത്തിൽ
പൊന്നല = സ്വർണത്തിന്റെ ഇളക്കം
മിഥ്യാവലയിതം = മിഥ്യകൊണ്ടു വലയം ചെയ്യപ്പെട്ടു
സത്യോപമരൂപി = സത്യത്തോട് ഉപമിക്കാവുന്ന വിധമുള്ള

ആശയ വിശദീകരണം

മഞ്ഞ് മാറി. ഇളവെയിൽ വന്നു. ഇളം കാറ്റേറ്റ് കാടുകളിൽ ഇലകളിലൂടെ. സൂര്യകിരണങ്ങൾ ശോഭയോടെ, ഇലകളുടെ മർമര ശബ്ദത്തോടൊപ്പം ഒഴുകി. നനഞ്ഞ വസ്ത്രത്താൽ മറയ്ക്കപ്പെട്ടതും, സ്വർണത്തിന്റെ ശോഭനിറഞ്ഞതുമായിരുന്നു നിന്റെ ശരീരം, അത്, മിഥ്യകൊണ്ടു പൊതിഞ്ഞ സത്യമെന്നവിധം ഞാൻ കണ്ടു.

വരികൾ

‘ദേവദയാമയ മലയജഗകലം.....
.....ക്കാണായ്പ്പരിചൊടു കുറുനിരകൾ’

അർത്ഥ വിശദീകരണം

ദേവദയാമയം = ദേവന്മാരുടെ ദയകൊണ്ട്
മലയജഗകലം = പർവതത്തിൽ ജനിച്ച ചന്ദനത്തിന്റെ ശകലം

താവിയ = പൂശിയ
കുളിർ = കുളിർമ്മയുള്ള
നിടിലത്തിൽ = നെറ്റിയിൽ

ആശയ വിശദീകരണം

ദേവന്മാരുടെ ദയകൊണ്ട് പർവതത്തിൽ ജനിച്ച ചന്ദനം. ആ ചന്ദനം അല്പം പൂശിയ അവളുടെ കുളിർനെറ്റിയിൽ കാർവണ്ടുകളുടെ നിരപോലെ ചുരുൾമുടികൾ കണ്ടു.

വരികൾ

‘സത്യാഗ്രഹശ്രീ ചെന്താമര മലർ.....
..... ചന്ദ്രിക പെയ്തു നിർവദനം’

അർത്ഥ വിശദീകരണം

ചെന്താമരമലർ = ചുവന്ന താമര
ഉല്പലം = കരിംകുവളം

ആശയ വിശദീകരണം

പൂഞ്ചിരിച്ച് വിടരുന്ന ചുവന്ന താമരയിൽ എന്ന പോലെ, മനോഹരവും ഇളക്കുന്നതുമായ താമരദളങ്ങൾ പോലെയായിരുന്നു അവളുടെ കണ്ണുകൾ. അവളുടെ മുഖം, നിലാവു പരത്തുന്ന ചന്ദ്രനെപ്പോലെ കാണപ്പെട്ടു.

വരികൾ

‘ഒറ്റപ്പത്തിയൊടായിരമുടലുകൾ.....
.....അലർ ചൂടിയ നിൻ ചികുരഭരം!’

അർത്ഥ വിശദീകരണം

ചന്ദനലത = ചന്ദന വളളിപോലെ
ചികുരഭരം = മുടിക്കെട്ട്

ആശയ വിശദീകരണം

ഒറ്റപ്പത്തിയോടു കൂടി, ചുറ്റിപ്പിണഞ്ഞ ആയിരം ശരീരങ്ങളുമുള്ള ഒരു മണിനാഗം ചന്ദനമരത്തിൽ തലകീഴായി കിടക്കുന്നപോലെ, ചെറിയൊരു പനിനീർപ്പൂവ് ചൂടിയതായിരുന്നു അവ



ളുടെ നീണ്ട, ഇടതൂർന്ന തലമുടി. തലമുടിയുടെ താഴെയറ്റം ചെറുതായി കെട്ടിവെച്ചിരിക്കുന്നു. അതിൽ ചെറിയൊരു പനിനീർപ്പൂവ് ചൂടിയിരിക്കുന്നു.

പ്രതീകഭാഷ - നീണ്ട, ഇടതൂർന്ന തലമുടി. തലമുടിയുടെ താഴെയറ്റം ചെറുതായി കെട്ടിവെച്ചിരിക്കുന്നു. അതിൽ ചെറിയൊരു പനിനീർപ്പൂവ് ചൂടിയിരിക്കുന്നു. എന്നതിനുപകരമായി, ഒറ്റപ്പത്തിയും, ചുറ്റിപ്പിണഞ്ഞ ആയിരം ഉടലുകളുള്ള ഒരു സർപ്പം ചന്ദനമരത്തിൽ തലകീഴായി കിടക്കുന്നപോലെ എന്ന ഉപമ പ്രയോഗിച്ചിരിക്കുന്നു. ചെറിയൊരു പനിനീർപ്പൂവ് ചൂടിയതായിരുന്നു അവളുടെ ഭാരമുള്ള തലമുടി. ചന്ദനമരം എന്ന കല്പന ഭാര്യയുടെ ശരീരത്തെക്കുറിക്കുന്നു. തലമുടിയുടെ കെട്ടിയ താഴെയറ്റം സർപ്പശിരസ്സായും, തലകീഴായി കിടക്കുന്ന ചുറ്റിപ്പിണഞ്ഞ ആയിരം ഉടലുകൾ, നീണ്ട, ഇടതൂർന്ന തലമുടിയായും സങ്കല്പിച്ചിരിക്കുന്നു.

വരികൾ

‘ഗാനംപോൽ, ഗുണകാവ്യം പോൽ.....
.....ചോരതുള്ളുമ്പിയ മമ ഹൃത്തിൽ’

അർത്ഥ വിശദീകരണം

തൃഷ്ണിതൃടിക്കും = സന്തോഷം നിറഞ്ഞ
മമ ഹൃത്തിൽ = എന്റെ ഹൃത്തിൽ

ആശയ വിശദീകരണം

ഒരു ഗാനം പോലെ, ഗുണകരമായ കാവ്യം പോലെ, സഖി നിന്നെ ഞാനോർത്തു. എന്റെ സന്തോഷം നിറഞ്ഞ ഹൃദയത്തിൽ ഒരു ചെറിയ കവിത വിടർന്നു. ചോരതുള്ളുമ്പുന്ന എന്റെ ഹൃദയത്തിൽ ചുവന്ന അനുരാഗപൂർണ്ണമായ ഒരു ചെറിയ കവിത നിന്നെക്കുറിച്ചുള്ള ഓർമ്മയിൽ വിടർന്നു.

വരികൾ

‘മലരൊളി തിരളും.....
.....എന്നെ മറന്നു ഞാൻ’

അർത്ഥവിശദീകരണം

മലരൊളിതിരളും = പൂക്കളുടെ
ശോഭനിറഞ്ഞ
മധുചന്ദ്രികയിൽ = തേൻനിലാവിൽ
മഴവിൽക്കൊടി = മഴവില്ലിന്റെ മുന്നമുക്കി.
യുടെ മുന്നമുക്കി

ആശയ വിശദീകരണം

പൂക്കളുടെ ശോഭനിറഞ്ഞ തേൻനിലാവിൽ, മഴവില്ലിന്റെ മുന്നമുക്കി, ആ ദിവ്യസൗന്ദര്യത്തെ കവിതയാക്കി എഴുതാൻ കവി പ്രയാസപ്പെട്ടു. മഴവിൽക്കൊടിയുടെ മുന്ന നിലാവിൽമുക്കി സ്വയം മറന്ന് കവി പ്രണയിനിയുടെ ദിവ്യസൗന്ദര്യത്തെക്കുറിച്ച് കവിത എഴുതുന്നു. കവി തന്നെത്തന്നെ മറന്നു.

വരികൾ

‘മധുരസ്വപ്നശതാവലി ...
.....വിദ്യുമേഖല പുകീ ഞാൻ’

അർത്ഥ വിശദീകരണം

അദ്വൈതാമല = രണ്ടല്ലാത്തതും,
നിർമ്മലമായതും
(ഏകമായ)
ഭാവസ്ഥിതി = ഭാവത്താൽ
തുടിക്കുന്നത്
വിദ്യുമേഖല = പ്രകാശപൂരിതമായ
കാവ്യമേഖല

ആശയ വിശദീകരണം

നൂറുകണക്കിന് സുന്ദരസ്വപ്നങ്ങൾ പൂത്തുനീല്ക്കുന്ന ഒരു മായാലോകത്ത് ഞാൻ എത്തിച്ചേർന്നു. ഏകമായതും നിർമ്മലവുമായ ഒരു ഭാവത്താൽ സ്ഥിതിക്കപ്പെട്ട ഒരു മിന്നൽപ്പിണരിന്റെ തീവ്രഭാവം നിറഞ്ഞ കാവ്യമേഖലയിലേക്ക് ഞാൻ എത്തി. സർഗാത്മക സൃഷ്ടിയുടെ വിദ്യുത് മേഖലയിൽ കവി എത്തിച്ചേർന്നു.



വരികൾ

‘രംഗം മാറി കാലം പോയി.....
.....കോലം കെട്ടിയ മട്ടായി’

അർത്ഥ വിശദീകരണം

ഭംഗം വന്നു = ഭാഗ്യം നഷ്ടപ്പെട്ടു
ഭാഗ്യത്തിൽ
കൊടിയ വസൂരിയി = കടുത്ത
ലുഗ്രവിരുപത വസൂരിയാൽ
വിരുപമായ ശരീരം

ആശയ വിശദീകരണം

ആ സംഭവങ്ങൾ കഴിഞ്ഞു. കാലം കുറേ കടന്നുപോയി. ഭാഗ്യം നഷ്ടപ്പെട്ടു. അവളുടെ ശരീരം കടുത്ത വസൂരി വന്ന് വിരുപമായി. ശാലീന സുന്ദരിയായിരുന്ന അവൾ ഒരു കോലം കെട്ട മട്ടായി

വരികൾ

‘മുകിലൊളിമാഞ്ഞു
.....കാതുകൾ പോയി കേൾക്കാനും’

അർത്ഥ വിശദീകരണം

മുകിലൊളി = മേഘഭംഗി
മുഖമതി വികൃതന = മുഖം വസൂരിക്കല
കലാമൃതമായ കളാൽ വളരെ വികൃതമായി
മുഖമതി മുഖമാകുന്ന ചന്ദ്രൻ

ആശയ വിശദീകരണം

നിന്റെ സൗന്ദര്യം നശിച്ചു. മുടിയിഴകൾ കൊഴിഞ്ഞു. മുഖം വസൂരിക്കലകളാൽ വികൃതമായി. ശരീരം ഇരുണ്ടു. ഭംഗി പോയി. അവളുടെ ശരീരം ഒരു തൊണ്ടു പോലായി. കണ്ണിന്റെ കാഴ്ച നഷ്ടപ്പെട്ടു. കേഴ്വിശക്തിയും നഷ്ടപ്പെട്ടു.

വരികൾ

‘നവനീതത്തിനു
.....കടുതലരാകിന വടുനിരകൾ’

അർത്ഥ വിശദീകരണം

നവനീതം = പുതുവെണ്ണ
കഠിനം ചീന്തിയെ = അടിമുടി എല്ലാം ചീ
റിഞ്ഞാടിമുടി നീയെറിഞ്ഞു
കടുതലരാകിന = കടുത്ത, കറുത്ത
വടുനിരകൾ = അടയാളങ്ങൾ

ആശയ വിശദീകരണം

പുതുവെണ്ണയ്ക്ക് നാണം തോന്നുന്നത്ര മൃദുലമായിരുന്നു അവളുടെ ശരീരം. ആ മൃദുലതയെല്ലാം കടുത്ത, കറുത്ത അടയാളങ്ങൾ ചീന്തിയെറിഞ്ഞു.

വരികൾ

‘ജാതകദോഷം!വന്നെന്തിനെൻ.....
.....പദവികൾ വാഴ്ത്തി നടുങ്ങി ഞാൻ’

ആശയ വിശദീകരണം

നിന്റെ ജാതകദോഷമായിരിക്കാം എന്റെ ഭാര്യയായി നീ വരാൻ കാരണം. പല സുന്ദരികളും എന്റെ ജീവിതത്തിൽ വന്നു. അവർക്കെല്ലാം എന്റെ പണം മാത്രം മതിയായിരുന്നു. എന്റെ പദവികൾ വാഴ്ത്തിക്കൊണ്ട് പല സുന്ദരികളും എന്നോടൊത്തുകൂടി. അവയെല്ലാം കേട്ട് ഞാൻ നടുങ്ങി.

വരികൾ

‘കിന്നരകന്യക പോലെ.....
.....പൊന്നോടക്കുഴലാണല്ലോ’

അർത്ഥ വിശദീകരണം

കിന്നരകന്യക = ദേവഗണത്തിലെ
ഗായിക

ആശയ വിശദീകരണം

ഒരു കിന്നരകന്യകയെപ്പോലെ ചിരിച്ചുകൊണ്ട് എന്റെ മുന്നിലെത്തിയ നീ മാത്രം പറഞ്ഞത്: ‘എനിക്ക് അങ്ങയുടെ ഓടക്കുഴൽ മാ

ത്രം മതി. അത് എനിക്ക് പൊന്നോടക്കുഴലാണ് എന്നാണ്. എന്റെ പുല്ലാങ്കുഴൽ നിനക്ക് ഒരു പൊന്നോടക്കുഴലാണ്.

വരികൾ

‘പുളകമണിഞ്ഞിട്ടുടനടി
.....മനവനല്ലോ, മമ നാഥേ!’

അർത്ഥ വിശദീകരണം

യുവ നൂപനായ് = യുവരാജാവായി
മമ നാഥേ = എന്റെ പ്രിയേ

ആശയ വിശദീകരണം

എന്റെ പ്രിയേ, അതുകേട്ട് ഞാൻ പുളകിതനായി. ഞാനൊരു യുവരാജാവായി. ഒരു പുതിയ ലോകം എന്റെ മുന്നിലെത്തി. ഞാനിന്ന് ആ നാടുഭരിക്കുന്ന രാജാവാണ്ല്ലോ.

വരികൾ

‘നീയോ നിഹതേ, നീയോ?
.....ഭംഗിയിണങ്ങിയ പുഞ്ചിരികൾ’

അർത്ഥ വിശദീകരണം

നിഹത = നിശ്ശേഷം തകർന്നവൾ

ആശയ വിശദീകരണം

നിന്റെ അവസ്ഥയോർത്ത് എന്നും എന്റെ ഹൃദയം നീറുന്നു. നിനക്ക് കണ്ണുകളില്ല. കേൾക്കാനും കഴിയില്ല. എങ്കിലും ഞാൻ തിണ്ണയിലേക്ക് കാലുകുത്തുമ്പോൾ, നിന്റെ ചുണ്ടിൽ ഭംഗിയുള്ള പുഞ്ചിരികൾ വിരിയുന്നത് എങ്ങനെയാണ്?

വരികൾ

‘അന്ധതകൊണ്ടും ഭവനം
.....
തപ്പുന്നോ പിന്നിരുളിതിൽ ഞാൻ’

ആശയ വിശദീകരണം

കാണാൻ കഴിയില്ലെങ്കിലും, ജീവിതം ഇരുട്ടിലാണെങ്കിലും വീടിനെ സേവനത്തിന്റെ പൊൻതരികൾ കൊണ്ട് നീ മനോഹരമാക്കുന്നു. നീ പകരുന്ന ആ വെളിച്ചം കാണാതെ ഞാൻ ഇരുട്ടിൽ തപ്പുകയായിരുന്നു.

വരികൾ

‘ദുർവാസനകളിടയ്ക്കിടെയെത്തി
.....ടൊടുവിൽ-ശക്തി തരുന്നു നീ’

ആശയ വിശദീകരണം

ഇടയ്ക്കിടെ ചില ദുർവാസനകൾ- ദുഃശീലങ്ങൾ എന്നിലേക്ക് കടന്നുവരും, അത് എത്ര കരുത്തെടുത്താലും നീ തരുന്ന ശക്തികൊണ്ട് ടൊടുവിൽ അവയെല്ലാം പരാജയപ്പെടുന്നു.

വരികൾ

‘പ്രതിഷേധസ്വരമറിയാതെ.....
.....ചിന്ത വരട്ടിയ വീർപ്പലകൾ?’

അർത്ഥ വിശദീകരണം

പ്രതിഷേധസ്വരമ = ഒരിക്കലും പ്രതിഷേധ
റിയാതെഴുമാം സ്വരം ഉയർത്താത്ത
പ്രതിമഗുണാർദ്ര = അതുല്യഗുണവും
മനസിനി ആർദ്ര മനസ്സുള്ളവൾ

ആശയ വിശദീകരണം

എന്റെ വഴിവിട്ട ജീവിതം കണ്ട് ഒരിക്കലും പ്രതിഷേധസ്വരം ഉയർത്താത്ത അതുല്യഗുണവും ആർദ്ര മനസ്സുള്ളവളാണ് നീ. എങ്കിലും നിന്റെ ഹൃദയത്തിൽ എന്തോ ദുഃഖമുണ്ടെന്ന് ഞാനറിയുന്നു. ഭാവങ്ങൾ പ്രകടിപ്പിക്കാൻ കഴിയാത്ത നിന്റെ മുഖത്തെ ചുളിവുകളിൽ ചിലപ്പോൾ വേദനിപ്പിക്കുന്ന നെടുവീർപ്പുകൾ ഉണ്ടാകാറില്ലേ?



വരികൾ

‘നിൻ കവിളമലേ, നനയുന്നീ...

.....

പിടികിട്ടാത്തൊരു വേദനയിൽ’

അർത്ഥ വിശദീകരണം

കണ് = അമ്പ്
പൈങ്കിളി = പക്ഷി
കാതരമായി = പിടയുന്ന പോലെ

ആശയ വിശദീകരണം

പരിശുദ്ധയായവളേ, ഒറ്റപ്പെടലിന്റെ വേളകളിൽ നിന്റെ കവിളുകൾ നനയാറില്ലേ? നിന്റെ ഇപ്പോഴത്തെ അവസ്ഥകളോർത്ത് നീ കരയാറില്ലേ? ഇടവപ്പാതിക്കാലം. പേമഴയും കൊടുങ്കാറ്റുമുള്ള രാത്രി. നിലാവുള്ള രാത്രിയിലെ നനുപ്പോലെ, ശാലിനിയായ നീ ശാന്തമായി ഉറങ്ങുന്നു. അപ്പോൾ, അകലെ നമുക്കറിയാത്ത സമുദ്രത്തിന് അകത്തുള്ള ഗുഹകളിൽനിന്ന് മനസിന്റെ അബോധതലങ്ങളിൽ നിന്ന് ഒരു ശബ്ദം വർധിച്ച് വർധിച്ച് വരുന്നപോലെ എന്തോ ഒന്ന് സിരകളെ വിറപ്പിക്കുന്നു. കാട്ടാളന്റെ അമ്പേറ്റ പക്ഷി മരണ വേദനയാൽ പിടയുന്നപോലെ, നിന്റെ മുറിവേറ്റ മനസ് എന്തെന്നറിയാത്തൊരു വേദനയാൽ പിടയാറില്ലേ?

വരികൾ

‘വർണം, നിഴലു, വെളിച്ചം,

.....മെല്ലാ, മിരുളാണിരുകൾ മാത്രം.’

അർത്ഥ വിശദീകരണം

തൈജസകീടം = മിന്നാമിനുങ്ങ്

ആശയ വിശദീകരണം

ഇന്ന് നിന്റെ ലോകത്ത് നിറമില്ല. നിഴലില്ല. വെളിച്ചവും, നാദവും ഇല്ല. നിന്റെ ജീവിതം ഒരു ഇരുണ്ട പാതാളമായിരിക്കുന്നു. ഒരു മിന്നാമിനുങ്ങിന്റെ വെളിച്ചം പോലും ആ ലോകത്തിലില്ല.

വരികൾ

‘മമതയിലങ്ങനെ നിന്നരികേ.....

.....മെല്ലാ, ഞ്ഞൊരു ഹതഭാഗ്യം’

ആശയ വിശദീകരണം

സ്നേഹത്തോടെ, ഞാൻ നിന്റെ അരികിൽ വന്നുനില്ക്കുന്ന സമയം മാത്രം. നീലനിലാവിൽ, വനത്തിൽ നിഴലുകൾ ആടിക്കളിക്കുന്നപോലെ ആ കുറഞ്ഞ സമയം മാത്രം നിന്റെ മനസിൽ ചില നിഴലനക്കങ്ങൾ ഞാൻ കാണുന്നു. ബാക്കി സമയം മുഴുവനും, കഷ്ടം, നീ, എന്തൊരു ഭാഗ്യമില്ലാത്തവളാണ്.

വരികൾ

‘നിൻകഥയോർത്തോർത്തെൻ

.....മുരളീ മുദുരവമൊഴുകട്ടേ’

ആശയ വിശദീകരണം

നിന്റെ ജീവിതത്തെക്കുറിച്ചോർത്ത് എന്റെ മനസുരുകുന്നു. അതൊരു സങ്കല്പമായി വിലയം പ്രാപിക്കുന്നു, അലിയുന്നു. മനസിൽ ഏതോതരം സന്തോഷമായ് ആ ദുഃഖം മാറുന്നു. വേദന, ലഹരിപിടിപ്പിക്കുന്ന വേദന, ആ വേദനയിൽ ഞാൻ മുഴുകട്ടേ. ആ വേദന കവിതയായൊഴുകട്ടേ.

കാവ്യാവലോകനം

മനസിനിയിലെ കഥാപാത്രങ്ങൾ കവിയും ഭാര്യയും ആണെന്നു കണക്കാക്കുന്നു. രണ്ടു കാലങ്ങളിലെ രണ്ടു സന്ദർഭങ്ങളെയാണ് കവി മനസിനിയിൽ അവതരിപ്പിക്കുന്നത്. ഒന്ന് സന്തോഷത്തിന്റെയും മറ്റൊന്ന് സങ്കടത്തിന്റെയും. അവയെ കവിതയിൽ വിദഗ്ധമായി ഇഴചേർത്തിരിക്കുന്നു. കവിയുടെ ദാമ്പത്യജീവിതമാണ് പ്രമേയം. വ്യക്ത്യനുഭവങ്ങളെ അവതരിപ്പിക്കുമ്പോഴും ഭാവനകൊണ്ട് യാഥാർത്ഥ്യത്തെ മറികടന്നിരിക്കുന്നു. സന്ദർഭത്തിനിണങ്ങുന്ന വിരുദ്ധവികാരങ്ങളും കവിയുടെ കുറ്റബോധവും സഹതാപവും കവിതയിൽ സമന്വയിക്കുന്നു. കാ

ലങ്ങൾ കഴിഞ്ഞു. ഭാര്യയ്ക്ക് കടുത്ത രോഗബാധയുണ്ടായി. കാഴ്ചയും കേഴ്ചയും നഷ്ടപ്പെട്ട്, വിരുപമായ ശരീരത്തോടെ ഒരു മരവിച്ച ജീവിതം അവൾ നയിക്കുന്നതായി കവി സങ്കല്പിക്കുന്നു. കവി ജീവിതത്തിൽ മിക്കപ്പോഴും ഭാര്യയെ അവഗണിച്ചിരുന്നു. അന്യസ്ത്രീകളുമായി ജീവിതസുഖങ്ങൾ പങ്കുവെച്ചിരുന്നു. ആ സുഖലോലുപതയിൽ പണമെല്ലാം അന്യസ്ത്രീകൾ കൊണ്ടുപോയി.

കൂടെ നിന്നവരെല്ലാം ചങ്ങമ്പുഴ രോഗിയായപ്പോൾ അദ്ദേഹത്തെ അവഗണിച്ചു. ആശുപത്രിക്കിടക്കയിൽ കൊടിയ യാതനയും വേദനയും സഹിച്ച് കവി കിടന്നു. അപ്പോൾ പരിചരിക്കാൻ ഭാര്യ മാത്രമായി. ആരും തിരിഞ്ഞുനോക്കിയില്ല. തന്റെ സമൃദ്ധിയുടെ കാലത്ത്, താൻ അവഗണിച്ച ഭാര്യ, എല്ലാവരും ഉപേക്ഷിച്ചുപോയ

പ്രതിസന്ധിഘട്ടത്തിൽ, യാതൊരു പരിഭവവും കൂടാതെ പരിചരിച്ചിരുന്നത് കവിയിൽ വലിയ കുറ്റബോധമുണ്ടാക്കി. അവളോടുള്ള തന്റെ ചെയ്തികളോർത്ത് അവൾ കരഞ്ഞിട്ടുണ്ടാവാമെന്ന് കവി കരുതുന്നു. വേദനയുടെ മുർദ്ധന്യത്തിൽ നിന്നുകൊണ്ട്, സന്തോഷത്തിന്റേതും സന്താപത്തിന്റേതുമായ ജീവിതത്തിന്റെ രണ്ട് വ്യത്യസ്ത സന്ദർഭങ്ങളെ ചങ്ങമ്പുഴ അവതരിപ്പിക്കുന്നു. ദാമ്പത്യത്തിന്റെ ആരംഭവും അവസാനവും മനസ്സിലാക്കുന്ന ഈ കവിതയിൽ വിരുദ്ധശക്തികളായി നിലകൊള്ളുന്നു. മലയാളത്തിലെ ഏറ്റവും ശ്രദ്ധേയമായി കാല്പനിക കവിതയാണ് മനസ്സിലാക്കുന്നത്. കാല്പനികതയുടെ എല്ലാ സവിശേഷതകളും ഉൾക്കൊള്ളുന്ന ചങ്ങമ്പുഴയുടെ ഈ കവിത നിർവ്വതിതൻ പൊൻ കതിർപോലെ മലയാളിയുടെ മനസ്സിൽ എന്തെന്നും നിലനിൽക്കുന്നു.

Recap

- ▶ മലയാളത്തിൽ ഏറ്റവും മികച്ച കാല്പനിക കവിത-മനസ്സിലാക്കുന്നത്.
- ▶ പാശ്ചാത്യ കാല്പനികതയിൽനിന്ന് വ്യത്യസ്തമായ ഒരു പശ്ചാത്തലമാണ് നമ്മുടെ കാല്പനികപ്രസ്ഥാനത്തിന് ഉള്ളത്
- ▶ മലയാളത്തിലെ എക്കാലത്തെയും മികച്ച കാല്പനിക കവിയാണ് ചങ്ങമ്പുഴ കൃഷ്ണപിള്ള
- ▶ തന്റെ ദീനശയ്യയിൽ ഭാര്യയുടെ പരിചരണം തന്റെ ഹൃദയത്തെ എന്തെന്നില്ലാതെ മമിച്ചതിന്റെ ഫലമാണ് ഈ കവിത എന്ന് ചങ്ങമ്പുഴ കൃഷ്ണപിള്ള പറയുന്നു
- ▶ ഒരു പ്രഭാതത്തിലായിരുന്നു കവി തന്റെ ഭാര്യയായിത്തീർന്ന യുവതിയെ ആദ്യം കണ്ടത്
- ▶ ആ സൗന്ദര്യത്തെക്കുറിച്ച് കവിതയെഴുതാൻ കവി പ്രയാസപ്പെട്ടു
- ▶ കാലം കൂറേ കടന്നുപോയി. ഭാഗ്യം നഷ്ടപ്പെട്ടു. വസൂരിവന്ന് ഭാര്യയുടെ ശരീരമാകെ വിരുപമായി
- ▶ പല സുന്ദരികളും കവിയുടെ ജീവിതത്തിൽ വന്നു
- ▶ ഭാര്യയുടെ ഇപ്പോഴത്തെ അവസ്ഥയോർത്ത് കവി നീറി
- ▶ ഇപ്പോഴും ചില ദുഃശീലങ്ങളുടെ പ്രേരണവരും. എങ്കിലും അവൾ തരുന്ന ശക്തി കൊണ്ട് അതെല്ലാം ഉപേക്ഷിക്കും
- ▶ അവളുടെ കിടക്കയ്ക്കരികിൽ വന്നു നില്ക്കും. ആ അല്പസമയം അവളിൽ ചില അനക്കങ്ങൾ കാണാറുണ്ട്. അതോർത്ത് കവിയുടെ മനസ്സുരുക്കുന്നു
- ▶ ലഹരിപിടിപ്പിക്കുന്ന ഒരു തരം വേദന കവി അറിയുന്നു
- ▶ കാവ്യരചനയിൽ കവി വിവരിക്കാൻ കഴിയാത്ത ഒരു വിദ്യുത്മേഖലയിൽ എത്തിച്ചേരുന്നു(മായാലോകത്ത്)



Objective Type Question

1. നിർവൃതി തൻ പൊൻകതിർപോലെ. കവിയുടെ മുന്നിൽ നിന്നത് ആരായിരുന്നു?
2. മഞ്ഞണിഞ്ഞ മഹാപർവതങ്ങൾ മുടുപടമിട്ടിരിക്കുന്നത് എന്തുപയോഗിച്ചാണ്?
3. മധുരസ്വപ്നശതാവലി പൂഞ്ഞാരു മായാലോകത്തെത്തി ഞാൻ - ആരാൻ മായാലോകത്ത് എത്തിയത്? എപ്പോൾ?
4. പല പല കമനികൾ വന്നു, വന്നവർ പദവികൾ വാഴ്ത്തി നടുങ്ങി ഞാൻ. എവിടേക്കാണ് കമനികൾ വന്നത്?
5. ഞാനൊരു പുതൂലോകത്തിലെ യുവനുപനായ് ആര്?
6. ചുണ്ടിൽ ഭംഗിയിണങ്ങിയ പുഞ്ചിരികളുമായി കവിയെ തിണ്ണയിൽ കാത്തുനില്ക്കുന്നത് ആരാൻ?
7. തപ്പുന്നോ പിന്നിരുളിയിൽ ഞാൻ - ആരാൻ ഇരുളിൽ തപ്പിക്കൊണ്ടിരുന്നത്? എന്തുകൊണ്ടാണ് ഇരുളിൽ തപ്പിയത്?
8. ഇടയ്ക്കിടെയെത്തുന്ന ദുർവാസനകൾ എത്ര കരുത്തെടുത്താലും പരാജയപ്പെടുന്നത് എന്തുകൊണ്ട്?
9. പിന്നീടെല്ലാമല്ലാ, എന്തൊരു ഹതഭാഗ്യം! - ആരെക്കുറിച്ചാണ് സൂചന?
10. ആരുടെ കഥയോർത്താണ് കവിയുടെ കരളുരുകിയത്?



Answers to Objective Type Questions

1. കവിയുടെ ഭാര്യയായിത്തീർന്ന യുവതി
2. നീലക്കാടുകൾകൊണ്ടാണ്
3. കവി. പ്രിയതമയെക്കുറിച്ച് കവിതയെഴുതാൻ തുടങ്ങിയപ്പോൾ
4. കവിയുടെ ജീവിതത്തിലേക്ക്
5. കവി
6. കവിയുടെ ഭാര്യ
7. കവി. ഭാര്യ പകരുന്ന വെളിച്ചം കാണാതിരുന്നതുകൊണ്ട്
8. കവിയുടെ ഭാര്യ നല്കുന്ന ശക്തികൊണ്ട്
9. കവിയുടെ ഭാര്യയെക്കുറിച്ച്
10. കവിയുടെ ഭാര്യയുടെ, (പ്രണയിനിയുടെ)



Assignments

1. ചങ്ങമ്പുഴക്കവിതകളുടെ പ്രധാന സവിശേഷതകൾ മനസ്സനി എന്ന കവിതയെ മുൻനിർത്തി വിലയിരുത്തുക
2. കാല്പനിക ചങ്ങമ്പുഴയുടെ മനസ്സിനി എന്ന കവിതയിൽ എത്രത്തോളം പ്രകടമാണ് -ചർച്ച ചെയ്യുക.
3. മനസ്സിനി എന്ന കവിത ചങ്ങമ്പുഴയുടെ ജീവിതത്തിലെ രണ്ടു കാലങ്ങളെയാണ് അടയാളപ്പെടുത്തുന്നത് വിശദീകരിക്കുക.



Reference

1. എം.കെ. സാനു, ചങ്ങമ്പുഴ നക്ഷത്രങ്ങളുടെ പ്രേമഭാജനം, എൻ.ബി.എസ്., കോട്ടയം.
2. പ്രൊഫ. ജോസഫ് മുണ്ടശ്ശേരി, മാറ്റൊലി, കറന്റ് ബുക്സ്, തൃശ്ശൂർ.
3. ഡോ. എം. ലീലാവതി, മലയാള കവിതാ സാഹിത്യചരിത്രം, കേരളസാഹിത്യ അക്കാദമി, തൃശ്ശൂർ.
4. ഡോ. എം. ലീലാവതി, വർണ്ണരാജി, എൻ.ബി.എസ്., കോട്ടയം.
5. ഡി. ബഞ്ചമിൻ, കാല്പനികത മലയാള കവിതയിൽ, കേരള ഭാഷാ ഇൻസ്റ്റിറ്റ്യൂട്ട്, തിരുവനന്തപുരം.
6. നെല്ലിക്കൽ മുരളീധരൻ, കവിതയിലെ പുതുവഴികൾ, എൻ.ബി.എസ്., കോട്ടയം.



യൂണിറ്റ് 3

സൂര്യകാന്തി

ജി. ശങ്കരക്കുറുപ്പ്

Learning Outcomes

- ▶ ജി. ശങ്കരക്കുറുപ്പിന്റെ കാവ്യജീവിതത്തെ പരിചയപ്പെടുന്നു
- ▶ 'സൂര്യകാന്തി' എന്ന കവിതയുടെ രൂപപരവും ഭാവപരവുമായ സവിശേഷതകൾ മനസിലാക്കുന്നു
- ▶ കാൽപനിക കവിതകളുടെ സവിശേഷതകൾ മനസിലാക്കുന്നു
- ▶ മലയാള കവിതാസാഹിത്യത്തിൽ ജി. ശങ്കരക്കുറുപ്പിന്റെ ഇടം കണ്ടെത്തുന്നു
- ▶ സിംബോളിസം, മിസ്റ്റിസിസം എന്നീ സങ്കേതങ്ങളെ പരിചയപ്പെടുന്നു

Prerequisites

'ഒരു ഹ്യൂമനിസ്റ്റ് കവി' എന്ന് കേസരി ബാലകൃഷ്ണപിള്ള (നിമിഷത്തിന്റെ അവതാരിക)യും 'മഹാനായ ദാർശനിക കവി' എന്ന് പ്രൊഫ. എം. ലീലാവതി (വർണ്ണരാജി)യും വിശേഷിപ്പിച്ച കവിയാണ് ജി. ശങ്കരക്കുറുപ്പ് (1901 - 1978). ജി.യുടെ സാഹിത്യജീവിതം ആരംഭിക്കുന്നത് ആധുനിക കവിത്രയത്തിന്റെ സുവർണകാലത്താണ്. സമകാലികരായ എല്ലാ കവികളെയും കടന്ന് ബഹുദൂരം മുന്നിലേക്കുപോകാൻ ജി.യ്ക്ക് കഴിഞ്ഞു. ആധുനിക കവിത്രയത്തിന്റെ കവിതകൾ സ്വാധീനിച്ച ഒരു ഭൂതകാലം തനിയ്ക്കുണ്ടെന്ന് ജി. പറഞ്ഞിട്ടുണ്ട്. കാല്പനികതയും റിയലിസവും മാർക്സിസ്റ്റ് സാഹിത്യചിന്തകളും മലയാളത്തിൽ നിലനിന്ന കാലത്താണ് ജി. യുടെ രചനകൾ പിറവിക്കൊണ്ടത്. മിസ്റ്റിക് കവി, സിംബോളിക് കവി, പ്രകൃതി ഗായകൻ, തുടങ്ങിയ ശീർഷകങ്ങളിൽ പലരും ജി.യെ വിലയിരുത്തിയിട്ടുണ്ട്. പ്രകൃതിയും പ്രണയവും ഒത്തുചേർന്നലിഞ്ഞ അനുഭൂതിയായിരുന്നു അദ്ദേഹത്തിന്റെ ആദ്യകാല കവിതകളുടെ ഒരു സവിശേഷത. പില്ക്കാലത്ത് ദേശാഭിമാനം തുളുമ്പുന്ന രചനകളിലേക്ക് ജി. നടന്നു തുടങ്ങി. സാഹിത്യകൗതുകം രണ്ടാം ഭാഗം മുതൽ കാല്പനികത പ്രവണ അദ്ദേഹത്തിന്റെ കവിതകളിൽ രൂപപ്പെടുന്നുണ്ട്. വള്ളത്തോളും ഉള്ളൂരും ജി.യെ ആദ്യ കാലത്ത് സ്വാധീനിച്ച പ്രധാന കവികൾ.

ആധുനിക കവിത്രയത്തിനുശേഷം ദേശീയതലത്തിൽ ശിരസ്സുയർത്തിനിന്ന പ്രധാന കവിയാണ് ജി. കാലത്തിനൊപ്പം വളർന്ന്, വിശ്വസാഹോദര്യത്തോടുചേർന്നുനിന്ന കവിയാ യിരുന്നു അദ്ദേഹം. ജ്യോതിർമുഖമായ ഒരു പ്രയത്ന ചരിത്രമാണ് ജി.യുടെ കാവ്യജീവിത മെന്ന് എം. ലീലാവതി വിലയിരുത്തി. സംസ്കൃതവിദ്യാഭ്യാസവും നിയോക്ലാസിക്കാ വ്യ

ശിക്ഷണവുമായിരുന്നു ജി.യ്ക്കുണ്ടായിരുന്നത്. പാണ്ഡിത്യപ്രധാനവും സങ്കേതബദ്ധവുമായ മുകതകങ്ങളുമായാണ് അദ്ദേഹം കവിതാരംഗത്തേക്ക് കടന്നുവന്നത്. ഈശ്വരസ്തോത്ര മാതൃകയിലെഴുതിയ സങ്കേതബദ്ധമായ കവിതകളിലായിരുന്നു തുടക്കം. ഇംഗ്ലീഷ് സാഹിത്യപരിചയം ജി.യുടെ രചനാരീതികളെ സ്വാധീനിക്കുകയുണ്ടായി. പാശ്ചാത്യകവികളിൽ ഷെല്ലിയുടെ സ്വാധീനത ചില രചനകളിൽ പ്രതിഫലിക്കുന്നുണ്ട്. ജി.യുടെ ആദ്യകവിതകൾ മിക്കതും സാഹിത്യകൗതുകത്തിലുണ്ട്.

‘പ്രകൃതിയിലെ ഓരോ വസ്തുവിനുമുണ്ട് നമുക്കു തരാൻ എന്തെങ്കിലും ഒരു സന്ദേശം. പ്രകൃതി തന്നെ സർവ്വലോകനിയമകമായ ഒരദൃശ്യശക്തിയുടെ ആവിഷ്കാരമാണ്. അതിനാൽ പ്രകൃതിയുടെ എല്ലാ വ്യാപാരങ്ങൾക്കും ഒരു ചിട്ടയും ക്രമവും ലക്ഷ്യവുമുണ്ട്. ഈ വിശ്വാസം നാൾക്കുനാൾ വർദ്ധിച്ചുവന്ന ജി.യ്ക്ക് ആസ്വാദകന്റെ നിലയിൽനിന്ന് ആരാധകന്റെ അവസ്ഥയിലേക്ക് നീങ്ങാതിരിക്കാൻ വയ്യ’ - എന്ന് ‘കൈരളിയുടെ കഥ’യിൽ എൻ. കൃഷ്ണപിള്ള നിരീക്ഷിക്കുന്നു. ഒരു സിംബലിസ്റ്റ് കവി കൂടിയാണ് ജി.ശങ്കരക്കുറുപ്പ്. സിംബലിസ്റ്റ് കവി പ്രതിരൂപങ്ങളിലൂടെ അനുഭവങ്ങളും അനുഭൂതികളും അവതരിപ്പിക്കുന്നു. സാഹിത്യകൗതുകത്തിലെ ചില കവിതകൾ സിംബോളിക് ധാരയിൽ ഉൾപ്പെടുന്നു. സമകാലിക വിഷയങ്ങളും ജി.യുടെ കവിതയിൽ കാണാനാവും. നിയോക്ലാസിക്കും റൊമാന്റിക്സുമായ ഒരു ലാവണ്യബോധമാണ് ജി.യുടെ കവിത സമ്മാനിക്കുന്നത്. ജി.യുടെ പ്രതീകാത്മക കാവ്യഭാഷ സാധാരണക്കാർക്കുള്ളതല്ല. കാല്പനികലാളിത്യം ജി.യുടെ കവിതകൾക്കധികമില്ല. മലയാളിക്ക് അന്ന് അപരിചിതമായിരുന്ന ചില പുതിയഭാവമേഖലകൾ ജി. പരിചയപ്പെടുത്തി.

കാലടിക്കടുത്ത് നായത്തോട് എന്ന ഗ്രാമത്തിൽ 1901-ലാണ് ജി. ശങ്കരക്കുറുപ്പ് ജനിച്ചത്. ചെറുപ്പത്തിലുണ്ടായ ഒറ്റപ്പെടൽ പ്രകൃതിയുമായി അടുക്കാനിടയാക്കി. പ്രകൃത്യുപാസനയിലൂടെ വളർന്നതാവാം ജി.യുടെ കൃതികളിലെ യോഗാത്മകഭാവം. ശങ്കരക്കുറുപ്പിന്റെ ഔദ്യോഗിക ജീവിതം കൊറ്റമത്ത് കോൺവെന്റ് സ്കൂളിൽ നിന്ന് ആരംഭിച്ചിരുന്നു. നിരവധി സ്കൂളുകളിൽ അദ്ദേഹം അദ്ധ്യാപകനായിരുന്നു. മഹാരാജാസ് കോളേജിൽ ലക്ചററായി ജോലിചെയ്തു, 1956-ൽ പ്രൊഫസറായി വിരമിച്ചു. ജി.യുടെ ആദ്യകാവ്യസമാഹാരം ‘സാഹിത്യകൗതുകം’ 1923-ൽ പ്രസിദ്ധീകരിച്ചു. ഇതിന്റെ രണ്ടാം ഭാഗം 1925-ലും മൂന്നാംഭാഗം 1927-ലും നാലാംഭാഗം 1930-ലും പ്രസിദ്ധീകരിച്ചു. ‘സൂര്യകാന്തി’ ഓടക്കുഴൽ , വിശ്വദർശനം, തുടങ്ങിയവ ജി.യുടെ പ്രധാനകൃതികളാണ്. ‘ഓടക്കുഴൽ’ എന്ന കൃതിയ്ക്ക് (1966) ജ്ഞാനപീഠ പുരസ്കാരം ലഭിച്ചു. ഓടക്കുഴൽ ‘ബാംസൂരി’ എന്ന പേരിൽ ഹിന്ദിയിൽ പ്രസിദ്ധീകരിച്ചു. ജി.യുടെ ചില ‘തിരഞ്ഞെടുത്ത കവിതകൾ’ ‘Selected Poems’ എന്ന പേരിൽ കേന്ദ്ര സാഹിത്യ അക്കാദമി ഇംഗ്ലീഷിൽ പ്രസിദ്ധീകരിച്ചിട്ടുണ്ട്. റഷ്യൻ ഭാഷയിലും ജി.യുടെ ചില കവിതകൾക്ക് പരിഭാഷയുണ്ട്.

ഓടക്കുഴൽ, സാഹിത്യകൗതുകം (4 ഭാഗങ്ങൾ), പഥികന്റെ പാട്ട്, വിശ്വദർശനം, പാഥേയം, നിമിഷം, ജീവനസംഗീതം, സൂര്യകാന്തി, വനഗായകൻ, നവാതിഥി, പൂജാപുഷ്പം, ഇതളുകൾ, മുത്തുകൾ, ചെങ്കുതിരുകൾ, അന്തർദ്വാരം, മൂന്നരുവിയും ഒരു പുഴയും, ജി. യുടെ തെരഞ്ഞെടുത്ത കവിതകൾ, വെളിച്ചത്തിന്റെ ദൂതൻ, സാന്ധ്യരാഗം, മധുരം സൗമ്യം ദീപ്തം തുടങ്ങിയവ പ്രധാനപ്പെട്ട കവിതാസമാഹാരങ്ങളാണ്. ഇളംചുണ്ടുകൾ, ഓലപ്പീപ്പി, കാറ്റേ വാ കടലേ വാ തുടങ്ങിയവയാണ് പ്രധാനപ്പെട്ട ബാലസാഹിത്യകൃതികൾ. വിലാസലഹരി, മേഘച്ഛായ, ഗീതാഞ്ജലി, നൂറ്റൊന്നു കിരണങ്ങൾ തുടങ്ങിയവ പ്രധാനപ്പെട്ട വിവർത്തന കൃതികളാണ്. പേർഷ്യൻ കവി ഒമർഖയ്യാം തയ്യാറാക്കിയ റുബായിയത്തിന്റെ പരിഭാഷയാണ് ‘വി



ലാസലഹരി'. 1977 ജൂണിൽ പ്രസിദ്ധീകരിച്ച 'അന്തിവെൺമുകിലാ'ണ് ജി.യുടെ അവസാന കവിത. ജീവിതത്തിന്റെ വൈവിധ്യമാർന്നതലങ്ങളിൽ പ്രതിഭയെ വ്യാപരിപ്പിച്ച കവിയാണ് ദേഹം. കേരള സാഹിത്യ അക്കാദമി അവാർഡ് (1961), കേന്ദ്ര സാഹിത്യ അക്കാദമി അവാർഡ് (1963), സോവിയറ്റ് ലാന്റ് നെഹ്റു അവാർഡ് (1967), എന്നിവ കൂടാതെ പദ്മഭൂഷൺ ബഹു മതിയും ജി.യ്ക്ക് ലഭിച്ചിട്ടുണ്ട്. കുമാരനാശാൻ, വള്ളത്തോൾ നാരായണമേനോൻ, ഉള്ളൂർ എസ്. പരമേശ്വരയ്യർ എന്നിവരും, ചങ്ങമ്പുഴ, ഇടപ്പള്ളി, വൈലോപ്പിള്ളി ശ്രീധരമേനോൻ, പി. കുഞ്ഞിരാമൻനായർ തുടങ്ങിയവരും ജി.യുടെ സമകാലികരായിരുന്നു.

മിസ്റ്റിസിസം (Mysticism)

പ്രപഞ്ചാതീത ശക്തിയെക്കുറിച്ചുള്ള യഥാർത്ഥസത്യവും അനുഭൂതിയും വിശ്വാസവും ധ്യാനത്തിലൂടെയും പ്രാർത്ഥനകളിലൂടെയും ലഭിക്കുന്നു എന്ന ബോധ്യമാണ് മിസ്റ്റിസിസം.

സിംബോളിസം (Symbolism)

സാഹിത്യത്തിലും കലകളിലും ആശയവിനിമയത്തിന് ഉപയോഗപ്പെടുത്തുന്ന ശക്തമായ ചിഹ്നങ്ങളാണ് സിംബലുകൾ. സിംബലുകളെ ഉപയോഗപ്പെടുത്തുന്ന കലാഖ്യാനങ്ങളാണ് സിംബോളിക് എന്ന് അറിയപ്പെടുന്നത്.

Keywords

മിസ്റ്റിസിസം - സിംബോളിസം - പ്രകൃതിദർശനം - ബിംബകൽപ്പനകൾ - പ്രണയ സങ്കല്പം

2.5.1.Content

സൂര്യനോടുള്ള സൂര്യകാന്തിയുടെ പ്രണയമാണ് കവിതയുടെ കേന്ദ്ര ആശയം. ഒരു പ്രഭാതം. സൂര്യൻ തന്റെ രഥയാത്രക്കിടയിൽ സൂര്യകാന്തിയെ കാണുന്നു. സൂര്യൻ മെല്ലെ കുനിഞ്ഞു നിന്നിരുന്ന സൂര്യകാന്തിയുടെ മുഖം പിടിച്ചുയർത്തി: അനുജത്തി നീയാരാണെന്നും നിനക്ക് എനോട് എന്തെങ്കിലും പറയണമെന്നുണ്ടോ എന്നും ചോദിച്ചു. ഈ ചോദ്യത്തിനുമുന്നിൽ ഉത്തരം പറയാനാകാതെ നിൽക്കുന്ന സൂര്യകാന്തിയുടെ ആലോചനകളിലൂടെയാണ് കവിത അവതരിപ്പിക്കപ്പെട്ടിരിക്കുന്നത്. സൂര്യന്റെയും സൂര്യകാന്തിയുടെയും ജീവിതാവസ്ഥകൾ തമ്മിലുള്ള അന്തരം സൂര്യനോടുള്ള പ്രണയം മൂടിവെയ്ക്കുവാൻ സൂര്യകാന്തിയെ പ്രേരിപ്പിച്ചു. സൂര്യനും സൂര്യകാന്തിയുമാണ് കവിതയിലെ കേന്ദ്രബിംബങ്ങൾ.

ഇരുബിംബങ്ങൾക്കും മാനുഷിക ഭാവങ്ങൾ പകർന്നു നൽകിക്കൊണ്ടാണ് കവിത ആരംഭിക്കുന്നത്. സൂര്യകാന്തിയുടെ പതനത്തിൽ ദുഃഖിക്കുന്ന സൂര്യനെ സങ്കല്പിച്ചു കൊണ്ട് കവിത അവസാനിക്കുന്നു.

പ്രണയം എക്കാലത്തെയും മനുഷ്യ മനസുകളെ ചലിപ്പിക്കുന്ന വിഷയമാണ്. പ്രണയമെന്ന വൈകാരികാവസ്ഥയിലൂടെ കടന്നുപോകാത്ത മനുഷ്യർ തീരെ കുറവായിരിക്കും. പ്രതീകങ്ങളിലൂടെ കഥാപാത്രങ്ങളെ അവതരിപ്പിക്കുമ്പോഴും അവരുടെയുള്ളിൽ തുടിക്കുന്നത് മനുഷ്യചേതനതന്നെയാണല്ലോ. വാർധക്യത്തിൽപ്പോലും മനുഷ്യർ സ്നേഹത്തിനുവേണ്ടി കൊതിക്കുക പതിവാണ്. സ്നേഹിക്കാനും സ്നേഹിക്കപ്പെടാനുമുള്ള ആഗ്രഹം മനുഷ്യസഹജമാണ്. അത് ബാല്യം മുതൽ വാർധക്യം

വരെ നിലനിൽക്കുന്ന താല്പര്യമാണ്. നമ്മൾ ജീവിതത്തെ കൂടുതലിഷ്ടപ്പെടാൻ സ്നേഹമുള്ളവരുടെ സാന്നിധ്യം ഇടയാക്കുന്നു. സ്നേഹം നഷ്ടപ്പെടുമ്പോൾ, ഒറ്റപ്പെട്ട പോലെ, ശൂന്യമാക്കപ്പെട്ടപോലെ തോന്നുക പതിവാണല്ലോ. പ്രണയത്തിലൂടെ കടന്നു പോകുന്ന കാലമാണ് യൗവനം. യൗവനത്തിലെ പ്രണയവും അത് ലഭിക്കാതെ വരുമ്പോഴുള്ള അവസ്ഥയും സൂര്യകാന്തി എന്ന ഈ കവിതയിൽ കേന്ദ്രപ്രമേയമാകുന്നു.

വരികൾ

‘മന്ദമന്ദമെൻ താഴും.....
.....തെറ്റാണുഹമെങ്കി, ഞാൻ ചോദിച്ചില!’

അർത്ഥ വിശദീകരണം

മുഗ്ദ്ധമാം മുഖം = മനോഹരമായ മുഖം
നിർന്നിമേഷം = കണ്ണടയ്ക്കാതെ
സ്നിഗ്ദ്ധക്കണ്ണാൽ = തുറന്നകണ്ണുകളോടെ
രമ്യമായ് = മനോഹരമായി
വീക്ഷിക്കുന്നു = നോക്കുന്നു

ആശയ വിശദീകരണം

ഒരു പ്രഭാതം. മെല്ലെ താണുനിന്ന സൂര്യകാന്തിയുടെ മുഖം പൊക്കി സൂര്യൻ ചോദിച്ചു: ‘അനുജത്തി നീയാരാൺ? രഥയാത്ര ചെയ്യുന്ന എന്തെത്തന്നെ അടയ്ക്കാത്ത, സ്നേഹാർദ്രമായ കണ്ണുകളോടെ തിരിഞ്ഞു തിരിഞ്ഞു നീ നോക്കുന്നുവല്ലോ. എന്നോട് വല്ലതും പറയണമെന്നുണ്ടോ? എന്റെ ഊഹം തെറ്റാണെങ്കിൽ ഞാനൊന്നും ചോദിച്ചില്ല’ എന്ന് ആശയം. ഇവിടെ പ്രകൃതിയിലെ ഒരു സാധാരണ കാഴ്ചയെയാണ് കവി അസാധാരണമായി കാണുന്നത്. പ്രഭാതത്തിൽ സൂര്യൻ കടന്നുവരുമ്പോൾ, സൂര്യകാന്തി പൂവ് ജൈവപരമായ സവിശേഷതകൊണ്ട് സൂര്യനിലേക്ക് തിരിയുന്നത് നമുക്കറിയാം. എന്നാൽ സൂര്യനും സൂര്യകാന്തിയും കവിതയിലെ രണ്ടു കഥാപാത്രങ്ങളായി വരുമ്പോൾ വിപരീത സ്വഭാവമുള്ള രണ്ടു മനുഷ്യവ്യക്തിത്വങ്ങളെ അവർ

പ്രതിനിധീകരിക്കുന്നു. പ്രായവ്യത്യാസമുള്ള, എന്നാൽ തന്നെ സ്നേഹിക്കുന്ന ഒരു യുവതിയുടെ ശരീരഭാഷ തിരിച്ചറിയുന്ന ഒരു വ്യക്തിയായി സൂര്യനെ കവി സങ്കല്പിച്ചിരിക്കുന്നു. അനുജത്തി എന്ന സംബോധന തന്നെ അക്കാര്യം വ്യക്തമാക്കുന്നുണ്ട്. ചെറുപ്പക്കാരിയായ ഒരു സ്ത്രീയുടെ പ്രതീകമാണ് കവിതയിലെ സൂര്യകാന്തിപൂവ്.

വരികൾ

‘ഒന്നുമുത്തരം തോന്നിലെ.....
.....പരകോടിയിൽ ചെന്ന പാവന ദിവ്യസ്നേഹം’

അർത്ഥ വിശദീകരണം

സർവ്വ = എല്ലാറ്റിലും മുന്നേ പോകുന്നവൻ, സൂര്യൻ
സവിതാവ് = ഉറങ്ങിക്കിടക്കുന്നവരെ ഉണർത്തുന്നവൻ, സൂര്യൻ
അരുമാവ് = അസ്തമയ പർവതത്തിലേക്ക് പോകുന്നവൻ, സൂര്യൻ
പരനിന്ദ = അന്യർ പറഞ്ഞുണ്ടാക്കുന്ന അപമാനം
പരകോടി = ഉന്നതാവസ്ഥ

ആശയ വിശദീകരണം

സൂര്യനോട് ഒന്നും ഉത്തരം പറയാൻ തോന്നിയില്ല. എങ്ങനെ തോന്നും? എല്ലാവരും സ്തുതിക്കപ്പെടുന്ന സൂര്യനെവിടെ? സുഗന്ധം പോലുമില്ലാത്ത പൂവെവിടെ? സൂര്യന്റെയും തന്റെയും ജീവിതാവസ്ഥകൾ സൂര്യകാന്തിനായി വിവേചിച്ചറിഞ്ഞു. സൂര്യനെ സ്നേഹിക്കാൻപോലും തനിയ്ക്ക് അർഹതയില്ലെന്ന് കരുതുന്നതുകൊണ്ടാകാം ലോകർ തന്നെ സൂര്യകാന്തിയെന്നു വിളിച്ച് പരിഹസിക്കുന്നത്. അർഹതയില്ലാത്തവരെന്ന് തോന്നുന്നവർ ചെയ്യുന്ന പ്രവൃത്തിയെ ധിക്കാരമായാണ് സമൂഹം വിലയിരുത്തുന്നത്. പരകോടിയിലെത്തിയ തന്റെ പാവനസ്നേഹം പരനിന്ദയേറ്റ് ചുളുകയില്ലല്ലോ എന്ന് സൂര്യകാന്തി ചിന്തിക്കുന്നതാണ് സന്ദർഭം.



മിക്കവാറും എല്ലാ പ്രണയങ്ങളും ഹൃദയഹാരിയായ ഇണയുടെ കാഴ്ചയിൽ നിന്നാണ് ആരംഭിക്കുന്നത്. പ്രണയത്തിന്റെ പത്ത് അവസ്ഥകളിൽ ആദ്യത്തേതാണ് കാഴ്ചയിലൂടെ പ്രീതികരമാകുന്ന അനുരാഗം അഥവാ ചക്ഷുഃപ്രീതി എന്ന് ഭരതമുനി പറയുന്നു. സൂര്യകാന്തിയുടെ ശരീരഭാഷ തിരിച്ചറിയുന്ന സൂര്യൻ അവളോട് ചിലകാര്യങ്ങൾ ചോദിക്കുന്നു. അതിന് മറുപടി പറയാതെ അവൾ തന്റെ സ്നേഹത്തെ രഹസ്യമായി സൂക്ഷിക്കാൻ ശ്രമിക്കുന്നു.

വരികൾ

‘ധീരമായി മുഖം തന്നെ നോക്കി നിന്നു ഞാൻ..
ശ്രമിച്ചാലും ചിരിയായി തീർന്നിലല്ലോ’

അർത്ഥ വിശദീകരണം

ധീരമാമുഖം = ധൈര്യംനിറഞ്ഞ, ഉജ്ജ്വലമായ മുഖം
ഗുണോദാരൻ = ഉദാരമായ ഗുണങ്ങളുള്ളവൻ

ആശയ വിശദീകരണം

“സൂര്യനിൽ നിന്ന് തനിയ്ക്ക് കണ്ണെടുക്കാനായില്ല. ഉജ്ജ്വലമായ മുഖം തന്നെ ഞാൻ നോക്കിനിന്നു. പ്രകൃതിയിലെ എല്ലാ ജീവജാലങ്ങൾക്കും ചുടും വെളിച്ചവും തുല്യമായി പകർന്ന് നൽകുന്നവനായ ‘സൂര്യൻ’ എന്തു ചിന്തിച്ചുവോ എന്നറിയില്ല” എന്ന് സൂര്യകാന്തി പറയുകയാണ്. സൂര്യന്റെ ചോദ്യം കേട്ടപ്പോൾ, കാമുകന്റെ മുഖിൽ എന്തു ചെയ്യണമെന്നറിയാതെ ഭാവപരവശയായിപ്പോയ കാമുകിയെപ്പോലെ സൂര്യകാന്തി ചിരിക്കാൻ ശ്രമിച്ചു. എത്ര ശ്രമിച്ചിട്ടും അത് ചിരിയായ് മാറിയില്ല. താൻ സ്നേഹിക്കുന്നയാളിന്റെ ചോദ്യം കേട്ട് അയാൾക്കുമുന്നിൽ മറുപടി പറയാനാകാതെ, പ്രണയവിവശയായിപ്പോയ സൂര്യകാന്തിയുടെ ശരീരഭാഷയെ കവി സൂക്ഷ്മമായി പകർത്തുകയാണ് ഈ വരികളിൽ.

വരികൾ

‘മഞ്ഞുതുള്ളിയാണെന്നു ഭാമിച്ചേതാനന്ദാശ്രു
..... നടിച്ചേനധീര ഞാൻ’

അർത്ഥ വിശദീകരണം

വേപം = വിരയൽ
ലജ്ജാചാപലം = നാണത്താലുണ്ടായ ചാപല്യം
അധീര = ധൈര്യമില്ലാത്തവൻ

ആശയ വിശദീകരണം

സന്തോഷാധിക്യംകൊണ്ട് താൻ കരഞ്ഞുപോയി. എങ്കിലും അത് മഞ്ഞുതുള്ളിയാണെന്നു ഭാവിച്ചു. (മഞ്ഞുതുള്ളികൾ പൂവിന്റെ മുകളിൽ രാത്രിയിൽ പൊഴിഞ്ഞുകിടക്കാറുണ്ട്. അത് യഥാർത്ഥത്തിൽ തന്റെ സന്തോഷാധിക്യം കൊണ്ടുണ്ടായ കണ്ണുനീരാണെന്ന് സൂര്യകാന്തി). തന്റെ കവിളിലെ സൗന്ദര്യം പെട്ടെന്ന് മാഞ്ഞുപോയത് - പെട്ടെന്ന് വിളറി വിളർത്തുപോയത്- സൂര്യന്റെ ഇളംകിരണങ്ങൾ - വിരലുകൾ - തന്റെ കവിളിൽ പതിക്കുന്നതു കൊണ്ടാണെന്ന് ചിന്തിച്ചു. അപ്പോൾ ശരീരത്തിലുണ്ടായ വിരയൽ കുളിർകാറ്റുകൊണ്ടാണെന്ന് സൂര്യകാന്തി ചിന്തിച്ചു. കാമുകന്റെ മുഖിൽ പ്രണയം തുറന്നുപറയാൻ ധൈര്യമില്ലാതെ തന്റെ നാണത്താലുണ്ടായ ചാപല്യം കൊണ്ടല്ല തന്റെ ശരീരം വിറച്ചതെന്ന് വരുത്താനും ശ്രമിച്ചു. കാമുകന്റെ മുഖിൽ പ്രണയം തുറന്നുപറയാൻ ധൈര്യമില്ലാതെ, സൂര്യകാന്തി ചിരിക്കാൻ ശ്രമിച്ചിട്ടും അത് ചിരിയായില്ല. തന്റെ മുഖത്ത് കണ്ടത് മഞ്ഞുതുള്ളിയല്ല സന്തോഷാശ്രുക്കളാണെന്നും, കവിൾ വിളറി വിളർത്തത് സൂര്യകിരണങ്ങൾ കവിളിൽ പതിച്ചതുകൊണ്ടാണെന്നും, പ്രണയചാപല്യം കൊണ്ടല്ല തന്റെ ശരീരം വിറച്ചത്, കുളിർകാറ്റുകൊണ്ടാണെന്നും സൂര്യകാന്തി ചിന്തിക്കുന്നതാണ് സന്ദർഭം.

വരികൾ

‘ക്ഷുദ്രമാമിപ്പുഷ്പത്തിൻ പ്രേമത്തെഗുണിച്ചാ
..... വർത്തിയായ് ജലിച്ചാവു!’

അർത്ഥ വിശദീകരണം

ക്ഷുദ്രമാം	=	വിലകെട്ട
ഭദ്രൻ	=	ദേവൻ, ഈശ്വരൻ
നിന്ദനീയൻ	=	അപകീർത്തിയുള്ളവൻ
അഗണ്യൻ	=	നിസ്സാരൻ, ഗണിക്കപ്പെടാൻ യോഗ്യമല്ലാത്തവൻ.
ദിക്കാലം	=	ദിക്കുകളും (സ്ഥലങ്ങളും)- കാലങ്ങളും.
ജലിക്കും	=	പ്രകാശിക്കും.

ആശയ വിശദീകരണം

ക്ഷുദ്രയായ തന്റെ സ്നേഹത്തെപ്രതി സൂര്യൻ മറ്റുള്ളവരുടെ മുന്നിൽ നിസ്സാരമായി തീരാൻ പാടില്ല. അതിനാൽ തന്റെ സ്നേഹം മുകളായിരിക്കട്ടെ. സുന്ദരനായ അദ്ദേഹം മാത്രം വേണമെങ്കിൽ അത് അറിഞ്ഞാട്ടെ. തന്റെ സ്നേഹം ഒരു പ്രതിഫലവും ആഗ്രഹിക്കുന്നില്ല. അറിവിന്റെ ഫലം അറിവ് മാത്രമാണല്ലോ. സ്നേഹം സന്തോഷകരമാണ്. സ്നേഹമില്ലായ്മ ദുഃഖവുമാണ്. മറ്റുള്ളവർക്ക് സുഖം നൽകി സ്ഥലകാലാതീതമായി സ്നേഹം പ്രകാശിക്കട്ടെ. ആത്മാവ് സ്നേഹപ്രകാശത്തെ ചുംബിച്ചുകഴിഞ്ഞിരിക്കേ, ആ സ്നേഹജാലയിൽ താൻ ഇനി മരിച്ചാൽ തന്നെയെന്ത്? തന്റെ സ്നേഹത്തിന്റെ പേരിൽ തന്നെ സ്നേഹിക്കുന്ന മഹത്വ്യകുതിയ്ക്ക് യാതൊരപമാനവും വരാൻ ഇടയാകരുത്. തന്റെ സ്നേഹം അദ്ദേഹത്തിനായി സമർപ്പിച്ചുകഴിഞ്ഞു. ആത്മാവ് ആ സ്നേഹപ്രകാശത്തെ ചുംബിച്ചു. ഈ വരികളിൽ കേവലം ലൗകിക പ്രണയത്തിനപ്പുറം ആത്മീയതലത്തിലേക്ക് സ്നേഹം വഴിമാറുന്നു. മിസ്സിസിസത്തിന്റെ തലത്തിലേക്ക് അത് സഞ്ചരിക്കുന്നു.

വരികൾ

‘ദേഹമിന്നതിൻ ചൂടിൽ
തളരും സുരക്തമാം കൈയെടുത്തതു നൂനം’

അർത്ഥ വിശദീകരണം

ദഹിക്കട്ടെ	=	അഗ്നിയിൽ കത്തിക്കോട്ടെ
വിവർണമായ	=	വിളറി, നിറഭേദം വന്ന
സുരക്തമാം	=	രക്തവർണത്തിലുള്ള

ആശയ വിശദീകരണം

പ്രണയത്തിന്റെ മൂർധന്യാവസ്ഥയിൽ അത് സഫലമാകാതെ വന്നാൽ മരണത്തിലെത്താം. സൂര്യകാന്തി ചിന്തിക്കുന്നു, എന്റെ ദേഹം പ്രണയച്ചൂടിൽ ദഹിച്ചാലും സാരമില്ല. സ്നേഹത്തിന്റെ മോഹനമായ പ്രകാശം എന്റെ ആത്മാവു ചുംബിച്ചല്ലോ. എന്റെ മനോഗതം അദ്ദേഹം (സൂര്യൻ) അറിഞ്ഞിട്ടുണ്ടാവാം. അതുകൊണ്ടാവാം അദ്ദേഹത്തിന്റെ കോമളമായ മുഖവും വിവർണമായത്. വളരെ പ്രയാസത്തോടെയാണ് അദ്ദേഹം എന്റെ ശരീരത്തിൽനിന്ന് അദ്ദേഹത്തിന്റെ, തളരുന്ന രക്തവർണത്തിലുള്ള കൈയെടുത്തത്. സൂര്യൻ പോയവേളയിൽ വിവർണനായി. സായന്തനസൂര്യന്റെ ശോഭയേറിയ കിരണങ്ങൾ ചൂടു കുറഞ്ഞതും സൗമ്യവുമാണ്. സൂര്യകിരണങ്ങളെ സൂര്യന്റെ വിരലുകളായും, ആ കിരണങ്ങൾ ശരീരത്തിൽ തട്ടുന്നത് സൂര്യന്റെ പ്രണയസ്പർശമായും സൂര്യകാന്തി കരുതുന്നു. കവിതയുടെ വിവിധ അർത്ഥതലങ്ങൾക്കിണങ്ങുന്ന മനോഹര കല്പനയാണിത്. പ്രണയത്തിൽ സ്വയം മറന്ന് ആത്മസമർപ്പണം ചെയ്യുന്ന ഒരു യുവതിയുടെ തലത്തിലേക്ക് സൂര്യകാന്തി ഉയരുന്നു. ജീവിതം സഫലമായെന്നും, സ്നേഹം ലക്ഷ്യത്തിലെത്തിക്കഴിഞ്ഞെന്നും അവൾ കരുതുന്നു.

വരികൾ

‘അക്ഷരം പുറപ്പെട്ടില്ലന്യോന്യം നോക്കി
.....പോകെക്കണ്ടിരിക്കില്ലാ ദേവൻ!’

അർത്ഥ വിശദീകരണം

ക്ഷണം	=	പെട്ടെന്ന്
-------	---	------------



കറമ്പിരാവ് = കറുത്തരാത്രി, മരണം
 എന്നും ആശയം
 മന്ദിതോ = ഉത്സാഹം നഷ്ടപ്പെട്ടവൻ
 ത്സാഹൻ

ആശയ വിശദീകരണം

ഒന്നും പറയാനാകാതെ തങ്ങൾ പരസ്പരം നോക്കി നിന്നുപോയി. എന്തിനെന്തിനായില്ല, അപ്പോൾ പെട്ടെന്ന് കറമ്പിരാവ് (രാത്രി) അവിടേക്ക് വന്നു. ശിരസ്സു കുനിച്ച് സൂര്യകാന്തി അദ്ദേഹത്തിന് നന്ദികാട്ടാൻ ശ്രമിച്ചു (രാത്രിയിൽ സൂര്യകാന്തി തലകുനിഞ്ഞ് ചെരിഞ്ഞ് നില്ക്കുന്നത്, സൂര്യനോട് നന്ദികാണിക്കാൻ വേണ്ടിയാണെന്ന് കവി കൽപ്പന). സൂര്യകാന്തിയെ പിരിയുന്നതിൽ ഉത്സാഹം നഷ്ടപ്പെട്ട സൂര്യൻ അവൾ അഭിവാദനം ചെയ്തത് കണ്ടിരിക്കാനിടയില്ല (സൂര്യൻ ഉത്സാഹം നഷ്ടപ്പെട്ടത് തന്റെ പ്രണയസാമീപ്യം നഷ്ടപ്പെട്ടതുകൊണ്ടാണെന്ന് സൂര്യകാന്തി അനുമാനിക്കുന്നു). കോമളമായ അദ്ദേഹത്തിന്റെ മുഖവും വിവർണ്ണമായി. സായന്തനസൂര്യന്റെ നിറത്തിലും തീക്ഷ്ണതയിലും വന്ന വ്യത്യാസമാണ് ഇവിടെ സൂചന. അത് സൂര്യൻ അവളോടുള്ള അനുരാഗത്തിന്റെ അടയാളമായി സൂര്യകാന്തി കാണുന്നു. ‘തൽക്ഷണം കറമ്പി രാവെന്തിനങ്ങോട്ടേയ്ക്കെത്തി’ എന്ന പ്രയോഗത്തിലൂടെ, രാത്രി തങ്ങളുടെ പ്രണയസാമീപ്യത്തിന് തടസ്സക്കാരിയായിത്തീർന്നു എന്നു സൂചിപ്പിക്കുന്നു. രാത്രിയെ പ്രണയത്തിന് തടസം നിൽക്കുന്നവളായി കവി കൽപ്പിച്ചിരിക്കുന്നു.

വരികൾ

‘നിദ്രയില്ലാഞ്ഞാരക്തനേത്രനായി
 പുലർച്ചയ്ക്കു
സ്നേഹിക്കാതിരുന്നെങ്കിൽ!’

അർത്ഥ വിശദീകരണം

നിദ്രയില്ലാഞ്ഞത് = ഉറങ്ങാൻ കഴിയാതെ
 രക്തനേത്രനായി = ചുവന്ന കണ്ണുമായി
 ജ്വാനമാമംഗം = വാടിയ ശരീരം

ആശയ വിശദീകരണം

ഉറക്കമില്ലാതെ(ഉറക്കമില്ലാത്തത് പ്രണയചിന്തകൾ കൊണ്ടാണെന്നു സൂചന), ചുവന്ന കണ്ണുമായി (പ്രഭാതസൂര്യന്റെ നിറത്തെ സൂചിപ്പിക്കുന്നു) നാളെ വീണ്ടും സൂര്യൻ വരും. ഈ മുറ്റത്തേക്കു നോക്കും. തെക്കൻകാറ്റിച്ച് (തെക്കൻകാറ്റ് മരണസൂചകമാണ്), അടർന്ന് തറയിൽ വാടിക്കിടക്കുന്ന എന്റെ ശരീരം അപ്പോൾ അദ്ദേഹം കാണും. മുഖം വിളറി ഒരു നിമിഷം സൂര്യൻ നിന്നു പോയേക്കാം. ആ വിശുദ്ധമായ പുഷ്പത്തെ കാണാതിരുന്നെങ്കിൽ. അങ്ങനെ പരസ്പരം സ്നേഹിക്കാതിരുന്നെങ്കിൽ എന്ന് പ്രണയാകുലനായ നാഥൻ സങ്കടപ്പെട്ടേക്കാം എന്ന് സൂര്യകാന്തി ചിന്തിക്കുന്നതാണ് സന്ദർഭം.

കാവ്യാവലോകനം

ഒരേസമയം സിംബോളിക്കും മിസ്റ്റിക്കുമായ കവിതയാണ് സൂര്യകാന്തി. സൂര്യൻ, സൂര്യകാന്തി എന്നീ സാർവലൗകിക പ്രതീകങ്ങളിലൂടെ ഒരു പ്രേമത്തിന്റെ ആദർശകാവ്യം രചിക്കുകയായിരുന്നു കവി. സൂര്യകാന്തി എന്ന കവിതയിൽ സൂര്യൻ, സൂര്യകാന്തിപ്പൂവ് എന്നീ രണ്ടു പ്രത്യക്ഷപ്രതീകങ്ങളിലൂടെ മനുഷ്യാവസ്ഥയുടെ കഥയാണ് ജി. പറയുന്നത്. മാനുഷികതലത്തിൽ ഈ കവിത ഉന്നതനായ ഒരു യുവാവിന്റെയും നിർദ്ധനയായ യുവതിയുടെയും പ്രണയത്തിന്റെ കഥ പറയുന്നു. എന്നാൽ, അവരുടെ കാമുകീ കാമുകബന്ധത്തിനപ്പുറം അതിന് ഒരു യോഗാത്മകതലത്തിലുള്ള അർത്ഥം കൂടിയുണ്ട്.

1) ജീവിവർഗങ്ങൾക്കെല്ലാം പ്രകാശം പ്രദാനം ചെയ്യുന്നവനാണ് സൂര്യൻ. നിസ്സാരയെങ്കിലും തന്റെ സൗന്ദര്യസാരമറിയുകയും അതിന് ഊർജം പകരുകയും ചെയ്യുന്നതുകൊണ്ട് സൂര്യന്റെ മുന്നിൽ വിശുദ്ധസ്നേഹവുമായി നില്ക്കുന്ന സൂര്യകാന്തിപ്പൂവ്; ഇങ്ങനെ രണ്ട് കഥാപാത്രങ്ങളാണ് ഈ കവിതയിലുള്ളത്. പൂവിന്റെ നിഷ്ക്കളങ്കവും നിർമലവുമായ സ്നേഹവും ത്യാഗവുമാണ് കവിതയിൽ കവി അവതരിപ്പിച്ചിരിക്കുന്നത്.

2) സാമൂഹിക, സാമ്പത്തിക പദവികളാൽ നിർമ്മിക്കപ്പെടുന്ന സവിശേഷമായ അധികാര നിർമ്മിതിയ്ക്കുള്ളിൽ, വിരുദ്ധ ധ്രുവങ്ങളിൽ നിൽക്കുന്ന രണ്ട് വ്യക്തികളായി സൂര്യനെയും സൂര്യകാന്തിയെയും കാണാം. സൂര്യൻ സമൂഹത്തിൽ എല്ലാവരാരും ബഹുമാനിക്കപ്പെടുന്നവനും സമ്പന്നനുമായ ഒരു യുവാവിന്റെ പ്രതീകമാണ്. സൂര്യകാന്തി, സൗന്ദര്യമല്ലാതെ മറ്റൊരു സമ്പത്തുമില്ലാത്ത, സമൂഹത്തിന്റെ താഴ്ന്ന തലങ്ങളിൽ ജീവിക്കുന്നവൾ. അഭിമാനിയായ അവൾ തന്റെ പ്രണയം മറച്ചു പിടിയ്ക്കുന്നതിനുള്ള കാരണം അവർ തമ്മിൽ നിലനിൽക്കുന്ന സാമൂഹികവും സാംസ്കാരികവുമായ പദവികളിലെ അന്തരമാണ്. സൂര്യൻ, സൂര്യകാന്തി (ഒരു പൂവ്) എന്നിവ ലോകത്ത് എവിടെയുമുള്ള ആർക്കും മനസ്സിലാവുന്ന പ്രതീകങ്ങളാണ്. സമൂഹത്തിൽ എവിടെയും ഉണ്ടാകാവുന്ന രണ്ടു വിപരീത വ്യക്തിത്വങ്ങളുടെ കഥ സാർവലൗകികമായ സിംബലുകളിലൂടെ അവതരിപ്പിക്കുന്നതിലൂടെ ഈ കവിത സിംബോളിക്കായിത്തീരുന്നു.

3) അടുത്ത അർത്ഥതലം മിസ്സിസിസത്തിന്റേതാണ്. ഈ ലോകജീവിതം ഒരു മിഥ്യയാണെന്നും, ആത്യന്തികസത്യവും ജീവിതവും ഈശ്വരസവിധത്തിൽ (സ്വർഗത്തിൽ) ലാണെന്നും മിസ്സിക്കുകൾ വിശ്വസിക്കുന്നു. മിസ്സിസിസത്തിന്റെ കാവ്യസങ്കല്പമനുസരിച്ച് ഈശ്വരൻ കാമുകനും, മനുഷ്യാത്മാവ് കാമുകിയുമാവുന്നു. വരനും വധുവും പോലെ.

ഈ കവിതയിൽ സൂര്യൻ ദൈവത്തിന്റെ (പരമാത്മാവിന്റെ) യും സൂര്യകാന്തി മനുഷ്യന്റെ (ജീവാത്മാവിന്റെ) യും പ്രതീകമാണ്. ജീവിതത്തിന്റെ ചില പ്രത്യേകസന്ദർഭങ്ങളിൽ വിശ്വാസിയായ മനുഷ്യൻ, ദൈവത്തിന്റെ സ്നേഹപൂർവമായ ഇടപെടലുകളും സാമീപ്യവും തിരിച്ചറിയാറുണ്ട്. ദൈവസാന്നിധ്യം തനിക്കൊപ്പമുണ്ടെന്ന് ഒരു ഞെട്ടലോടെ അവർക്കു ബോധ്യപ്പെടുന്നു.

ഈ കവിതയിൽ, ജീവാത്മാവിനെ തൊട്ടുണർത്തി, തന്നോടു വല്ലതും പറയുവാനാഗ്രഹിക്കുന്നുണ്ടോ, നിനക്ക് എന്താണാവശ്യം, എന്താണ് വേണ്ടത്, എന്നന്വേഷിക്കുന്ന ദൈ

വമാണുള്ളത്. ആ പരമാത്മാവിന്റെ മുന്നിൽ സ്നേഹാധിക്യത്താലും അമ്പരപ്പിനാലും ജീവാത്മാവിന് ഒന്നും പറയാൻ കഴിയുന്നില്ല. തന്നെ സ്നേഹിക്കുന്ന, താൻ സ്നേഹിക്കുന്ന, പരമാത്മാവിനെക്കുറിച്ചുള്ള ചിന്തകളാൽ ജീവാത്മാവിന്റെ മനസ് പ്രഭാപൂരിതമാകുന്നു. നിസ്വാർത്ഥവും ദൈവികവുമായ സ്നേഹം അതിന്റെ പരകോടിയിലെത്തുന്നു. ഈശ്വരനിലേക്ക് ലയിച്ചുചേരാൻ, സായുജ്യഭാവത്തിലേക്ക്, ബ്രഹ്മാനന്ദത്തിലേക്ക്, എത്തിച്ചേരാൻ, തന്റെ ഭൗതിക ശരീരം ഉപേക്ഷിച്ചുപോകാൻ പോലും ആഗ്രഹിക്കുന്ന മനുഷ്യാത്മാവിന്റെ കഥയായിത്തീരുന്നു സൂര്യകാന്തി. ദൈവവിശ്വാസിയായ ഒരു മനുഷ്യന്റെ ആത്യന്തിക ലക്ഷ്യം, മരണാനന്തരം ദൈവസന്നിധിയിലെത്തുക, ഈശ്വരനിൽ അഭയം പ്രാപിക്കുക എന്നതാണ്. പരിപൂർണ്ണമല്ലെങ്കിലും അന്തരമൊരു സാധ്യതകൂടി സൂര്യകാന്തിയെന്ന കവിത തുറന്നിടുന്നു. ചുരുക്കത്തിൽ, ഒരേസമയം ഒന്നിലധികം അർത്ഥമാനങ്ങൾ സമ്മാനിക്കുന്ന കവിതയാണ് ജി.യുടെ സൂര്യകാന്തി. അത് ഹിരണ്യമായ, സ്വർണ്ണപാത്രം കൊണ്ട് മൂടപ്പെട്ടിരിക്കുന്ന സത്യംപോലെ ആരെയും ആകർഷിക്കുന്നു. അനുവാചകമനസ്സിൽ, കലയുടെ രഹസ്യമാക്കപ്പെട്ട ചെപ്പുതുറന്ന് വിസ്മയത്തിന്റെയും ആഹ്ലാദത്തിന്റെയും സൗരപ്രഭവിതരുകയും ചെയ്യുന്നു. കവിതയുടെ വൃത്തം കേക

ലക്ഷണം :

മൂന്നും രണ്ടും രണ്ടും മൂന്നും രണ്ടും
 രണ്ടെന്നെഴുത്തുകൾ
 പതിനാലിന്നാറുഗണം പാദം
 രണ്ടിലുമൊന്നുപോൽ
 ഗുരുവൊന്നെങ്കിലും വേണം
 മാറാതോരോഗണത്തിലും നടക്കുകയതി,
 പാദാദിപ്പൊരുത്തമിതു കേകയാം.
 (വൃത്തമഞ്ജരി, ഏ.ആർ.രാജരാജവർമ്മ)



Recap

- ▶ പ്രത്യക്ഷാർത്ഥത്തിൽ ഈ കവിത സൂര്യകാന്തിപ്പൂവിന്റെയും സൂര്യന്റെയും കഥയാണ്
- ▶ പ്രതീകതലത്തിൽ സൂര്യനും സൂര്യകാന്തിയും രണ്ടു വ്യക്തികൾ ആകുന്നു
- ▶ മാനുഷികമായ ആ തലത്തിൽ ഇതൊരു യുവാവിന്റെയും യുവതിയുടെയും പ്രണയത്തിന്റെ കഥ
- ▶ സൂര്യൻ സമൂഹത്തിൽ എല്ലാവരാരും ബഹുമാനിക്കപ്പെടുന്ന യുവാവിന്റെ പ്രതീകം
- ▶ സൂര്യകാന്തി സൗന്ദര്യമല്ലാതെ മറ്റൊരു സമ്പത്തും ഇല്ലാത്തവൾ
- ▶ മിസ്സിസിസത്തിന്റെ തലത്തിൽ ഈ ലോകജീവിതം മിഥ്യയാണ്
- ▶ മിസ്സിസിസത്തിൽ ഈശ്വരൻ കാമുകനും, മനുഷ്യാത്മാവ് കാമുകിയുമാണ്
- ▶ സൂര്യൻ ദൈവത്തിന്റെ, പരമാത്മാവിന്റെ പ്രതീകമാണ്
- ▶ സൂര്യകാന്തി മനുഷ്യന്റെ, ജീവാത്മാവിന്റെ പ്രതീകവുമാണ്
- ▶ ദൈവസ്നേഹം വഴി ഈശ്വരനിലെത്താൻ ആഗ്രഹിക്കുന്ന മനുഷ്യാത്മാവിന്റെ കഥയാണിത്

Objective Type Questions

1. 'സുന്ദരദിവാകരൻ ചോദിച്ചു മധുരമായ്' - എപ്പോൾ, ആരോടു ചോദിച്ചു?
2. 'ആരു നീയനുജത്തി? നിർന്നിമേഷമായെന്തെന്തേരുപോകവേ നേരേ നോക്കി നിൽക്കുന്നു ദൂരേ?' - ഇപ്രകാരം ചോദിച്ചതാര്?
3. 'തെറ്റാണുഹമെങ്കിൽ, ഞാൻ ചോദിച്ചീല' - ആരോടാണ് സൂര്യൻ ഇപ്രകാരം പറയുന്നത്?
4. 'ഒന്നുമുത്തരം തോന്നീല' - ആർക്ക്, ആരോടാണ് ഉത്തരം പറയാൻ തോന്നാതിരുന്നത്?
5. 'സൂര്യകാന്തിയെന്നെന്നെ പുച്ഛിപ്പതാണീ ലോകം' - എന്തിനാണ് സൂര്യകാന്തിയെ ലോകം പുച്ഛിക്കുന്നത്?
6. 'പരനിന്ദ വീശുന്ന വാളിനാ ചുളിപ്പോകാ, പരകോടിയിൽ ചെന്ന പാവന ദിവ്യസ്നേഹം' - ആരാണ് ഇപ്രകാരം ചിന്തിച്ചത്?
7. 'ധീരമാമുഖം തന്നെ നോക്കി നിന്നു ഞാൻ' - ആരുടെ മുഖമാണ് സൂര്യകാന്തി നോക്കി നിന്നത്?
8. 'ശ്രമിച്ചാലും ചിരിയായ്ത്തീർന്നീലല്ലോ'... ആരാണ് ഇപ്രകാരം ചിന്തിക്കുന്നത്?
9. 'ഗുണോദാരനാമവിടത്തേയ്ക്കെന്തു തോന്നിയോ ഹൃത്തിൽ' - ആരെയാണ് കവി ഗുണോദാരനെന്ന് വിശേഷിപ്പിച്ചിരിക്കുന്നത്?
10. എന്തിനെയാണ് മഞ്ഞുതുള്ളിയാണെന്ന് ഭാവിച്ചത്?
11. 'മഞ്ഞുതുള്ളിയാണെന്നു ഭാവിച്ചേനാനന്ദാശ്രു'-ആരാണ് ഇപ്രകാരം ഭാവിച്ചത്?
12. 'വേപമുണ്ടായംഗത്തിൽ, കുളിർക്കാറ്റിനാൽ'- ആർക്കാണ് വേപമുണ്ടായത്?
13. 'കോമളനവിടന്നതുഹിച്ചാലുഹിക്കട്ടെ'- എന്ന് ചിന്തിച്ചതാര്?
14. സ്നേഹത്തിന്റെ ഫലമെന്താണെന്നാണ് കവി പറയുന്നത്?
15. ജി. ശങ്കരക്കുറുപ്പിന് ജ്ഞാനപീഠ പുരസ്കാരം ലഭിച്ച കൃതി ഏതാണ്?

● Answers to Objective Type Questions

- | | |
|------------------------------------|-----------------------|
| 1. പ്രഭാതത്തിൽ സൂര്യകാന്തിയോട് | 9. സൂര്യനെ |
| 2. സൂര്യൻ | 10. ആനന്ദാശ്രവിനെ |
| 3. സൂര്യകാന്തിയോട് | 11. സൂര്യകാന്തി |
| 4. സൂര്യകാന്തിയ്ക്ക്, സൂര്യനോട് | 12. സൂര്യകാന്തിയ്ക്ക് |
| 5. സൂര്യനെ സ്നേഹിച്ച ധിക്കാരത്തിന് | 13. സൂര്യകാന്തി |
| 6. സൂര്യകാന്തി | 14. സ്നേഹം |
| 7. സൂര്യന്റെ | 15. ഓടക്കുഴൽ |
| 8. സൂര്യകാന്തി | |

● Assignments

1. 'സൂര്യൻ', 'സൂര്യകാന്തി' എന്നീ ബിംബങ്ങളെ മുൻനിർത്തി 'സൂര്യകാന്തി' എന്ന കവിതയിൽ ജി. ശങ്കരക്കുറുപ്പ് അവതരിപ്പിച്ച പ്രണയസങ്കല്പത്തെക്കുറിച്ച് കുറിപ്പെഴുതുക.
2. ജി. ശങ്കരക്കുറുപ്പിന്റെ കാവ്യജീവിതത്തെ പരിചയപ്പെടുത്തുക.
3. മിസ്സിസിസം, സിംബോളിസം - എന്നിവ 'സൂര്യകാന്തി' എന്ന കവിതയിൽ എത്രത്തോളം പ്രകടമാണ് - വിലയിരുത്തുക.

● Reference

1. ജി. ശങ്കരക്കുറുപ്പ്, സൂര്യകാന്തി, എസ്.പി.സി.എസ്, കോട്ടയം.
2. എം. ലീലാവതി, മലയാള കവിതാ സാഹിത്യചരിത്രം, കേരള സാഹിത്യ അക്കാദമി, തൃശ്ശൂർ.
3. ജി. ശങ്കരക്കുറുപ്പ്, സാഹിത്യ കൗതുകം, എസ്.പി.സി.എസ്, കോട്ടയം.



BLOCK-03

നവകാല്പനിക
പ്രവണതകൾ

യൂണിറ്റ് 1

ശാർങ്ഗകൃഷികൾ

ഒ.എൻ.വി. കുറുപ്പ്

● Learning Outcomes

- ▶ ഒ.എൻ.വി. കുറുപ്പ് എന്ന കവിയുടെ കാവ്യശൈലി പരിചയപ്പെടുന്നു
- ▶ ഒ.എൻ.വി. കുറുപ്പിന്റെ സാഹിത്യസംഭാവനകളെക്കുറിച്ച് അറിവുണ്ടാകുന്നു
- ▶ ഖാണ്ടവദനകഥ മനസിലാക്കുന്നു
- ▶ ഒ.എൻ.വി. യുടെ ബിംബകല്പനാ വൈഭവം മനസിലാക്കുന്നു
- ▶ ഒ.എൻ.വി. യുടെ സമകാലികരായ കവികളെ പരിചയപ്പെടുന്നു
- ▶ പരിസ്ഥിതി കവിതകളുടെ രചനാപ്രാധാന്യം മനസിലാക്കുന്നു

● Prerequisites

‘മാണികൃവീണയുമായെൻ മനസിന്റെ താമരപ്പൂവിലിരുന്നവളേ’, ‘ഒരുവട്ടം കൂടിയെ നോർമ്മകൾ മേയുന്ന’, ‘മഞ്ഞൾപ്രസാദവും നെറ്റിയിൽ ചാർത്തി’ ഈ വരികളൊക്കെ ഒരിക്കലേങ്കിലും മുളാത്ത മലയാളിയുണ്ടാകുമോ? ഇതുപോലെ ‘അവിളിയമ്മാവാ താമരക്കു വിളിലെത്തുണ്ട്’, ‘മാരിവില്ലിൻ തേന്മലരേ’, ‘പൊന്നരിവാളവിളിയിൽ കണ്ണറിയുന്നോളേ’ തുടങ്ങിയ നാടകഗാനങ്ങൾ നമ്മുടെ പാടത്തും പറവിലും അങ്ങാടിയിലും അടുക്കളയിലും മൊക്കെ അലയടിച്ചിരുന്ന ഒരു കാലമുണ്ടായിരുന്നു. ഈ ഗാനങ്ങളുടെയൊക്കെ ശില്പി ഒ.എൻ.വി. കുറുപ്പാണ്. ഒറ്റപ്ലാക്കൽ നീലകണ്ഠൻ വേലുക്കുറുപ്പ് എന്നാണ് പൂർണ്ണനാമം. മനുഷ്യത്വവും ആർദ്രതയും സൗന്ദര്യവും നാടൻതാളവും പ്രകൃതിയുടെ ഈണവും മണ്ണിന്റെ മണവുമുള്ളതാണ് ഒ.എൻ.വിയുടെ കവിതകൾ. ഈ സവിശേഷതകൾ ഉള്ളതുകൊണ്ടാണ് അദ്ദേഹത്തിന്റെ കവിതകളും ഗാനങ്ങളും ജനഹൃദയങ്ങളിൽ ജീവിക്കുന്നത്.

‘ആധുനിക മലയാള കവിതയിലെ സൂര്യതേജസ്’ എന്നാണ് സാംസ്കാരിക കേരളം ഒ.എൻ.വി.യെ വിശേഷിപ്പിച്ചിട്ടുള്ളത്. ‘മാനവികതയുടെ കവി’ എന്നും ‘നിസ്വവർഗത്തിന്റെ, പാവപ്പെട്ടവരുടെ കവി’ എന്നും ഒ.എൻ.വി. അറിയപ്പെടുന്നു. 1931-ൽ കൊല്ലം ജില്ലയിലെ ചവറയിലാണ് ജനനം. 1946 മുതൽ 2016 വരെ നീളുന്ന കാവ്യജീവിതത്തിനിടയിൽ അദ്ദേഹം ആയിരത്തിലേറെ കവിതകളും ഏതാണ്ട് അത്രത്തോളം തന്നെ ഗാനങ്ങളുമെഴുതി. കവി, ഗാനരചയിതാവ്, പ്രഗത്ഭനായ അധ്യാപകൻ, വാഗ്മി, സാംസ്കാരികപ്രവർത്തകൻ എന്നിങ്ങനെ യുള്ള ബഹുമുഖ വ്യക്തിത്വങ്ങൾക്കുടമയാണ് ഒ.എൻ.വി. കുറുപ്പ്.



മലയാളകവിതയെ കാല്പനികതയുടെ അനുഭൂതികളിൽ ആറാടിച്ച് ചങ്ങമ്പുഴയും കാർഷികസംസ്കാരത്തിന്റെ ഉൾത്തൂടിപ്പുകൾ കവിതയിൽ പകർത്തിയ ഇടശ്ശേരിയും സാമൂഹിക യാഥാർത്ഥ്യങ്ങളിലേക്കു കണ്ണ് തുറന്ന വൈലോപ്പിള്ളിയും പ്രകൃതിസൗന്ദര്യത്തിന്റെയും പ്രണയത്തിന്റെയും ഉപാസകനായ പി. കുഞ്ഞിരാമൻ നായരും വെട്ടിയൊരുക്കിയ വഴിയിലൂടെയാണ് ഒ.എൻ.വി. സഞ്ചരിച്ചത്. സാമൂഹികവും രാഷ്ട്രീയവും സാംസ്കാരികവുമായ മൂല്യ ചൂതികളോട് കലഹിച്ചുകൊണ്ട് കവിതയെ സമരായുധമാക്കിയ വയലാറും പി. ഭാസ്കരനും ഒ.എൻ.വി. യോടൊപ്പം മലയാളകവിതയിൽ വിപ്ലവത്തിന്റെ കാഹളം മുഴക്കിയവരാണ്. ഭാരതീയ ക്ലാസിക് കാവ്യപാരമ്പര്യത്തെ പിൻതുടരുന്ന അക്കിത്തവും ഒളപ്പമണ്ണയും മണ്ണിനും പെണ്ണിനും ജലത്തിനും വേണ്ടി വിലപിച്ച സുഗതകുമാരിയും നാടൻപാട്ടിന്റെ ഈണവും ഭാവവുമായി കടന്നുവന്ന കടമ്മനിട്ടയും ഉത്തരാധുനികതയ്ക്ക് തുടക്കമിട്ട അയ്യപ്പപ്പണിക്കരും സച്ചിദാനന്ദനുമൊക്കെ ഒ.എൻ.വി. യുടെ കാലത്തിലൂടെ കടന്നുപോയവരാണ്.

ഒ.എൻ.വി. യുടെ കാവ്യജീവിതം മൂന്നു ചരിത്രഘട്ടങ്ങളിലൂടെയാണ് കടന്നുപോകുന്നത്. അതിൽ ആദ്യത്തേത് സ്വാതന്ത്ര്യത്തിനു മുമ്പുള്ള കാലഘട്ടമാണ്. ജന്മിത്വവും നാടുവാഴിത്തവും വൈദേശികാധിപത്യവും സമൂഹത്തെ അടിമത്തത്തിലേക്ക് നയിച്ച ഈ കാലത്ത് ഒ.എൻ.വി പാവപ്പെട്ട ജനവിഭാഗത്തിന്റെ ഭാഗം ചേർന്നുനിന്നാണ് കവിതകളെഴുതിയത്. 'മുന്നേറ്റം', 'അരിവാളും രാക്കുയിലും', 'വെട്ടം വീഴുമ്പോൾ', 'ചെങ്കുപ്പായം', 'നഷ്ടപ്പെടാൻ വിലങ്ങുകൾ' തുടങ്ങിയ കവിതകൾ ഉദാഹരണം. കവിതയിൽ രാഷ്ട്രീയം കടന്നുവന്നതാണ് ഈ കാലഘട്ടത്തിലെ ഒ.എൻ.വി. യുടെ കവിതകളിൽ കാണുന്ന ഏറ്റവും വലിയ പ്രത്യേകത. 'നമ്മളുകൊയും വയലെല്ലാം നമ്മുടെതാകും പൈങ്കിളിയേ..', 'മാറ്റുവിൻ ചട്ടങ്ങളേ' തുടങ്ങിയ വരികളിൽ പ്രതിഷേധത്തിന്റെയും പ്രതിരോധത്തിന്റെയും ധ്വനികൾ ഉയർന്നുകേൾക്കാം. ഈ കവിതകൾ പടപ്പാട്ടുകളെന്നും ചുവന്ന കവിതകളെന്നും സമരഗാനങ്ങളെന്നുമൊക്കെ അറിയപ്പെടുന്നു. അടിച്ചമർത്തപ്പെട്ട തൊഴിലാളിവർഗത്തിന്റെ പച്ചയായ ജീവിതാവിഷ്കാരമാണ് ഈ കവിതകളിലുള്ളത്.

ഒ.എൻ.വി. കടന്നുപോന്ന രണ്ടാമത്തെ ചരിത്രഘട്ടം സ്വാതന്ത്ര്യത്തിനു ശേഷമുള്ളതാണ്. ഈ ഘട്ടത്തിൽ ഒ.എൻ.വി. യിലെ കവിയിലുണ്ടാക്കിയ പരിവർത്തനം വ്യക്തമാക്കുന്നതാണ് 1959 മുതൽ 1964 വരെ രചിച്ച കവിതകൾ (മയിൽപ്പീലി എന്ന സമാഹാരം). സ്വാതന്ത്ര്യാനന്തരം രാഷ്ട്രീയമൂല്യങ്ങളിൽ സംഭവിച്ച തകർച്ച കവിയിലുണ്ടാക്കിയ നിരാശയും വിഷാദവുമാണ് ഈ കവിതകളിൽ പ്രതിഫലിച്ചത്. വിപ്ലവത്തിന്റെ വീക്ഷണഭാവത്തിൽനിന്നും സൗന്ദര്യത്തിന്റെ പീലി വിടർത്തുന്ന കാല്പനികതയിലേക്കുള്ള കവിയുടെ ചുവടുമാറ്റമാണ് ഇവിടെ സംഭവിച്ചത്. സിംഹാസനത്തിലേക്കു വീണ്ടും, നാലുമണിപ്പക്കൾ, ചോറുണ്, മയിൽപ്പീലി, മുത്തശ്ശിമുല്ല, ഇന്ത്യയുടെ ശബ്ദം, നീലമൽസ്യങ്ങൾ തുടങ്ങിയ കവിതകളിൽ കാല്പനികതയുടെ പ്രവണതകൾ കാണാനാവും.

ആഗോളവൽക്കരണവും അതു സൃഷ്ടിച്ച സാമ്പത്തിക അസമത്വവും കച്ചവടപ്രവണതകളും ഉപഭോഗസംസ്കാരവും പ്രകൃതിചൂഷണവും വിഭാഗീയതയും മതതീവ്രവാദവുമൊക്കെ മനുഷ്യസമൂഹത്തിൽ അശാന്തിപരത്തിയ ചുറ്റുപാടിയാണ് ഒ.എൻ.വി. യുടെ കാവ്യജീവിതത്തിലെ മൂന്നാംഘട്ടം കടന്നുവരുന്നത്. സമഗ്രമായ മാനവിക ദർശനം ഉൾക്കൊള്ളുന്ന കവിയെയാണ് ഇവിടെ കാണാനാവുക. ലോകമെങ്ങുമുള്ള മനുഷ്യരെ ബാധിക്കുന്ന പാരിസ്ഥിതിക പ്രശ്നങ്ങളെയും നിലനില്പിനെപ്പറ്റിയുള്ള ആകുലതകളെയും പ്രതിഫലിപ്പിക്കുന്നതിലൂടെ കവിയുടെ ആശയതലം ആകാശത്തിനു കീഴിലുള്ള സർവ ഇടങ്ങളിലേക്കും

വികസിക്കുന്നു. 'ഭൂമിക്കൊരു ചരമഗീതം', 'സൂര്യഗീതം', 'ശാർങ്ഗകപ്പക്ഷികൾ' തുടങ്ങിയ കവിതകൾ ഉദാഹരണം. കാല്പനികതയ്ക്കുശേഷം വന്ന പ്രവണതയായ നവകാല്പനികതയുടെ ഘട്ടമാണിത്. ശക്തമായ നവോത്ഥാന ആശയങ്ങൾക്ക് കലയുടെ അനുഭൂതി പകരുന്നു എന്നതാണ് നവകാല്പനികതയുടെ പ്രത്യേകത.

അരിവാളും രാക്കുയിലും, മയിൽപ്പീലി, വളപ്പൊട്ടുകൾ, ചോറൂണ്, അക്ഷരം, ഉജ്ജയനി, കോതമ്പുമണികൾ, ഭൂമിക്കൊരു ചരമഗീതം, അമ്മ, കുഞ്ഞേടത്തി, ക്ഷണികം പക്ഷേ, ദിനാന്തം, ശാർങ്ഗകപ്പക്ഷികൾ, സ്നേഹിച്ചു തീരാത്തവർ, സൂര്യഗീതം, അനശ്വരതയിലേക്ക് തുടങ്ങിയവയാണ് പ്രധാന കവിതകൾ. 2011-ൽ ജ്ഞാനപീഠപുരസ്കാരം ലഭിച്ച ഒ.എൻ.വി ക്ക് പത്മശ്രീ പുരസ്കാരം, പത്മവിഭൂഷൻ പുരസ്കാരം എന്നിവയുൾപ്പെടെ നിരവധി കേരള-കേന്ദ്ര സാഹിത്യപുരസ്കാരങ്ങളും ലഭിച്ചിട്ടുണ്ട്. ഗാനരചനയ്ക്ക് പതിമൂന്നു തവണ സംസ്ഥാന ചലച്ചിത്ര അവാർഡുനേടിയിട്ടുണ്ട്.



Keywords

കാല്പനിക കവിത - നവകാല്പനികത - പടപ്പാട്ടുകൾ - കാവ്യരചനയുടെ മൂന്ന് ചരിത്ര ഘട്ടങ്ങൾ - കവിതകളിലെ രാഷ്ട്രീയം - ആഗോളവൽക്കരണം - പ്രകൃതിചൂഷണം.

3.2.1.Content

1987-ൽ പ്രസിദ്ധീകരിച്ച 'ശാർങ്ഗകപ്പക്ഷികൾ' കാല്പനിക കവിതകളുടെ ഗണത്തിൽപ്പെടുന്നു. കലയെ മാനദണ്ഡങ്ങളുടെ അഥവാ രചനാനിയമങ്ങളുടെ ചട്ടക്കൂടുകളിൽ നിന്നും മോചിപ്പിച്ച് ഭാവനയുടെ ആകാശത്തേക്കു തുറന്നുവിടുന്നതാണ് കാല്പനികതയുടെ രീതി. ഇവിടെ സൗന്ദര്യത്തിനും ആന്തരികാനുഭൂതിക്കും മനുഷ്യവികാരങ്ങൾക്കുമാണ് പ്രാധാന്യം. കാല്പനികതയെയും പാരമ്പര്യത്തെയും സമന്വയിപ്പിച്ചുകൊണ്ട് കവിത രചിച്ച ഒ.എൻ.വി. ആശയത്തിന്റെ കാര്യത്തിൽ കാലത്തോടു ചേർന്നുനില്ക്കുകയും കാവ്യശില്പം രൂപപ്പെടുത്തുന്നതിൽ പാരമ്പര്യത്തെ കൂട്ടുപിടിക്കുകയും ചെയ്തു. അതിനുള്ള മികച്ച ഉദാഹരണമാണ് 'ശാർങ്ഗകപ്പക്ഷികൾ' എന്ന കവിത. കാലം വരുത്തിവച്ച ആപൽക്കരമായ ചുറ്റുപാടിൽ ലോകത്തിനു നൽകുന്ന ജാഗ്രതാനിർദ്ദേശമാണ് കവിതയുടെ കേന്ദ്ര ആശയം.

'ശാർങ്ഗകപ്പക്ഷികൾ' എന്നത് ഗഹനമായ ഒരു കാവ്യബിംബമാണ്. ഇങ്ങനെയൊരു പക്ഷിയുണ്ടോ? ശകുന്തപ്പക്ഷി, കളഹംസം എന്നൊക്കെ കേട്ടിട്ടില്ലേ? ഇതൊക്കെ ആദിമ

കവികൾ സൃഷ്ടിച്ച സാങ്കല്പികപ്പക്ഷികളാണ്. വ്യാസൻ സൃഷ്ടിച്ച സാങ്കല്പികപ്പക്ഷിയാണ് 'ശാർങ്ഗകപ്പക്ഷികൾ'. മഹാഭാരതത്തിലെ ഖാണ്ഡവദാഹ കഥയിലാണ് ശാർങ്ഗകപ്പക്ഷിയായ ജരിതയും കൊടുംതീയിലകപ്പെട്ടുപോയ പരക്കമുറ്റാത്ത കുഞ്ഞുങ്ങളും പ്രത്യക്ഷപ്പെടുന്നത്. ഖാണ്ഡവദാഹകഥയെ പ്രതീകമാക്കിക്കൊണ്ട് കവി താൻ ജീവിക്കുന്ന കാലത്തിന്റെ ആപൽക്കരമായ ചുറ്റുപാടിനെ ആവിഷ്കരിക്കുകയാണ്. ശാർങ്ഗകപ്പക്ഷികൾ ഇവിടെ പ്രധാനബിംബമായി മാറുന്നു. നിലനില്പിനെക്കുറിച്ചുള്ള എല്ലാ ആശങ്കകളും സംഘർഷങ്ങളും ഇവിടെ പുരാണകഥയോട് ചേർത്തുനിർത്തിക്കൊണ്ട് അവതരിപ്പിച്ചിരിക്കുന്നു. സുരക്ഷിതമല്ലാത്ത അവസ്ഥയിൽ തന്റെ പത്നിക്കുറങ്ങാനായി കാവലിരിക്കുന്ന കവിയുടെ ആത്മഗതങ്ങളായാണ് കവിത രൂപപ്പെടുത്തിയിരിക്കുന്നത്. ഏറ്റവും ലളിതവും ഭാവനാത്മകവുമായ കാവ്യസങ്കേതമാണ് ശാർങ്ഗകപ്പക്ഷികളുടെ രചനയിൽ കവി സ്വീകരിച്ചിട്ടുള്ളതെന്നു കാണാം.

ഈ കവിതയുടെ വൃത്തം കാകളിയാണ്. 'മാത്രയഞ്ചക്ഷരം' മൂന്നിൽ വരുന്നൊരു ഗണങ്ങളെ



എട്ടുചേർത്തുള്ളിരടിക്കു ചൊല്ലാം കാകളിയെ
 ന്നു പേർ' എന്നാണ് കാകളിവൃത്തിന്റെ ലക്ഷ
 ണം. ഉൽപ്രേക്ഷ, ദീപകം, രൂപകം, പ്രതീപം,
 ദൃഷ്ടാന്തം, ഉദാത്തം തുടങ്ങിയ അലങ്കാരങ്ങൾ
 കവിതയിൽ ഉപയോഗിച്ചിട്ടുണ്ട്.

വരികൾ

‘ഇനി ഞാനുണർന്നിരിക്കാം,നീയുറങ്ങുക!.....
ലൊട്ടു തലോടിയിരുന്നു മയങ്ങി നാം’

അർഥ വിശദീകരണം

ഋതുഭേദങ്ങളേൽ = ജീവിതകാലത്തിനിട
 പിച്ച് യിൽ അനുഭവിച്ച
 പത്തിവിടർത്തി = ഉച്ചത്തിലുള്ള ശബ്ദ
 നിന്ന ശബ്ദങ്ങൾ ണ്ങൾ
 ശ്രമതപ്തമാം = ഏറെ യാത്രചെയ്ത്
 പാദം തപിച്ച പാദങ്ങൾ

ആശയ വിശദീകരണം

ആപത്കരമായ ജീവിതപരിസരത്ത്
 ഉറങ്ങാനാവാത്ത അവസ്ഥയിൽ ഒരു ജാഗ്രതാ
 മുന്നറിയിപ്പെന്നപോലെ കവി തന്റെ ജീവിത
 പങ്കാളിയോടു പറയുന്ന വാക്കുകളാണ് ഈ കാ
 വ്യഭാഗത്തുള്ളത്. ‘ഇനി ഞാനുണർന്നിരിക്കാം,
 നീയുറങ്ങുക’ ഈ ജീവിതയാത്രയിൽ നിരവധി
 ഋതുഭേദങ്ങളിലൂടെ കടന്നു വന്നവരാണ് നാം, ജീ
 വിതഭാരവും പേറിയുള്ള യാത്രയിൽ വഴികളൊ
 രുപാടു താണ്ടിക്കഴിഞ്ഞിരിക്കുന്നു. കാലം ഏല്
 പിച്ച് ശൈത്യവും താപവും (ജീവിതക്ലേശങ്ങൾ)
 നാം ഏറെ സഹിച്ചു. പല പല സ്ഥലങ്ങളിലായി
 നാം ജീവിതം കഴിച്ചുകൂട്ടി, വെയിലാറിയ തൊടി
 യിലും പ്രാവുകൾ ചേക്കേറുന്ന നാലുകെട്ടിന്റെ
 ചായ്പ്പിലും മാത്രമല്ല, പാതിയിടിഞ്ഞ കുളത്തി
 ന്റെ കൽപ്പടവിൽ, പാതയോരത്തുള്ള ആൽത്ത
 റയിൽ, മൺചുമരിലെ കൽവിളക്കിന്റെ പുക
 യുയരുന്ന തളത്തിൽ, ഉച്ചത്തിലുള്ള ശബ്ദങ്ങൾ
 നിദ്രയിലാണ് ബഹളമൊഴിഞ്ഞ നഗരസത്ര
 ത്തിൽ, ആൾത്തരിക്കിന്റെ നടുവിൽ, നമ്മുടേതു
 മാത്രമായ ഏകാന്തതയുടെ ദ്വീപിലുമെല്ലാം നാം
 ദുഃഖങ്ങളും സന്തോഷങ്ങളും ഒരുമിച്ചു പങ്കുവ

ച്ചു. ദുഃഖഭാരങ്ങളിറക്കിവയ്ക്കുവാൻ പരസ്പരം
 അത്താണിയായി നിന്നു. അവിടെയൊക്കെ നാം
 നമ്മുടെ കൊച്ചു സ്വപ്നങ്ങൾ കൊത്തിയുടച്ചു
 കൊരിച്ചുകൊണ്ടിരുന്നു. യാത്രചെയ്ത് തപിച്ച
 പാദങ്ങൾ തരളമായ കൈകളാൽ തലോടിക്കൊ
 ണ്ട് നാം മയങ്ങി. പരസ്പരം ആശ്വാസമായും
 താങ്ങായും നാം ഈ ജീവിതയാത്ര തുടർന്നു.

കവി തന്റെ പത്നിയോടു സംവദിക്കുന്ന
 രീതിയിലാണ് ഈ കവിതയുടെ കാവ്യഭാഷ രൂ
 പപ്പെടുത്തിയിട്ടുള്ളത്. രൂപഭേദവും ഭാവാത്മക
 തയുമാണ് വരികളിൽ കാണുന്ന ഏറ്റവും വലിയ
 ആകർഷണീയത. ശബ്ദാലങ്കാരത്തിന് വലിയ
 പ്രാധാന്യം കൊടുക്കാത്ത കവി പക്ഷേ, അർഥാ
 ലങ്കാരത്തെ യഥേഷ്ടം കൂട്ടുപിടിച്ചിട്ടുണ്ട്. ജീവി
 തയാത്രയിൽ അനുഭവിച്ച ക്ലേശങ്ങളെ ‘ഋതുഭേ
 ദങ്ങളേല്പിച്ച താപവും ശൈത്യവുമായി’ കവി
 താദാത്മ്യപ്പെടുത്തിയിരിക്കുന്നിടത്ത് അലങ്കാരം
 രൂപകമാണ്. ‘അവർണ്യത്തോടു വർണ്യത്തിന്ന
 ഭേദം ചൊൽക രൂപകം’ എന്നാണ് രൂപകത്തി
 ന്റെ ലക്ഷണം അതായത് പരസ്പരസാദൃശ്യ
 മുളള ധർമ്മങ്ങളോടുകൂടിയ ഒരു വർണ്യത്തിനും
 അവർണ്യത്തിനും ഭേദമില്ലെന്നു കല്പിച്ചാൽ
 അലങ്കാരം രൂപകം. പരസ്പരം കാവലും രക്ഷ
 യുമാകുന്ന സന്ദർഭം ദാവത്യബന്ധത്തിന്റെ
 ശക്തിയെ സൂചിപ്പിക്കുന്നു.

വരികൾ

‘അല്പമാത്രങ്ങളാം/വിശ്രമവേളകൾ!
നീയുറങ്ങുക!’

അർഥ വിശദീകരണം

തമ്മിൽ = തോളോടു തോൾ ചേർന്ന്
 ചുമലൊത്ത്
 ഉൺമ = സത്യം
 യാമം = സമയം

ആശയ വിശദീകരണം

ഈ ജീവിതയാത്രയ്ക്കിടയിൽ വിശ്രമി
 കാൻ നമുക്ക് അല്പമാത്രം ഇടവേളകളെ കി



ട്ടിയിട്ടുള്ളൂ. അതിനാൽ ഇപ്പോൾ നീയുറങ്ങുക, ഞാനുണർന്നിരിക്കാം. ഈ യാത്രയിൽ നമുക്കെത്തിച്ചേരേണ്ടയിടത്തേക്ക് ഇനിയെത്ര ദൂരമുണ്ടെന്നറിയില്ല. തോളോടുതോൾ ചേർന്ന്, സ്നേഹവും സന്തോഷവും വിഷാദവുമെല്ലാം പങ്കുവെച്ചു, സഞ്ചരിക്കുന്നതിനിടയിൽ ഇതാ നമുക്കു വിശ്രമിക്കാനായി മറ്റൊരിടവേളകൂടി വന്നിരിക്കുന്നു. എല്ലാം മറന്നുറങ്ങിയ യാമങ്ങൾ എന്നന്നേക്കുമായി നഷ്ടപ്പെട്ടിരിക്കുകയാണ്. ഇന്നിപ്പോൾ നമ്മളിലൊരാളുടെ നിദ്രയ്ക്ക് മറ്റെയാൾ കാവൽ നിന്നേ തീരൂ. അതിനാൽ നീയുറങ്ങുക. ഞാനുണർന്നിരിക്കാം.

ജീവിതത്തിന്റെ അനിശ്ചിതത്വത്തെക്കുറിച്ച് കവി വരച്ചിടുന്ന ചിത്രം ശ്രദ്ധേയമാണ്. 'എന്തേണ്ടിടത്തെത്തു/വാനിനിയെത്രയുണ്ടെത്രയു/ണ്ടെന്നറി/യാത്തൊരീയാത്ര' എന്നാണ്, എന്തും പിടിയുമില്ലാത്ത ജീവിതയാത്രയെ വിശേഷിപ്പിച്ചിരിക്കുന്നത്. അതുപോലെ എല്ലാം മറന്നൊ/ന്നുറങ്ങിയ യാമങ്ങൾ/എന്നേക്കുമായ സ്തമിച്ചുപോയ' എന്ന വരിയിൽ നിരാശയാണ് കാണാനാവുക. ശാന്തസുന്ദരമായ ഒരു കാലം ഇനിയൊരിക്കലും തിരിച്ചുവരാത്തവിധം നഷ്ടപ്പെട്ടിരിക്കുന്നു എന്ന തിരിച്ചറിവാണ് കവിയെ നിരാശയിലെത്തിച്ചത്. ഒരാൾക്കുറങ്ങണമെങ്കിൽ മറ്റെയാൾ കാവൽ നില്ക്കേണ്ട സാഹചര്യമാണിനുള്ളതെന്ന് അടിവരയിടുകയാണിവിടെ. ഇതിലൂടെ വർത്തമാനകാല സാഹചര്യം അത്രമേൽ സുരക്ഷിതത്വമില്ലാത്തതാണെന്ന സത്യം വിളിച്ചുപറയുകയാണ് കവി.

വരികൾ

'മാമ്പൂവുരുക്കുന്ന വേനലിനെ.....
.....ചിത്രവടിയുന്നിയുന്നി /നടന്നു നാം'

അർത്ഥ വിശദീകരണം

കരുണാമൂർത്തി	=	ഈശ്വരൻ
പലവില്ലൊടിച്ചു	=	പല സമരങ്ങളിലൂടെ (പ്രതിരോധത്തിലൂടെ)
സ്വതവർണ്ണാഞ്ചിതച്ചിത്രവടി	=	ഏഴു വർണങ്ങളുള്ള മനോഹരമായ ചിത്രവടി

ആശയ വിശദീകരണം

നമ്മുടെ ജീവിതത്തെ തല്ലിക്കെടുത്തു നിരവധി വിപത്തുകൾ ചുറ്റിനുമുണ്ടെന്ന് പ്രകൃതിയിൽനിന്നും ഉദാഹരണങ്ങൾ നിരത്തിക്കൊണ്ട് ഇവിടെ കവി ചൂണ്ടിക്കാണിക്കുകയാണ്. മാമ്പൂക്കളെ ഉരുക്കിക്കളയുന്ന വേനലിനെപ്പോലെയും കണ്ണിമാങ്ങകൾ തല്ലിക്കൊഴിക്കുന്ന കാറ്റിനെപ്പോലെയും പ്രാവിൻകുഞ്ഞിനെ റാഞ്ചുന്ന പരുന്തിനെപ്പോലെയും കുരുന്നുപൂവിനെ കാർന്ന് നശിപ്പിക്കുന്ന പുഴുവിനെപ്പോലെയും കുഞ്ഞിന്റെ പൊക്കിളിൽ നോക്കി ചോരയുറ്റുന്ന ഓന്തിനെ പോലെയുമൊക്കെയാണ് ആ വിപത്തുകൾ കടന്നുവരിക. പോത്തിൻ പുറത്തുവരുന്ന രൂപത്തെപ്പറ്റി (കാലനെ) ഓർക്കുമ്പോൾ കൊച്ചുകുട്ടികളെപ്പോലെ നടക്കുന്നവരാണ് നാം. എങ്കിലും നാം ആ വിപത്തുകളെയെല്ലാം ഇതുവരെ അതിജീവിച്ചു. ഏതു ദുരിതത്തിലും നമ്മെ മുന്നോട്ടു നയിച്ചത് ജീവിതസ്വപ്നങ്ങളാണ്. കന്നിവെയിലിൽ നാം മകരക്കുളിരിനെ പ്രതീക്ഷിക്കുന്നു. കർക്കിടകത്തിലെ കറുത്ത വാവിൽ ചിങ്ങപ്പുലരിയെപ്പറ്റി കിനാവു കാണുന്നു. മൗനങ്ങളിൽനിന്ന് സംഗീതം പ്രതീക്ഷിക്കുന്നു. വരുതിയിൽ തിരുവോണമുണ്ണുന്നത് സ്വപ്നം കാണുന്നു. അതുപോലെ കല്ലിനുള്ളിൽ കരുണാമൂർത്തിയുണ്ടെന്നും നാം വിശ്വസിക്കുന്നു. നമ്മെ മുന്നോട്ടു നയിക്കുന്നത് സ്വപ്നങ്ങളാണ്. ഭയപ്പെടുത്തുന്ന ഇരുട്ടിലും സ്വപ്നമായി ഓടിയെത്തുന്ന വെളിച്ചത്തെ നമ്മുടെ പാട്ടുകളിൽ (സന്തോഷങ്ങളിൽ) ആവാഹിച്ച് നമ്മൾ നടന്നു. അങ്ങനെ ഓരോ പുലരിയും സ്വപ്നങ്ങൾ കണ്ടു വിടർന്നു. സ്വാതന്ത്ര്യം സ്വപ്നം കണ്ട നമ്മുടെ പൂർവികർ നിരവധി സമരങ്ങളിലൂടെ അതു നേടിയെടുത്തു. സ്വപ്നങ്ങൾ നൽകിയ ഏഴു വർണങ്ങളുള്ള മനോഹരമായ ചിത്രവടി ഊന്നിയാണ് നാം ഇതുവരെ നടന്നുപോുന്നത്.

ഒരു വസ്തുതയെ അവതരിപ്പിക്കുന്നതിന് നിരവധി ബിംബങ്ങളെ അണിനിരത്തിയിരിക്കുന്നത് ഈ വരികളിൽ കാണാം. മാമ്പൂക്കളെ ഉരുക്കിക്കളയുന്ന വേനലും കണ്ണിമാങ്ങകൾ തല്ലിക്കൊഴിക്കുന്ന കാറ്റുമൊക്കെ വിപത്തുകളെ



സൂചിപ്പിക്കുന്ന ബിംബങ്ങളാണ്. ദീപകാലങ്കാരമാണ് ഇവിടെ പ്രയോഗിച്ചിരിക്കുന്നത്. ഇവിടെ വിപത്ത് അഥവാ നാശം എന്ന ഉപമേയത്തെ നിരവധി സാദൃശ്യബിംബങ്ങളുമായി ചേർത്തു വയ്ക്കുന്നു. പോത്തിൻ പുറത്തെത്തുന്ന രൂപം മരണത്തിന്റെ പ്രതീകമാണ്. ഏതു പ്രതിസന്ധിയിലും നമ്മെ മുന്നോട്ടു നയിക്കുന്ന സ്വപ്നങ്ങളെ കവി ഏഴു വർണങ്ങളുള്ള മനോഹരമായ ചിത്രവടിയാൽ സങ്കല്പിച്ചിരിക്കുന്നു.

വരികൾ

‘കാലദേശങ്ങൾ തൻ/കാണാക്കരകളെ....
.....
ഇനി ഞാനുണർന്നിരിക്കാം / നീയുറങ്ങുക’.

അർത്ഥ വിശദീകരണം

കാലദേശങ്ങൾതൻ കാണാക്കരകൾ	= ഒരു നിശ്ചയവുമില്ലാത്ത ഭാവിജീവിതം
കാലടിപ്പാടുകൾ	= ഭൂതകാലസ്മരണ
ഗാന്ധീവധാരി	= അർജുനൻ
ജരിത	= ഖണ്ഡവദഹനത്തിലെ പക്ഷി
തമോബിന്ദു	= ഇരുട്ടുനിറഞ്ഞ സ്ഥലം (ജീവിതപ്രതിസന്ധി)

ആശയ വിശദീകരണം

കടന്നുപോന്ന ഓരോ കാലവും ദേശവും കാലടിപ്പാടുകൾ നോക്കി അളന്നുകൊണ്ട് നാം ഈ യാത്ര തുടരുകയാണ് (ഇടയ്ക്കിടെ ഭൂതകാലത്തിലേക്കു നോക്കി ഓർമ്മകൾ പങ്കുവെച്ചുകൊണ്ട്) ആശങ്കകളും ഉത്കണ്ഠകളും ഒക്കെ ഈ യാത്രയിൽ അനുഭൂതി നൽകുന്ന അത്ഭുതങ്ങളാകുന്നു. അതിനിടയിൽ ഇരുട്ടെത്തിക്കഴിഞ്ഞിരിക്കുന്നു. (ഇരുട്ട് എന്നതുകൊണ്ട് ജീവിതത്തിന്റെ വഴിയടഞ്ഞ അവസ്ഥയെ സൂചിപ്പിക്കുന്നു. ഇനിയെങ്ങോട്ടാണ് വഴി എന്ന് നാം പരസ്പരം ചോദിച്ചുപോകുന്നു. ഇപ്പോൾ നീ ഉറങ്ങുക ഞാൻ ഉണർന്നിരിക്കാം.

നമ്മൾ ഇപ്പോൾ എത്തിച്ചേർന്നിരിക്കുന്നത് ഏതു ഖണ്ഡവദഹനത്തിലാണെന്നറിയില്ല. (മഹാഭാരതത്തിലെ ഖണ്ഡവദഹന കഥയെ സൂചിപ്പിക്കുന്നു). എല്ലാം ഒരു നിമിഷംകൊണ്ട് ഭക്ഷിക്കുവാനായി അഗ്നി സൂക്ഷമാണുവായി എവിടെയോ ഒളിച്ചിരിക്കുന്നുണ്ട്. മഴ പെയ്യിച്ച് ഈ അഗ്നിയിൽനിന്ന് രക്ഷിക്കുവാൻ ഒരാൾ വരും (മഴ പെയ്യിച്ച് ഖണ്ഡവദഹനത്തെ രക്ഷിച്ച ഇന്ദ്രനെ സൂചിപ്പിക്കുന്നു.) പക്ഷേ, അടുത്ത നിമിഷം തന്നെ ശരമാരി പെയ്യിച്ച് മഴയെ പ്രതിരോധിക്കുവാൻ ഗാന്ധീവധാരി (അർജുനനെ സൂചിപ്പിക്കുന്നു) എത്തും. ഇതിനിടയിൽ അകപ്പെട്ടുപോയ ശാർങ്ഗകക്ഷികളാണു നാം. നമുക്കു ജീവൻ തന്ന ഭൂമിയാകട്ടെ, തന്റെ പാവം മക്കളെയോർത്തു കരയുന്ന ജരിതപക്ഷിയെ പോലെ തീ തിന്നുരുകുന്ന നെഞ്ചുമായി ഏതോ മുന്നമ്പിനെ ചുറ്റുന്നു. എല്ലാം മറന്നുറങ്ങിയ കാലം എന്നെന്നേക്കുമായി അസ്തമിച്ചു കഴിഞ്ഞിരിക്കുന്നു. (സൂരക്ഷിതമായ ഒരു കാലം ഇനി സ്വപ്നം കാണേണ്ടതില്ല എന്നർത്ഥം). ഇനി നമ്മളിലൊരാളുടെ നിദ്രയ്ക്ക് മറ്റൊരാൾ കാവലിരുന്നേതീരു. അതിനാൽ നീ ഉറങ്ങുക. ഞാൻ ഉണർന്നിരിക്കാം.

ഈ കവിതയിലെ ഏറ്റവും കാതലായ ഭാഗമാണിത്. സംഘർഷഭരിതമായ സന്ദർഭത്തെ അവതരിപ്പിക്കാനായി കവി പുരാണങ്ങളിൽ നിന്ന് ബിംബങ്ങളെടുത്ത് ഉദാഹരിക്കുന്നു. ആകസ്മികമായാണ് ഖണ്ഡവദഹനം അഗ്നിക്കിരയായത്. ഇതുപോലെ വളരെ രഹസ്യമായിട്ടായിരിക്കും കൃശാണുവിന്റെ, അനുബോംബിന്റെ ആക്രമണമുണ്ടാവുക എന്ന് സൂചന. ഇവിടെ രക്ഷിക്കാനെത്തുന്നവരെ തടയാനാളുണ്ടാവുമെന്ന് കവി ഓർമ്മപ്പെടുത്തുന്നു. (എവിടെയും തല പൊക്കുന്ന വിഭാഗീയതയെ സൂചിപ്പിക്കുന്നു). കവി തന്റെ ആശയ നിവർത്തിക്കായി ഏറ്റവും ഉചിതമായ ഒരു പുരാവൃത്ത പരാമർശമാണ് ഇവിടെ വിളക്കിച്ചേർത്തിരിക്കുന്നത്. അതിനാൽ അലങ്കാരം ഉദാത്തം.

ലക്ഷണം

‘പുരാവൃത്ത പരാമർശ-
മുദാത്തം ശ്രീ സമൃദ്ധിയും’

‘കാലദേശങ്ങൾ തൻ കാണാക്കരകളെ’ എന്ന



വരിയിൽ വർണ്ണവും അവർണ്ണവും തമ്മിൽ ഭേദമില്ല. ജീവിതത്തിന്റെ ഭാവിയെയാണ് കാണാക്കരകളായി സങ്കല്പിച്ചിരിക്കുന്നത്. ഈ വരിയിലെ അലങ്കാരം രൂപകമാണ്. 'അവർണ്ണത്തോടു വർണ്ണത്തിനഭേദം ചൊൽക രൂപകം' എന്നാണ് ഈ അലങ്കാരത്തിന്റെ ലക്ഷണം.

വരികൾ

'എത്രവേഗം നീ മയക്കത്തിലാഴുന്നു!.....

.....സത്യങ്ങളാവുകനാം!, സത്യാഗാഥകൾ!'

അർഥ വിശദീകരണം

തളിർക്കുന്ന ജീവിതവൃക്ഷം	=	സന്താനസൗഭാഗ്യമുള്ള ദാമ്പത്യജീവിതം
ദിക്തടാകങ്ങൾ	=	ദിക്കുകളാകുന്ന തടാകങ്ങൾ (ജീവിതവഴി)
ദാവാഗ്നി	=	കാട്ടുതീയാകുന്ന അഗ്നി

ആശയ വിശദീകരണം

പെട്ടെന്നുതന്നെ ഉറക്കത്തിലേക്കാഴ്ന്നു പോയ പത്നിയെ നോക്കി നിന്റെ മുഖത്ത് എന്തൊരു ശാന്തതയാണെന്ന് കവി ചോദിക്കുന്നു. ഈ ജീവിതത്തിൽ നമുക്കു നഷ്ടമായ ശാന്തത. ഉറക്കത്തിൽ എല്ലാ ഭയവും മാറുന്നു. നീ ഉറക്കത്തിൽ ചിരിക്കുന്നുവല്ലോ. ഈ നിഗൂഢസ്ഥിതങ്ങളുടെ പിന്നിലെ സ്വപ്നങ്ങൾ എന്തേതു കൂടിയല്ലേ? നമ്മുടെ ജീവിതമാകുന്ന വൃക്ഷം തളിർക്കുകയും പൂക്കുകയും ചെയ്തു. ആ പുഷ്പങ്ങൾ നൗകകളെപ്പോലെ ഓരോ ഗൃഹങ്ങളായിത്തീരുന്നു. ആ ഗൃഹങ്ങളിൽ നമ്മുടെ കൊച്ചുമക്കൾ പൊട്ടിച്ചിരിക്കുന്നു. ഈ ജീവിതകാലത്തിന്റെ അറ്റങ്ങളെ ബന്ധിപ്പിക്കുന്ന പൊൻചങ്ങലയിലെ പൊട്ടാത്ത കണ്ണികളാണ് നമ്മൾ. നമ്മൾ ആരണ്യകത്തിനു നടുവിൽ അഗ്നിക്കിരയാകാതിരുന്ന ശാർങ്ഗകപ്പക്ഷികളെപ്പോലെ ആപത്തിൽ നിന്നും രക്ഷപ്പെട്ട് ഇവിടെ നില്ക്കുന്നു. നാം ഇനി സ്വപ്നങ്ങളുടെ ചുടു പകർന്നു വിരിയിച്ച സത്യങ്ങളാ

വുകയാണ് വേണ്ടത്. ലോകത്തെ നേർവഴിക്കു നടത്താനുള്ള സത്യത്തിന്റെ മാർഗം ഉപദേശിച്ചുകൊടുക്കുന്ന ധർമ്മമാണ് ഇനി നമുക്കു നിറവേറ്റാനുള്ളത്. അതായത് ആപത്തിൽനിന്നും ഭാഗ്യത്തിനു രക്ഷപ്പെട്ടവരാണ് നാം. അതിനാൽ ഈ ജീവിതത്തോടു നാം കടപ്പെട്ടവരാകണം. (ലോകനന്മയ്ക്കായി പ്രവർത്തിച്ചുകൊണ്ടാവണം ആ കടപ്പാട് കാണിക്കേണ്ടതെന്ന് ആഹ്വാനം).

ജീവിതം നൽകിയ അനുഭൂതികളെ അയവ്വിരക്കുന്ന കവിയുടെ ചിന്തകൾ കവിതയുടെ ഇതളുകളായി വിരിയുകയാണിവിടെ. തന്റെ ദാമ്പത്യ ജീവിതത്തിൽ സന്താനങ്ങളുണ്ടായതിനെ വൃക്ഷത്തിൽ പൂക്കളും കായ്കളും ഉണ്ടാവുന്നതിനോട് കവി താദാത്മ്യപ്പെടുത്തുന്നു. 'ജീവിത/വൃക്ഷം തളിർക്കുന്നു /പൂക്കുന്നു. പിന്നെയോ /പുഷ്പങ്ങൾ നൗകാ/ഗൃഹങ്ങളായ് മാറുന്നു./ദിക്തടാകങ്ങളിലൂടെയൊഴുകുന്നു'. ഈ വരികളിലെ കാവ്യാർത്ഥം പ്രധാനമാണ്. അടുത്ത തലമുറ ജനിക്കുകയും കുടുംബങ്ങളായി വികാസം പ്രാപിക്കുന്നതുമായ പ്രതിഭാസത്തെ കവി ഉപമിച്ചിരിക്കുന്നത് നൗകാഗൃഹങ്ങളോടാണ്. തടാകത്തിൽ ശാന്തമായി തെന്നിനീങ്ങുന്നവയാണ് നൗകകൾ. പുതിയ കുടുംബങ്ങൾ മൂലകുടുംബത്തിൽനിന്ന് വിട്ടുപിരിയുന്നതും ഇങ്ങനെ ശാന്തവും സാവധാനവുമാണ്. ജീവിതമാകുന്ന വൃക്ഷമെന്നു പറയുമ്പോൾ അലങ്കാരം രൂപകമാണ്. ഇവിടെ ജീവിതത്തിനും വൃക്ഷത്തിനും തമ്മിൽ ഭേദമില്ല.

വരികൾ

'നീ മയക്കത്തിലുമൊന്നു ഞരങ്ങിയോ?.....
.....ഇനിയും കിനാവുകൾകണ്ടു ചിരിക്കുക!'

അർഥ വിശദീകരണം

അസ്ത്രശീൽക്കാരം	=	അസ്ത്രം പായുമ്പോഴുള്ള ശബ്ദം
ദുഃശകുനപക്ഷി	=	ദുഷിച്ച ശകുനത്തിന് ഇടയാക്കുന്ന പക്ഷി (പുള്ളി)
പർണകുടീരം	=	ആശ്രമത്തിലെ കുടിൽ
ഭൂമിതൻ നന്ദിനി	=	സീത



ആശയ വിശദീകരണം

‘മയക്കത്തിനിടെ നീ ഞരങ്ങിയോ?’ എന്നു ചോദിക്കുന്ന കവി പെട്ടെന്നു പരിസരം ശ്രദ്ധിക്കുന്നു. മരച്ചില്ലകളിൽ കാറ്റു കലമ്പിയ ശബ്ദത്തിന് കാതോർക്കുന്നു. താൻ ഭയന്നിരുന്ന അഗ്നി ഉണർന്നോയെന്ന് ഒരു നിമിഷം കവി ചിന്തിക്കുന്നു. ഇലച്ചാർത്തിനപ്പുറത്തെ അസ്തമയത്തിന്റെ ചുവപ്പു കണ്ടപ്പോൾ ആ ഭയം മാറുന്നു. അസ്ത്രത്തിന്റെ ശീൽക്കാരം പോലെ ഒരു ദുഃശകുനപ്പക്ഷി ചുളുമടിച്ചു പറന്നുപോയത് കവി ശ്രദ്ധിക്കുന്നു. ഇങ്ങനെ എത്രയോ ദുശ്രവണങ്ങളും ദുസഹങ്ങളും ദയനീയവുമായ ദുരന്തങ്ങളും പിന്നിട്ടുപോന്നവരാണു നാം. പണ്ട് ഭൂമിപുത്രിയായ നന്ദിനി കൊടുംകാട്ടിലെ പർണകുടീരത്തിനുള്ളിൽ ശാന്തമായി കിടന്നുറങ്ങിയില്ലേ? അതു പോലെ നീയും ഇപ്പോൾ ശാന്തമായി ഉറങ്ങുക. കണ്ണിമ പൂട്ടാതെ ഇവിടെ ഞാനുണർന്നിരിക്കാം. ഉറക്കത്തിൽ കിനാവുകൾ കണ്ടു ചിരിക്കുക.

കവി തന്റെ ആശങ്കകളും ഒപ്പം ആശ്വാസവും പങ്കുവയ്ക്കുന്ന കാവ്യസന്ദർഭമാണിത്. ഭയം ഉള്ളിലുള്ളപ്പോൾ ഏതൊരു നേർത്ത ശബ്ദവും ചലനവും മനസിൽ ഭീതിയുണർത്തുന്നത് സ്വാഭാവികമാണ്. അസ്തമയസൂര്യനെക്കണ്ടു അഗ്നിയാണെന്നു ധരിച്ചതും ദുഃശകുനപ്പക്ഷി ചുളുമടിച്ചതു കേട്ട് അസ്ത്രസീൽക്കാരമായിരിക്കുമെന്ന് ശങ്കിക്കുന്നതും അതുകൊണ്ടാണ്. പ്രകൃതിയിലെ ദുശ്രവണങ്ങളും ദുഃസഹചിത്രങ്ങളും ദുരന്തസൂചനയായി സങ്കല്പിച്ചിരിക്കുന്നതിനാൽ അലങ്കാരം ഉൽപ്രേക്ഷ. ധർമ്മത്തിലെ സാമ്യം കൊണ്ട് അതുതന്നെയല്ലേ ഇത് എന്ന ആശങ്ക തോന്നുന്നത് ഉൽപ്രേക്ഷയുടെ ലക്ഷണമാണ്.

കാവ്യാവലോകനം

ഒ.എൻ.വി.യെ സൗന്ദര്യാത്മകകവിയെന്ന് പൊതുവെ വിശേഷിപ്പിക്കാറുണ്ടെങ്കിലും സാമൂഹികപ്രശ്നങ്ങളോട് കവിതയിലൂടെ നിരന്തരം പ്രതികരിക്കുന്ന കവിയാണദ്ദേഹം. കാലം സൃഷ്ടിച്ച സംഘർഷ ലോകത്ത് മനുഷ്യന്റെ നിലനിൽപ്പ് അപകടത്തിലാണെന്നും ഏതു നിമിഷവും

ആപത്ത് കടന്നുവരാമെന്നും അതിനാൽ ജാഗ്രതയോടെ ജീവിക്കണമെന്നുമുള്ള ആഹ്വാനമാണ് ഈ കവിതയിൽ ഉയർന്നുകേൾക്കുന്നത്. വിവിധ ബിംബങ്ങളെ അടിസ്ഥാനമാക്കിക്കൊണ്ടാണ് കവി തന്റെ ആശയം അവതരിപ്പിച്ചിരിക്കുന്നത്. ജീവിതത്തിൽ താണ്ടിയ വഴികളെക്കുറിച്ചുള്ള നിറമുള്ള ഓർമ്മകളും പോയകാലം ഇനി ഒരിക്കലും തിരിച്ചുകിട്ടുകയില്ലെന്നുള്ള നിരാശയും ഏതു പ്രതിസന്ധിയിലും സ്വപ്നങ്ങളാകുന്ന ഊന്നുവടി ജീവിതത്തെ മുന്നോട്ടു നയിക്കുമെന്ന ശുഭാപ്തിവിശ്വാസവും കവി പങ്കുവയ്ക്കുന്നു.

ഖാണ്ഡവദഹനകഥ (മഹാഭാരതം) യെ പ്രതീകമാക്കിക്കൊണ്ട് കവി താൻ ജീവിക്കുന്ന കാലത്തെ ആപൽക്കരമായ ചുറ്റുപാടിനെ ആവിഷ്കരിച്ചിരിക്കുന്നു. കാട്ടുതീയിൽ അകപ്പെടുകയും ഒരു ഘട്ടത്തിൽ ഭാഗ്യത്തിനു രക്ഷപ്പെടുകയും ചെയ്ത ശാർങ്ഗപക്ഷികളുടെ അവസ്ഥയോട് കവി സ്വന്തം ജീവിതാനുഭവങ്ങളെ ചേർത്തുനിർത്തുന്നു. ഭാഗ്യംകൊണ്ട് രക്ഷപ്പെട്ട ആ പക്ഷികുടുംബത്തെപ്പോലെ തന്റെ കുടുംബവും എങ്ങനെയോ രക്ഷപ്പെട്ടിരിക്കുകയാണെന്ന് ആശ്വസിക്കുകയാണ് കവി. ആഗോളവൽക്കരണത്തിന്റെ പ്രത്യാഘാതങ്ങൾ, കച്ചവടത്വര, യുദ്ധഭീഷണി, സുരക്ഷിതമല്ലാത്ത ജീവിതസാഹചര്യം തുടങ്ങിയ വിഷയങ്ങളെക്കുറിച്ച് ഈ കവിത പരോക്ഷമായി സംവദിക്കുന്നു. സംഘർഷഭരിതവും അശാന്തവുമായ ജീവിതത്തെ മുന്നോട്ടു നയിക്കുന്നത് പ്രതീക്ഷകളും സ്വപ്നങ്ങളുമാണെന്ന് പറഞ്ഞുവെച്ചുകൊണ്ടാണ് കവിത അവസാനിപ്പിക്കുന്നത്. യുദ്ധക്കോപ്പുകളുടെ കച്ചവടത്തിലൂടെ മൂലധനമുണ്ടാക്കുന്ന അമേരിക്കയും മറ്റു സമ്പന്നരാജ്യങ്ങളും സദാ യുദ്ധഭീഷണി മുഴക്കുന്ന ഒരവസ്ഥ കവിമനസിലുണ്ടാക്കിയ സന്ദേഹമാണ് ‘ശാർങ്ഗപക്ഷികൾ’ എന്ന കവിതയ്ക്കു പ്രേരകമായതെന്ന് ഡോ.പി. സോമൻ നിരീക്ഷിച്ചിട്ടുണ്ട്. കവിയുടെ ആത്മ സംഘർഷങ്ങൾ ഓരോ വരികളിലും പ്രതിഫലിക്കുന്നുണ്ട്. മിസൈലുകളുടെയും ബോംബുകളുടെയും രൂപത്തിൽ ആപത്ത് തൊട്ടരികെ എത്തിനില്ക്കുമ്പോൾ കവിക്ക് സമാധാനത്തോടെ ഉറങ്ങാനാവുന്നില്ല. ‘അശാന്തിപർവം’ എന്ന

കവിതയുടെ തുടർച്ചയാണ് ഈ കവിതയും. വിഭാഗീയത പോലുള്ള മൂല്യത്തകർച്ച സമൂഹത്തിൽ അശാന്തി സൃഷ്ടിക്കുന്ന സാഹചര്യത്തെ കവി ഇവിടെ അടയാളപ്പെടുത്തുന്നു.

‘കാകളി’ വൃത്തത്തിൽ ചിട്ടപ്പെടുത്തിയ കവിതയാണ് ശാർങ്ഗകപ്തകഷികൾ. പ്രകൃതിയുടെ ഈണവും നാട്ടുതാളവും ഒ.എൻ.വി കവിതകളുടെ സവിശേഷതയാണ്. രൂപത്തിലും ഭാവത്തിലും കാവ്യസൗന്ദര്യം തുളുമ്പിനില്ക്കുന്ന ഈ കവിതയിൽ ഉൽപ്രേക്ഷ, ദീപകം, രൂപകം, ദൃഷ്ടാന്തം, ഉദാത്തം തുടങ്ങിയ അലങ്കാരങ്ങൾ പ്രയോഗിച്ചിട്ടുണ്ട്. ശബ്ദാലങ്കാരത്തിന് കവിത

യിൽ വലിയ പ്രാധാന്യം നൽകിയിട്ടില്ലെങ്കിലും ഭാവാത്മകതകൊണ്ട് ആദ്യാവസാനം അനുഭൂതിയുടെ തലം സൃഷ്ടിച്ചിരിക്കുന്നു. വിഷാദം, ദുഃഖം, സംഘർഷം തുടങ്ങിയവ ഈ കവിതയിലാകമാനം നിഴലിക്കുന്നുണ്ട്. ആശങ്കയാണ് കവിതയിലെ മുഖ്യഭാവം. ഒരു പാരിസ്ഥിതിക കവിതയെന്ന നിലയിലും ചില നിരൂപകർ ഈ കവിതയെ വിലയിരുത്തിയിട്ടുണ്ട്. കവിതയിലെ പ്രധാന ബിംബമായ ഖാണ്ഡവദാഹം പ്രകൃതിയുടെ നാശത്തെയും ജീവജാലങ്ങളുടെ നിലനില്പിനു നേരെയുള്ള ഭീഷണിയെയും സൂചിപ്പിക്കുന്നു.

Recap

- ▶ ആധുനികലോകത്തിലെ സംഘർഷഭരിതമായ ജീവിതത്തെ പ്രതിഫലിപ്പിക്കുന്നു
- ▶ ആസന്നമായ ആപത്ത് മുന്നിൽ കണ്ട് കരുതലോടെ ജീവിക്കാനുള്ള ആഹ്വാനം
- ▶ ഭൂതകാലത്തെക്കുറിച്ചുള്ള ഓർമ്മകൾ, നഷ്ടപ്പെട്ട നല്ല കാലത്തെക്കുറിച്ചുള്ള നിരാശ കാട്ടുതീയിൽപ്പെട്ട ശാർങ്ഗകപ്തകഷികളുടെ അവസ്ഥയോട് സ്വജീവിതത്തെ താരതമ്യപ്പെടുത്തുന്നു
- ▶ ദുഃശ്രവണങ്ങളും ദുഃസഹചിത്രങ്ങളും അപകടങ്ങളാണെന്ന് കവി തെറ്റിദ്ധരിക്കുന്നു. ജീവിതാനുഭവങ്ങളിൽനിന്ന് ശുഭാപ്തിവിശ്വാസം കൈവരിക്കാനുള്ള ശ്രമം നടത്തുന്നു. ഏതാപത്തിലും രക്ഷപ്പെടാനാവുമെന്ന പ്രത്യാശ പങ്കുവയ്ക്കുന്നു
- ▶ നീണ്ട ജീവിതയാത്രയിൽ വിശ്രമവേളകൾ അപൂർവമാണെന്ന് സാക്ഷ്യപ്പെടുത്തുന്നു. ശാന്തസുന്ദരമായ കാലം എന്നേക്കുമായി നഷ്ടപ്പെട്ടതിലുള്ള നിരാശ പങ്കുവയ്ക്കുന്നു
- ▶ പ്രകൃതിയിൽനിന്ന് നാശത്തിന്റെ ദൃഷ്ടാന്തങ്ങൾ ചൂണ്ടിക്കാണിക്കുന്നു. വിപത്തുകളെ അതിജീവിക്കാൻ തുണയ്ക്കുന്നത് ജീവിതസ്വപ്നങ്ങളാണെന്ന് പ്രസ്താവിക്കുന്നു
- ▶ സ്വപ്നങ്ങളും ലക്ഷ്യങ്ങളുമാണ് ജീവിതത്തെ മുന്നോട്ടു നയിക്കുന്നതെന്ന് ഉദ്ബോധിപ്പിക്കുന്നു
- ▶ അപകടം പതിഞ്ഞിരിക്കുന്ന അജ്ഞാത സ്ഥലത്തെ ഖാണ്ഡവവനമായി സങ്കല്പിക്കുന്നു
- ▶ സൂക്ഷ്മാണുവായി ഒളിഞ്ഞിരിക്കുന്ന അഗ്നിയെക്കുറിച്ചുള്ള സൂചന നൽകുന്നു
- ▶ ഖാണ്ഡവദഹനത്തിലെ ഇന്ദ്രനും അർജുനനുംപോലെ ഒരേ സമയം രക്ഷയും പ്രതിരോധവും തീർക്കുന്നു
- ▶ ജരിതയുടെ അവസ്ഥയോട് കവി സ്വജീവിതത്തെ താരതമ്യപ്പെടുത്തുന്നു
- ▶ ദാമ്പത്യജീവിതത്തെ പൂക്കളും കായ്കളും നിറഞ്ഞ വൃക്ഷമായി സങ്കല്പിക്കുന്നു. തടാകത്തിലെ നൗകകളെന്നപോലെ തലമുറകളായി വഴിപിരിയുന്ന സന്തതിപരമ്പര. കുടുംബത്തെ ബന്ധിപ്പിക്കുന്ന ചങ്ങലക്കണ്ണികളാണ് തങ്ങളെന്ന് കവി സ്വയം കരുതുന്നു
- ▶ ആപത്തൊഴിഞ്ഞുപോയതിന്റെ ആശ്വാസം. ശിഷ്യജീവിതം ലോകനന്മയ്ക്കായി പ്രയോജനപ്പെടുത്തണമെന്ന ചിന്ത





Objective Type Questions

1. 'ഞാനുണർന്നിരിക്കാം നീയുറങ്ങുക' എന്ന് കവി പറയുന്നത് ആരോടാണ്?
2. 'കാലം ഏല്പിച്ച ശൈത്യവും താപവും' - സൂചനയെന്ത്?
3. 'കൊത്തിയുടച്ചുകൊരിച്ചിരുന്നു' - എന്തിനെക്കുറിച്ചാണ് ഈ സൂചന?
4. അന്യോന്യം അത്താണിയായെന്നു പറയുന്നതെപ്പോഴാണ്?
5. 'ഋതുഭേദങ്ങളേല്പിച്ച താപവും ശൈത്യവും'മെന്ന വരിയിലെ അലങ്കാരം ഏതാണ്?
6. ജീവിതത്തിലെ വിശ്രമവേളകൾ അല്പമാത്രങ്ങളാണെന്ന് കവി പറയാൻ കാരണം എന്ത്?
7. എല്ലാം മരന്നുറങ്ങിയ യാമങ്ങൾ എന്നെന്നേക്കുമായി നഷ്ടപ്പെട്ടിരിക്കുകയാണെന്ന് പറയാനുണ്ടായ സാഹചര്യം എന്താണ്?
8. 'അല്പമാത്രങ്ങളാം/വിശ്രമവേളകൾ! കണ്ണിമ ചിമ്മാതെ കാവൽ നിന്നീടണം!' എന്ന വരികളിൽ നിറഞ്ഞു നില്ക്കുന്ന ഭാവം ഏതാണ്?
9. പോത്തിൻ പുറത്തുവന്നെന്നതു രൂപം - എന്തിനെയാണ് സൂചിപ്പിക്കുന്നത്?
10. കണ്ണിമാങ്ങകൾ തല്ലിക്കൊഴിക്കുന്ന കാറ്റ്. ഇതിലെ വിവക്ഷ എന്ത്?
11. 'വില്ലൊടിച്ച് അങ്ങു കുടിവെച്ചു'. ഇതിലെ സൂചനയെന്ത്?
12. 'സപ്തവർണ്ണാഞ്ചിത ചിത്രവടി' - എന്നതിലെ കാവ്യാർത്ഥം എന്ത്?
13. കല്ലിനുള്ളിലെ കരുണാമൂർത്തിയായി സങ്കല്പിച്ചിരിക്കുന്നത് എന്തിനെയാണ്?
14. 'പല വില്ലൊടിച്ച്' - എന്നതുകൊണ്ട് കവി അർത്ഥമാക്കുന്നതെന്ത്?
15. നാശത്തെ അഥവാ വിപത്തിനെ സൂചിപ്പിക്കുന്നതിനായി നിരവധി ബിംബങ്ങളെ ഉപയോഗിച്ചിരിക്കുന്നു. ഇവിടെ ഏതാണ് അലങ്കാരം?
16. കാലദേശങ്ങൾ തൻ കാണാക്കരകൾ- കാണാക്കരകൾ എന്നതുകൊണ്ടുദ്ദേശിക്കുന്നതെന്ത്?
17. കാലടിപ്പാടുകൾ -എന്നത് എന്തിനെ സൂചിപ്പിക്കുന്നു?
18. തമോബിന്ദു എന്നതിലെ കാവ്യാർത്ഥമെന്ത്?
19. 'ശരമാരി പെയ്യിച്ച ഗാന്ധീവധാരി' ആരാണ് ഗാന്ധീവധാരി?
20. 'പാറിവന്നേതോ ദുരന്തമുനമ്പിനെ ചുറ്റുന്നു'- സൂചനയെന്ത്?
21. അപകടം പതിഞ്ഞിരിക്കുന്ന അജ്ഞാത സ്ഥലത്തെ എന്തിനോടാണ് ഉപമിച്ചിരിക്കുന്നത്?
22. കവിതയിൽ ഭൂമിയെ എന്തിനോടാണ് സാദൃശ്യപ്പെടുത്തിയിരിക്കുന്നത്?
23. കവിയുടെ കാഴ്ചപ്പാടിൽ എപ്പോഴാണ് എല്ലാ ഭയങ്ങളും മാറിനില്ക്കുന്നത്?
24. വൃക്ഷവും പൂക്കളും കായകളും എന്നതുകൊണ്ട് കവി അർത്ഥമാക്കുന്നതെന്ത്?
25. നൗകാഗൃഹങ്ങളായി സങ്കല്പിച്ചിരിക്കുന്നത് എന്തിനെ?
26. 'പൊൻചങ്ങലയിലെ പൊട്ടാത്ത കണ്ണികൾ' എന്ന് ആരെയാണ് വിശേഷിപ്പിച്ചിരിക്കുന്നത്?
27. 'സത്യങ്ങളാവുക നമ്മൾ, സത്യഗാഥകൾ' -സൂചന എന്ത്?

Answers to Objective Type Questions

- | | |
|--------------------------------------|--------------------------------------|
| 1. പത്നിയോട് | 15. ദീപകം |
| 2. ജീവിതക്ലേശങ്ങൾ | 16. ഒരു നിശ്ചയവുമില്ലാത്ത ഭാവിജീവിതം |
| 3. കൊച്ചു സ്വപ്നങ്ങളെക്കുറിച്ച് | 17. ജീവിതത്തിലെ ഭൂതകാലം |
| 4. ദുഃഖഭാരങ്ങളിറക്കിവയ്ക്കുന്നതിൽ | 18. ജീവിതയാത്രയിലെ പ്രതിസന്ധി |
| 5. രൂപകം | 19. അർജുനൻ |
| 6. ജീവിതം തിരക്കേറിയതായതിനാൽ | 20. ജരിതപ്പക്ഷി |
| 7. സംഘർഷഭരിതകാലത്തെ സുരക്ഷിത | 21. ഖാഡവവനത്തോട് |
| താമില്ലായ്മ | 22. ജരിതപ്പക്ഷിയോട് |
| 8. നിരാശ | 23. ഉറക്കത്തിൽ |
| 9. കാലനെ (മരണത്തെ) | 24. ദാവത്യജീവിതം |
| 10. നാശം | 25. തലമുറകളെ |
| 11. ഇന്ത്യയുടെ സ്വാതന്ത്ര്യം | 26. കവിയെയും പത്നിയെയും |
| 12. സ്വപ്നങ്ങൾ | 27. ലോകനന്മയ്ക്കായി പ്രവർത്തിയ്ക്കണം |
| 13. ഈശ്വരനെ | |
| 14. സ്വാതന്ത്ര്യത്തിനായി നടത്തിയ സമര | |

Assignments

1. ഒ.എൻ.വി.യുടെ പാരിസ്ഥിതികദർശനം 'ശാർങ്ഗകപക്ഷി'കളെ മുൻനിർത്തി വിവരിക്കുക.
2. ബിംബകല്പനയുടെ ലാവണ്യം 'ശാർങ്ഗകപക്ഷികളിൽ' ഉൾച്ചേർന്നിരിക്കുന്നത് എങ്ങനെയാണ് ഉപന്യസിക്കുക.

Reference

1. ഡോ. പി. സോമൻ, ശാർങ്ഗകപക്ഷികൾ, ഉറങ്ങാത്ത കവിതകൾ, പഠനം-ഒ.എൻ.വി. കാവ്യസംസ്കൃതി, കേരള ഭാഷാ ഇൻസ്റ്റിറ്റ്യൂട്ട്, തിരുവനന്തപുരം.
2. ഗോപി നാരായണൻ, കാവ്യസൂര്യന്റെ യാത്ര, ചിന്ത പബ്ലിഷേഴ്സ്, തിരുവനന്തപുരം.
3. എഡി. എസ്. രാജശേഖരൻ, ഇനി ഞാനുണർന്നിരിക്കാം, ഒ.എൻ.വി. കവിത പഠനം, നാഷണൽ ബുക്സ്റ്റാൾ, കോട്ടയം.
4. ഒ.എൻ.വി, മാണികൃതവീണ (അവതാരിക പ്രഭാവർമ്മ), ഡി.സി. ബുക്സ്, കോട്ടയം.
5. സുരേഷ് വെള്ളിമംഗലം, ഒ.എൻ.വി. കവിത-ഈണവും പൊരുളും, ഡി.സി. ബുക്സ്, കോട്ടയം.
6. ഒ.എൻ.വി, ഒ.എൻ.വി യുടെ കവിതകൾ ഒരു ബൃഹദ്സമാഹാരം, വോള്യം 1, 2 -വിവിധ അവതാരികകൾ, ഡി.സി. ബുക്സ്, കോട്ടയം.



യൂണിറ്റ് 2

ഇവനെക്കൂടി

സച്ചിദാനന്ദൻ

Learning Outcomes

- ▶ വിലാപകാവ്യങ്ങളുടെ പൊതുസ്വഭാവങ്ങൾ ചർച്ച ചെയ്യുന്നു
- ▶ വൈലോപ്പിള്ളി ശ്രീധരമേനോന്റെ കാവ്യജീവിതം പരിചയപ്പെടുന്നു
- ▶ മലയാളത്തിലെ പ്രശസ്തമായ വിലാപകാവ്യങ്ങളെ പരിചയപ്പെടുന്നു
- ▶ സച്ചിദാനന്ദന്റെ കാവ്യജീവിതത്തെ വിലയിരുത്തുന്നു
- ▶ കാല്പനികതയുടെ വേറിട്ട മുഖമായ വൈലോപ്പിള്ളിയുടെ കവിതകളെ സൂക്ഷ്മമായി വിവരിക്കുന്നു
- ▶ നവകാല്പനികതയുടെ പുതിയ രീതികൾ അവതരിപ്പിച്ചിരിക്കുന്നു

Prerequisites

വൈലോപ്പിള്ളി ശ്രീധരമേനോന്റെ നിര്യാണത്തിൽ പ്രണാമമർപ്പിച്ചുകൊണ്ട് കവി സച്ചിദാനന്ദൻ എഴുതിയ വിലാപകവിതയാണ് 'ഇവനെക്കൂടി' എന്നത്. ഒരു കവിയുടെ വി യോഗത്തെക്കുറിച്ചോർത്തുള്ള മറ്റൊരു കവിയുടെ വിലാപമാണ് ഇത്. ഒരു കവിയ്ക്ക് ഏതെങ്കിലും വിധം പ്രിയപ്പെട്ട വ്യക്തിയുടെ വേർപാടിൽ വേദനിച്ചുകൊണ്ട് ആ ജീവിതത്തിന് നൽകുന്ന കാവ്യഭാഷ്യമാണ് വിലാപഗീതം. വിലാപകാവ്യങ്ങളിൽ ദുഃഖം ആവിഷ്ക്കരിക്കാനായി ഓരോ കാലത്തും പ്രത്യേകമായ സങ്കേതങ്ങളും ബിംബങ്ങളും അലങ്കാരങ്ങളും കവികൾ ഉപയോഗിച്ചിരുന്നു. മരണവും ദുഃഖവും മനുഷ്യനറിയുന്ന നിത്യസത്യമാണ്. ദുഃഖമില്ലാതെ വിലാപകാവ്യമില്ല. ഒരു പ്രതിഭാശാലി മരിക്കുമ്പോൾ ദുഃഖിക്കുക ജീവിക്കുന്നവരുടെ വിധിയാണ്. ആ വിലാപം കാവ്യരൂപമാകാം. രൂപം പുതിയതുമാകാം. വിലാപത്തിന് കാരണമാവുന്ന പശ്ചാത്തലരചന, യാഥാർത്ഥ്യവും ഭാവനയും കലർന്ന ഒരന്തരീക്ഷം, മരിച്ച വ്യക്തിയെക്കുറിച്ചുള്ള അനുസ്മരണം, ആ പ്രിയപ്പെട്ടയാളിന്റെ സവിശേഷ വ്യക്തിത്വത്തിന്റെ വർണനകൾ, മരണത്തിന്റെ അനിവാര്യതയെക്കുറിച്ചുള്ള ചിന്തകൾ, അന്തിമമായ സമാശ്വസിക്കൽ എന്നിവ വിലാപകാവ്യങ്ങളുടെ പൊതുഘടകങ്ങളിൽ പ്രധാനപ്പെട്ടതാണ്. പ്രാചീന ഗ്രീക്കിൽ നിന്ന് തുടങ്ങി പാശ്ചാത്യസാഹിത്യത്തിൽ വ്യാപിച്ച വിലാപകാവ്യ മാതൃകകളുടെ സ്വാധീനതയുടെ ഫലമായാണ് മലയാളത്തിലും വിലാപകാവ്യങ്ങൾ എഴുതപ്പെട്ടത്. സി.എസ്. സുബ്രഹ്മണ്യൻപോറ്റി മകളുടെ വിയോഗത്തെ ആസ്പദമാക്കി എഴുതിയ ഒരുവിലാപ

മാണ് മലയാളത്തിലെ ആദ്യവിലാപകാവ്യം. എം. രാജരാജവർമ്മയുടെ പ്രിയവിലാപം (1904) അതിനുപിന്നാലെത്തുന്നു. വി.സി. ബാലകൃഷ്ണപ്പണിക്കരുടെ ഒരു വിലാപം (1908) പിന്നീട് പ്രസിദ്ധീകരിക്കപ്പെട്ടു. എ.ആർ. രാജരാജവർമ്മയുടെ വിധോഗത്തെക്കുറിച്ച് കുമാരനാശാനെഴുതിയ പ്രരോദനം (1919) മലയാളത്തിലെ മികച്ച വിലാപകാവ്യങ്ങളിലൊന്നാണ്.

സ്വന്തം ജീവിതപങ്കാളിയുടെ വിധോഗത്തെ വിഷയമാക്കിയെഴുതിയ നാലപ്പാട്ട് നാരായണമേനോന്റെ കണ്ണുനീർത്തുള്ളി (1923) യും മികച്ച രചനകളിലൊന്നാണ്. പ്രിയസുഹൃത്തായിരുന്ന ഇടപ്പള്ളി രാഘവൻ പിള്ളയുടെ മരണത്തിൽ ദുഃഖിതനായി ചങ്ങമ്പുഴ എഴുതിയ രമണൻ (1936) മലയാളത്തിലെ ഏക ഗ്രാമീണ ഇടയ വിലാപകാവ്യമാണ്. മറ്റൊരു പ്രശസ്ത വിലാപകാവ്യമാണ് കെ.കെ. രാജയുടെ ബാഷ്പാഞ്ജലി. ഒരു കവിയുടെ വിധോഗത്തിൽ ജീവിച്ചിരിക്കുന്ന മറ്റൊരു കവിയുടെ സങ്കടാവിഷ്കാരങ്ങളെന്ന രീതിയിലുള്ള രണ്ട് വിലാപകാവ്യങ്ങളാണ് കുമാരനാശാന്റെ പ്രരോദനവും, ചങ്ങമ്പുഴയുടെ രമണനും.

1986-ലായിരുന്നു മലയാള കവിതയ്ക്ക് നഷ്ടമായിത്തീർന്ന വൈലോപ്പിള്ളിയുടെ വേർപാട്. 1987 മാർച്ച് 15 നാണ് ഈ വിലാപകവിത പ്രസിദ്ധീകരിച്ചത്. 1989-ൽ കവിതയ്ക്കുള്ള കേരളസാഹിത്യ അക്കാദമി പുരസ്കാരം 'ഇവനെക്കൂടി' എന്ന കൃതിയ്ക്ക് ലഭിച്ചു. ചരിത്രവും സംസ്കാരവും സാഹിത്യവും വ്യക്തിജീവിതവും യാഥാർത്ഥ്യവും ഭാവനയും സച്ചിദാനന്ദന്റെ ഈ കവിതയിൽ ഇഴകേർത്തു കിടക്കുന്നു.

സച്ചിദാനന്ദൻ കൊടുങ്ങല്ലൂരിലെ പുല്ലൂറ്റ് ഗ്രാമത്തിൽ ജനിച്ചു. എറണാകുളം മഹാരാജാസ് കോളേജിൽനിന്ന് ഇംഗ്ലീഷിൽ ബിരുദാനന്തര ബിരുദം നേടി. ക്രൈസ്റ്റ് കോളേജിൽ ഇംഗ്ലീഷ് അധ്യാപകൻ, ഇന്ത്യൻ ലിറ്ററേച്ചറിന്റെ എഡിറ്റർ, കേന്ദ്രസാഹിത്യ അക്കാദമി സെക്രട്ടറി, ഇന്ദിരാഗാന്ധി ഓപ്പൺ യൂണിവേഴ്സിറ്റിയിൽ പരിഭാഷാവകുപ്പ് പ്രൊഫസർ, ഡയറക്ടർ എന്നീ നിലകളിൽ പ്രവർത്തിച്ചു. കേരളസാഹിത്യ അക്കാദമി പുരസ്കാരം, കേന്ദ്രസാഹിത്യ അക്കാദമി അവാർഡ്, വയലാർ അവാർഡ്, ആശാൻ പുരസ്കാരം, ഉള്ളൂർ പുരസ്കാരം, കടമ്മനിട്ട അവാർഡ്, പി. കുഞ്ഞിരാമൻനായർ പുരസ്കാരം തുടങ്ങിയവ ലഭിച്ചു. **സച്ചിദാനന്ദന്റെ പ്രധാനകൃതികൾ**

എഴുത്തച്ഛനെഴുതുവോൾ, സച്ചിദാനന്ദന്റെ കവിതകൾ, ദേശാടനം, ഇവനെക്കൂടി, കയറ്റം, സാക്ഷ്യങ്ങൾ, അപൂർണ്ണം, വിക്ക്, മറന്നു വച്ച വസ്തുക്കൾ, വീടുമാറ്റം, കവിബുദ്ധൻ, മലയാളം, സംഭാഷണത്തിനൊരുശ്രമം, അഞ്ചുസൂര്യൻ, പീഡനകാലം, ഒന്നാംപാഠം, അനന്തം, വേനൽമഴ തുടങ്ങി ഇരുപത് കവിതാസമാഹാരങ്ങൾ, 1965 മുതൽ 2005 വരെ എഴുതിയ തെരഞ്ഞെടുത്ത കവിതകൾ അകം, മൊഴി എന്നിങ്ങനെ രണ്ട് സമാഹാരങ്ങളായി ഡി.സി. ബുക്സ് 2006-ൽ പ്രസിദ്ധീകരിച്ചു.

വിവർത്തനങ്ങൾ - പടിഞ്ഞാറൻ കവിതകൾ, മൂന്നാംലോക കവിത, ഇന്ത്യൻ കവിത. മാർക്സിയിൻ സൗന്ദര്യശാസ്ത്രം: ഒരു മുഖവുര തുടങ്ങി ലേഖനസമാഹാരങ്ങൾ.



Keywords

വിലാപഗീതം - പ്രതീകവൽക്കരിക്കൽ - വിഷാദാത്മകത - വ്യക്തിപരത - നവകാല്പനികത



3.4.1 Content

വൈലോപ്പിള്ളിയുടെ നിര്യാണത്തിൽ പ്രണമിച്ചു കൊണ്ട് കവി സച്ചിദാനന്ദൻ എഴുതിയ വിലാപകവിതയാണ് ‘ഇവനെക്കൂടി’. വൈലോപ്പിള്ളിയുടെ കാവ്യജീവിതവും അദ്ദേഹത്തിന്റെ വേർപാടിൽ സാഹിത്യലോകത്തുണ്ടായ വേദനയുമാണ് കവിതയുടെ മുഖ്യപ്രമേയം.

‘ഇവനെക്കൂടി സ്വീകരിക്കുക ഹേമന്തത്താൽ മെലിഞ്ഞ കുളിർനീരിൻ കൈകളാൽ നിളാനദി’ എന്ന് കവി സച്ചിദാനന്ദൻ നിളാനദിയോടു നടത്തുന്ന അപേക്ഷയിൽ നിന്നാണ് കവിത ആരംഭിക്കുന്നത്. പ്രശസ്തരും അപ്രശസ്തരുമായ അനേകായിരങ്ങളെ സംസ്കരിക്കുകയും അവരെയെല്ലാം ഏറ്റുവാങ്ങുകയും ചെയ്തിട്ടുള്ള ഇടമാണ് നിളാനദി. വൈലോപ്പിള്ളിയുടെ മരണാനന്തര കർമ്മങ്ങളും നിളയുടെ തീരത്താണ് നടന്നത്. കവിതയിൽ വൈലോപ്പിള്ളിയുടെ കാവ്യജീവിതം മാത്രമല്ല, കാലവും ചരിത്രവും മിത്തും ആചാരങ്ങളും സംസ്കാരവും സാഹിത്യവുമെല്ലാം ശാന്തമായൊഴുകുന്ന നിളയെപ്പോലെ, ഇടകലർന്ന് തെളിയുന്നു.

വരികൾ

‘ഇവനെക്കൂടി സ്വീകരിക്കുക.....
.....ദേവതാത്മാവാം സഹ്യൻ!’

അർഥ വിശദീകരണം

നിള	=	ഭാരതപ്പുഴ
ഹേമന്തം	=	ഒരു ഋതു (ഡിസംബർ മാസം)
പഞ്ചാരി	=	വാദ്യമേളം
പൂരം	=	ഉത്സവം
ധനുരാവ്	=	ധനുമാസത്തിലെ രാത്രി
സഹ്യൻ	=	സഹ്യപർവ്വതം
പുനർജനി	=	തിരുവിലാമല ക്ഷേത്രത്തിലെ ഗുഹ

ആശയ വിശദീകരണം

ഭാരതപ്പുഴ, ഹേമന്തത്തിലെ മെലിഞ്ഞ, (ഒഴുകു കുറഞ്ഞ) കുളിർനീരിൻ കൈകൾ

കൊണ്ട്, ഇവനെക്കൂടി (അന്തരിച്ച വൈലോപ്പിള്ളിയെക്കൂടി) സ്വീകരിക്കുക. പൂരപ്പറമ്പിലെ ആലിൻ ചുവട്ടിൽ പഞ്ചാരിമേളം കേട്ട് ചെവിയാട്ടിക്കൊണ്ടിരിക്കുന്ന കാറ്റേ, ഇവനു വേണ്ടി തുമ്പിക്കൈ ഉയർത്തുക. അല്ലയോ ധനുമാസരാത്രി, തിരുവിലാമലയിലെ ‘പുനർജനി’യെന്ന ഗുഹയിലൂടെ നൂണ്ടുവരുന്ന നിലാവുകൊണ്ട് ഈ ജഡത്തെ മുടുക. സ്വപ്നങ്ങൾ കൊണ്ട് അസ്വസ്ഥമായ ഈ നെറ്റിയിൽ ചുംബിക്കുന്നതിന് നിളയും ദേവതാത്മാവായ സഹ്യനും കുനിയുക.

ഇവിടെ കവി ആലിൻ ചുവട്ടിലെ കാറ്റിനെ ആനയായി കല്പിച്ചിരിക്കുന്നു. അതിലൂടെ ‘സഹ്യന്റെ മകൻ’ എന്ന വൈലോപ്പിള്ളിയുടെ ആനക്കവിതയെക്കൂടി സൂചിപ്പിക്കുന്നു. ആനക്കവിതകൾ എഴുതിയ വൈലോപ്പിള്ളി വിടവാങ്ങുന്ന സമയം തുമ്പിക്കൈ ഉയർത്തി ബഹുമാനം നൽകൂ, ആദരവ് നൽകൂ എന്ന് കവി ആവശ്യപ്പെടുന്നു.

‘ഇവനായുയർത്തുക തുമ്പിക്കൈ പഞ്ചാരിക്കു ചെവിയാട്ടിടുമാലിൻ ചോട്ടിലെപ്പൂരക്കാറ്റേ!’- ഈ വരികളിൽ, ആനയ്ക്കാണ് തുമ്പിക്കൈയും ചെവിയാട്ടലും ഉള്ളത്. എന്നാൽ ആനയെന്ന പദം ഇവിടെ ഉപയോഗിച്ചിട്ടില്ല. ആനയുടെയും പൂരക്കാറ്റിന്റെയും ധർമ്മങ്ങൾ ഒന്നുതന്നെയെന്ന് പറയുന്നു. ആനയെന്ന ഉപമേയത്തെ മറച്ചു വയ്ക്കുന്നു. കാറ്റെന്ന ഉപമാനം മാത്രം പറയുന്നു. അതിനാൽ അലങ്കാരം രൂപകാതിശയോക്തി. ലക്ഷണം- ‘നിഗീര്യാധുവസാനം താൻ രൂപകാതിശയോക്തിയാം’

രൂപകവും അതിശയോക്തിയും ചേർന്ന അലങ്കാരമാണ് രൂപകാതിശയോക്തി. രണ്ട് വസ്തുക്കൾ തമ്മിലാണല്ലോ സാദൃശ്യം നടത്തുക. അതിൽ ഏതിന് സാദൃശ്യം കല്പിക്കുന്നുവോ അതാണ് ഉപമേയം. ഏതിനോട് സാദൃശ്യം കല്പിക്കുന്നുവോ അത് ഉപമാനം. ഉപമാനോപമേയങ്ങൾ തമ്മിൽ വ്യത്യാസമില്ലാത്ത അവസ്ഥയാണ് രൂപകാതിശയോക്തി. ഉപമേയത്തെ കാണിക്കാതെ, മറച്ചുവെച്ച്, പക



രം ഉപമാനത്തെത്തന്നെ പ്രയോഗിക്കുന്നത് നിഗീര്യാധ്യവസാനം എന്നു പറയും. ഉപമാനോപമേയങ്ങളെ അതിശയോക്തികൊണ്ട് ബന്ധിപ്പിക്കുന്നു. അതാണ് രൂപകാതിശയോക്തി.

വരികൾ

‘ഇവനേ ഞങ്ങൾക്കോണ.....
.....മുളകാടിന്നു കുറുകുഴൽ.’

അർഥ വിശദീകരണം

സൂര്യോത്സവം = വെണ്മ, സൂര്യപ്രകാശം
ആതിരാച്ചന്ദ്രൻ = തിരുവാതിര രാത്രിയിലെ ചന്ദ്രൻ
മുറിവിൽ = വലിയ വേദന അനുഭവിച്ച മുർച്ച
കുറുകുഴൽ = ഒരു മംഗള വാദ്യം

ആശയ വിശദീകരണം

ഇവൻ (വെലോപ്പിള്ളി) ഞങ്ങൾക്ക് ഓണപ്പാട്ടിനു ചുവടുവെയ്പായിരുന്നു (‘ഓണപ്പാട്ടുകാർ’ എന്ന കവിതയുടെ സൂചന). കന്നിവയലിൽ പുതുമെല്ലിന്റെ പാലായി നിറഞ്ഞവനായിരുന്നു (‘കന്നിക്കൊയത്ത്’ എന്ന കവിതയുടെ സൂചന). തെക്കൻ പാട്ടിന്റെ വീര്യമായിരുന്നു. പാതിരാപ്പൂവിൽ തേൻനിറച്ചത് ഇവനാണ് (‘ലില്ലിപ്പുക്കൾ’ എന്ന കവിതയുടെ സൂചന). കാക്കയുടെ ചിറകുകളിൽ സൂര്യോത്സവം കണ്ടതും ഇവനാണ് (‘കാക്ക’ എന്ന കവിതയുടെ സൂചന).

ഇളന്നീരിൽ ശൈശവം കണ്ടതും, അറിവിൽ പച്ചയായിരുന്നവനും, നിത്യഹരിത സസ്യത്തെപ്പോലെ, നിത്യം വളർന്ന വിജ്ഞാനമായിരുന്നവനും കൈതപ്പൂവിൽ തിരുവാതിരച്ചന്ദ്രനായതും - തിരുവാതിര രാത്രികളിൽ തണുത്തവെളിച്ചം തരുന്ന ചന്ദ്രനെപ്പോലെ കൈതപ്പൂവിലെ ശാന്തമായ വെൺനിറമായതും - ഇവനായിരുന്നു. മുറിവിൽ മുർച്ചയേറിയ, വലിയ വേദന അനുഭവിച്ചവനും കവിയാണ്. ദാവത്യജീവിതത്തിലും ഒറ്റയ്ക്ക് കഴിയേണ്ടിവന്നപ്പോഴും കവി അനുഭവിച്ച മാന

സികവേദനകൾ വലുതായിരുന്നു - മുളകാടിന്നു മംഗളവാദ്യമായവനും ഇവനായിരുന്നു.

‘ഇവനേ ഞങ്ങൾക്കോണപ്പാട്ടിനു ചോടായ്, കന്നി-:.....

മുറിവിൽ മുർച്ച, മുളകാടിന്നു കുറുകുഴൽ’ എന്ന വരികളിൽ ഉപമേയത്തിന്റെ ഗുണങ്ങളെ പലതായി കല്പിക്കുകയാണ്. ഉപമേയത്തിന്റെ ഗുണങ്ങളെ പലതായി കല്പിച്ചാൽ അലങ്കാരം ഉല്ലേഖം.

ലക്ഷണം - ‘ഉല്ലേഖമൊന്നിനെത്തന്നെ പലതായി നിനയ്ക്കുകിൽ’

വരികൾ

‘ഇവനെക്കുടിസ്സീകരിക്കുക കപിലർതൻ
.....ചുരത്തിൽ പാണത്തുടി’

അർഥവിശദീകരണം

ചിലമ്പൊലി = ചിലമ്പിന്റെ ശബ്ദം
പുള്ളുവക്കുടം = പുള്ളുവപ്പാട്ട് പാടുന്നവരുടെ സംഗീതോപകരണം
പാണത്തുടി = ഉടുക്കുപോലുള്ള ഒരു വാദ്യം
ഉറവ = ഉററ്, ഉത്ഭവ സ്ഥാനം

ആശയ വിശദീകരണം

കപിലരെന്ന സംഘകാലകവിയുടെ മരുതത്തെയും ഇലഞ്ഞിയെയും നനച്ചൊഴുകിയ തായ്നദിയാണ് നിള. (വലിയ വളർച്ചയുള്ള മരമാണ് മരുത്, മണമുള്ള പൂക്കളുള്ള മരമാണ് ഇലഞ്ഞി. കുറിഞ്ചിയെക്കുറിച്ച് കപിലരുടെ പാട്ടുകളുമുണ്ട്). അങ്ങനെയുള്ള നിളാനദിയോട് വെലോപ്പിള്ളിയുടെ ഭൗതികശരീരം കൂടി സ്വീകരിക്കുക എന്ന് കവി പറയുകയാണ്. നീ ഒരു ദിവസം അച്ഛന്റെ തോളിൽ നിന്നിറങ്ങി, നീലക്കുറിഞ്ഞിക്കാടിന്റെ മിന്നൽപ്പിണർ പോലെ യുള്ള പുഴയായി മാറി. നിന്റെ ചിലമ്പൊലി മഞ്ഞിന്റെ പടികളിറങ്ങി (മലമുകളിൽനിന്ന് താഴേയ്ക്ക് പതിക്കുന്ന നദിയുടെ ശബ്ദവും മഞ്ഞുപോലെ ഉയരുന്ന ജലകണങ്ങളും, ചിലമ്പൊലിയും ‘ചിലപ്പതികാർ’കാവ്യത്തെ



സൂചിപ്പിക്കുന്നു). കാട്ടിൽ പുളളുവക്കൂടമായും ഇടവഴികളിൽ പാണത്തുടിയായും നീ മാറി. (പുളളുവക്കൂടവും പാണത്തുടിയും സമ്പന്നമായ കേരളീയ നാടോടിഗാനപാരമ്പര്യത്തെയും സൂചിപ്പിക്കുന്നു).

സംഘകാലത്തെ ഐതിഹ്യ സങ്കല്പങ്ങളെക്കുറിച്ച് വർത്തമാനകാലത്തിലൂടെ ഒഴുകുകയാണ് നിള. സംസ്കാരങ്ങളെ സ്വാധീനിക്കുന്ന ഒരു കാവ്യനദിയായി നിള മാറിയിരിക്കുന്നു. കാലദേശങ്ങൾ കടന്നൊഴുകി ജീവിതരീതികളെ സ്വാധീനിച്ച രൂപാന്തരപ്പെടുത്തുന്ന വലിയൊരു ചാലകശക്തിയായി നിളയെ കവി കാണുന്നു. ‘കപിലർതൻ മരുതുമിലഞ്ഞിയും നനച്ചൊരൻ തായ് നദീ’-എന്ന് കവി നിളാനദിയെ വിശേഷിപ്പിക്കുന്നത് ശ്രദ്ധേയമാണ്. കപിലർ സംഘകാലത്ത് സാഹിത്യം, സംഗീതം, നൃത്തകല എന്നിവയിൽ പ്രഗത്ഭനും ഇരുന്നൂറ്റിയഞ്ച് കവിതകൾ രചിച്ച വിഖ്യാത തമിഴ്കവിയുമായിരുന്നു. സംഘകാലത്ത് ഒറ്റയ്ക്ക് ഏറ്റവും കൂടുതൽ കവിതകളെഴുതിയ കവി എന്ന അംഗീകാരം കപിലർക്ക് ലഭിച്ചിരുന്നു. കുറിഞ്ചിപ്പാട്ട് എന്ന പത്ത് ഇടയകവിതകളിൽ 261 വരികൾ കപിലരുടേതാണ്. പുറന്നാനൂറിലും കപിലരുടെ സംഭാവനയുണ്ട്. കാലങ്ങൾ കടന്നൊഴുകിവരുന്ന പൈതൃകസംസ്കാരത്തിന്റെയും ഭാഷയുടെയും രൂപാന്തരങ്ങളായി കവി നിളയെ കാണുന്നു. നിള നമ്മുടെ സാഹിത്യത്തെയും കലയെയും എക്കാലവും സ്വാധീനിച്ചിരുന്നു. കുഞ്ചൻ നമ്പ്യാർ, എഴുത്തച്ഛൻ, എം.ടി., എം. ഗോവിന്ദൻ, വി.കെ.എൻ. തുടങ്ങിയ എഴുത്തുകാർ നിളയുടെ നാട്ടുകാരാണ്. കേരള കലാമണ്ഡലം നിളയുടെ തീരത്തിനടുത്താണ്. പണ്ട്, മാമാങ്കം ആഘോഷിച്ചിരുന്ന തിരുനാവായ നിളയുടെ അടുത്താണ്. അത്തരത്തിൽ ചരിത്രവും പാരമ്പര്യവും കൊണ്ട് സമ്പന്നമായ നിളാ നദിയോട് വൈലോപ്പിള്ളിയെകൂടി സ്വീകരിക്കാൻ കവി ആവശ്യപ്പെടുകയാണ്.

(മരുതം: മരുതം തിണയെന്നാൽ വളക്കൂറുള്ള കൃഷിഭൂമിയാണ്. പുഴയും തോപ്പും, പൊയ്കയും നെൽപ്പാടവും ചേർന്ന തിണസങ്കല്പ

മാണ് മരുതം. തൊൽക്കാപ്പിയത്തിലെ, സംഘകാല തിണ സങ്കല്പമനുസരിച്ച്, ഭൂമിയുടെ കിടപ്പനുസരിച്ച് സ്ഥലങ്ങളെ അഞ്ചായി തിരിച്ചിരുന്നു. മുല്ലൈ, കുറിഞ്ചി, പാലൈ, മരുതം, നെയ്തൽ എന്നതാണവ. ഇലഞ്ഞിയും-ഇത് തിണ സങ്കല്പത്തിലെ കുറിഞ്ചിയാകണം. മലമ്പ്രദേശമാണ് കുറിഞ്ചി).

വരികൾ

‘പ്രായമായ് കരിമ്പന.....
.....പാലങ്ങൾ നരിച്ചീർപോൽ’

അർത്ഥ വിശദീകരണം

തീണ്ടാനാഴി = മുക്കുറ്റി, ഒരു ചെടി
മലവാരത്തിൽ = മലഞ്ചെരിവിൽ
സാനുക്കളിൽ = പർവത ശിഖരങ്ങളിൽ
പൊരുൾതേടി = ജീവിതസത്യം തേടി
വെന്നു = വിജയിച്ചു

ആശയ വിശദീകരണം

കാവ്യനിളയുടെ സഞ്ചാരവഴികൾ നീളുന്നു. വളർന്നുമുറ്റിയ കരിമ്പനയും (ആദ്യകാല യക്ഷിക്കഥകളുടെ സൂചന), അവയ്ക്ക് നടുവിൽ മുക്കുറ്റികളും, സീതയെപ്പോലെ വിറയ്ക്കുന്ന മലഞ്ചെരിവുകളും കടന്നു (എഴുത്തച്ഛന്റെ രാമായണം കിളിപ്പാട്ടിലെ സീതാദുഃഖം സൂചന) നീ, നീറി നിന്ന ജനവാസമില്ലാത്തയിടങ്ങളിലും, ദമയന്തിയുടെ കീറിയെടുക്കപ്പെട്ട പാതിവസ്ത്രത്തിലും (ഉണ്ണായിവാര്യരുടെ നളചരിതം ആട്ടക്കഥയിലെ, വനത്തിൽ നളനാൽ പകുതി വസ്ത്രം മുറിച്ചെടുക്കപ്പെട്ടശേഷം ഉപേക്ഷിക്കപ്പെട്ട ദമയന്തിയുടെ കഥ സൂചിപ്പിക്കുന്നു). പർവതശിഖരങ്ങളിലും, താഴ്വരകളിലും അലഞ്ഞു ജീവിതസത്യം തേടി (കുമാരനാശാന്റെ കാവ്യങ്ങളിലെ ജീവിതാശയ ഗഹനതകൾ കണ്ടു).

പൂതത്തെ മാതൃത്വം പരാജയപ്പെടുത്തിയതും (മാതൃത്വത്തിന്റെ മഹത്വത്തിനുമുമ്പിൽ പരാജയപ്പെട്ട പൂതത്തിന്റെ കഥ പറയുന്ന ഇടശ്ശേരിയുടെ ‘പൂതപ്പാട്ടി’ലെ സാംസ്കാ



രികതലങ്ങളും) ജീവിതനരകത്തിന്റെ പാലങ്ങളിലൂടെ നരിച്ചീറിനെ പോലെ പാതിരാകളിൽ നുഴഞ്ഞുപോയതും കണ്ട് നിന്റെ വഴികൾ നീണ്ടു (അശാന്തനായി അലഞ്ഞ, ഏകാന്തപഥികനായ പി. കുഞ്ഞിരാമൻനായരുടെ കാവ്യജീവിതം സൂചിപ്പിക്കുന്നു). വൈലോപ്പിള്ളി കടന്നുവന്ന സാഹിത്യ പാരമ്പര്യത്തെ സൂചിപ്പിക്കുകയാണ് കവി. നിളാനദിയുടെ സഞ്ചാരവഴികളിൽ നിന്ന് മലയാള കവിതാലോകത്തെ സച്ചിദാനന്ദൻ കണ്ടെത്തുന്നു.

വരികൾ

‘അപ്പോഴാണിവനെത്തീ.....
.....വേവിന്നാൽത്തണലാകാൻ’

അർഥ വിശദീകരണം

പട്ടട	=	ചുടുകാട്
വെണ്ണീർ	=	ചാരം
ഉദക്രിയ	=	മരിച്ചവരുടെ സദഗതിക്കായി ചെയ്യുന്ന കർമ്മം
ആചമനം	=	ബ്രാഹ്മണർ ജലംകൊണ്ട് ചെയ്യുന്ന ശരീരശുദ്ധി
വേവിന്ന്	=	ദുഃഖങ്ങൾക്ക്

ആശയ വിശദീകരണം

അപ്പോഴാണ് ഇവൻ (വൈലോപ്പിള്ളി) എത്തിയത്. എട്ടുകെട്ടുകൾ കത്തി ചുടുകാടായ ചാരത്തിൽ തന്റെ നെല്ലിനു നീർ കോരുവാൻ (വൈലോപ്പിള്ളിയെഴുതിയ ‘കുടിയൊഴിക്കലിനെ’ സൂചിപ്പിക്കുന്നു) ഇവൻ എത്തി. നിന്റെ-ജീവിതമാകുന്ന കരയിലെ കണ്ണീർപ്പാടത്തിന്റെ തീരത്തിരുന്ന് ആ ജലം ഉള്ളും കൈയിലെടുത്ത് ശരീരശുദ്ധി നടത്തി (‘കണ്ണീർപ്പാടം’ എന്ന കവിത സൂചിപ്പിക്കുന്നു). ഇനിവരുന്ന കുഞ്ഞുങ്ങൾക്ക് അമൃത് നൽകാൻവേണ്ടി, തന്റെ തടവറ-ജീവിത-ക്കിണ്ണത്തിൽ ഇന്നേ കാളകൂടവിഷം ഇവൻ കഴിച്ചു (ഭാവി തലമുറകൾക്ക്-കാവ്യ അമൃത് നൽകാൻവേണ്ടി, ജീവിതദുഃഖങ്ങൾ അനവധി അനുഭവിച്ചു. വലിയ ദുഃഖങ്ങളിൽ നിന്നേ

മികച്ച കവിതകൾ ഉണ്ടാവൂ എന്ന് സൂചന). വീട് ഒഴിഞ്ഞുപോകുന്നവരുടെ ദുഃഖങ്ങൾക്ക് (‘കുടിയൊഴിക്കൽ’) ആൽമരത്തണൽ പോലെ ആശ്വാസമാകാൻ കവിക്ക് കഴിഞ്ഞു.

(കാളകൂടവിഷം: കാലനെക്കൂടി ദഹിപ്പിക്കുന്ന കഠിനവിഷം. അമൃതിനുവേണ്ടി പാല്ക്കടൽ കടഞ്ഞപ്പോൾ ആദ്യം പുറത്തുവന്ന ദുഷ്ടാംശമായ കാളകൂടവിഷം ദേവന്മാരുടെ രക്ഷയെക്കരുതി ശിവൻ സ്വയം കഴിച്ചതായ പുരാണകഥയുടെ സൂചന).

(എട്ടുകെട്ടുകൾ : നാലുദിക്കിനെ എട്ടായി തിരിച്ചാൽ, അതിന്റെ നടുമുറ്റത്തിന്റെ ചുറ്റിലുമായി എട്ടുവശവും പുരകളുള്ള ഭവനങ്ങൾ, കേരളത്തിലെ കഴിഞ്ഞകാല പ്രതാപവും ജന്മിത്തവും സൂചിപ്പിക്കുന്നു).

വരികൾ

‘ഇവനെക്കൂടിസ്സീകരിക്കുക.....
.....കലികാലത്തിൻ തോറ്റം’

അർഥ വിശദീകരണം

ആറാട്ട്	=	ആറ്റിലെ സ്നാനം
നിരാഭരണൻ	=	ആഭരണങ്ങളില്ലാത്തവൻ
നാദാകാരൻ	=	കാവ്യസംഗീതത്തോടു സദൃശൻ
കൊടിത്തൂവ	=	തൊട്ടാൽ ചൊറിയുന്ന ഒരു ചെടി
തിരുവാട	=	തിരുവസ്ത്രം
കനലാഴി	=	അഗ്നിസമുദ്രം
വചനമപ്പം	=	വാക്കുകളാണ് ഭക്ഷണം
കുറവർ	=	കാക്കാലർ, കാലക്ഷേപത്തിന് വഴിയില്ലാത്തവർ
പെരുമാൾ	=	പെരുമയുള്ള ആൾ, (രാജാവ്)
തോറ്റം	=	തോന്നൽ (ഭദ്രകാളിപ്പാട്ട്)

ആശയ വിശദീകരണം

നിളേ, വൈലോപ്പിള്ളിയെക്കൂടി സ്വീകരിക്കുക. ഇവൻ ആറാട്ടിനു വരുന്നു. ആഭ



രണങ്ങളില്ലാത്തവനും നാദരൂപനുമാണ്. ഇവന്റെ കൊടി റോസാച്ചെടിയുടെ മുള്ളിൽ പടർന്നുകയറുന്ന ഒരു കയ്പവല്ലരിയാണ്. ('പനിനീർപ്പൂവിനോട്', 'കയ്പവല്ലരി' എന്നീ കവിതകൾ സൂചിപ്പിക്കുന്നു). വാഹനം കടൽക്കായാണ്. ('കടൽക്കായകൾ' എന്ന കവിത സൂചിപ്പിക്കുന്നു). പുലി നേരിടാൻ വരുമ്പോൾ ഓണവിലാണു ദിവ്യായുധം. (ഓണക്കവിതകളെ ഓർമ്മിപ്പിക്കുന്നു). കുരുത്തോലയും കൊടിത്തുവയുമാണ് തിരുവസ്ത്രങ്ങൾ. അഗ്നിസമുദ്രത്തിലാണ് നൃത്തം. (ശിവന്റെ നൃത്തത്തെ ഓർമ്മിപ്പിക്കുന്നു). വാക്കുകളാണ് ഭക്ഷണം. (വചനദൈവമായ ക്രിസ്തുവിനെ ഓർമ്മിപ്പിക്കുന്നു). കുരുമുളകുകൊണ്ടാണ് അലങ്കാരത്തിനുള്ള വിശേഷമാല ഉണ്ടാക്കുന്നത്. (കാവുകളിലെ പൂജാകർമ്മങ്ങളെ ഓർമ്മിപ്പിക്കുന്നു) പൂജിക്കുന്നത് കുറവാണ്.

മലയുടെ മകനാണ്, വിളിപ്പുറത്തു മുറിവേറ്റ വനങ്ങളും (ശ്രീ ശാസ്താവിനെ ഓർമ്മിപ്പിക്കുന്ന സൂചനകൾ). മനസ്സിലെ മൃഗങ്ങൾ വിളിച്ചാൽ, നേരായ വാക്കിനും വടക്കിനും ഇവൻ രാജാവാണ്. (വടക്കൻപാട്ടുകളെക്കുറിച്ചുള്ള സൂചന). ഇവൻ വളരെ പ്രിയപ്പെട്ടത് കലികാലത്തിന്റെ തോറ്റമാണ്. ഈ ഖണ്ഡത്തിൽ കവിയെ രാജതൂല്യനായി കല്പിച്ചിരിക്കുന്നു. 'അപാരേ കാവ്യസംസാരേ, കവിരേവ പ്രജാപതി' - അപാരമായ കാവ്യലോകത്ത് കവിമാത്രമാണ് രാജാവ് - എന്ന കവിയെക്കുറിച്ചുള്ള ഭാരതീയ സങ്കല്പം ഓർക്കുക. (ആറാട്ട് - ഉത്സവം അവസാനിക്കുമ്പോൾ ദേവവിഗ്രഹം പുണ്യനദികളിൽ കുളിപ്പിച്ചെടുക്കുന്ന ചടങ്ങാണ്. രാജാക്കൻമാരുടെ മരണാനന്തരവും ഇപ്രകാരം കുളിപ്പിക്കുന്ന ചടങ്ങുണ്ടായിരുന്നു. അതുപോലെ, വൈലോപ്പിള്ളിയുടെ ജീവിതോത്സവം അവസാനിച്ചിരിക്കുന്നു. വൈലോപ്പിള്ളിയുടെ ഭൗതികശരീരം ആറാട്ടിനു കൊണ്ടു വന്നിരിക്കുന്നു. ഇവൻ രാജതൂല്യനാണ്, ദേവതൂല്യനാണ് എന്ന് സൂചന).

വരികൾ

'ഇവനെക്കുടിസ്സീകരിക്കുക.....
.....മസ്വസ്ഥയുവരക്തം'

അർഥ വിശദീകരണം

പുരങ്ങൾ	=	നഗരങ്ങൾ
ചുരപ്പുന്ന	=	ഒരു തരം മരം
പ്ലാശ്	=	ഒരു തരം മരം
മൃത്യു	=	മരണം
വിഷുക്കണി	=	വിഷുദിവസത്തെ ആദ്യകാഴ്ച

ആശയ വിശദീകരണം

വെള്ളത്തിന്റെ നിരപ്പ് താണുപോയാലും വരണ്ടുപോകാതെ ഇന്നും കടൽതേടിപ്പോകുന്ന നിളാനദി ഇവനെക്കുടി സ്വീകരിക്കുക. നഗരങ്ങൾ നിന്നിലേക്ക് വിഷം തുപ്പുന്നു. (ഫാക്ടറികളിലെയും വ്യവസായശാലകളിലെയും വീടുകളിലെയും വിഷമാലിന്യങ്ങളെല്ലാം നദിയിൽ കൊണ്ടുതള്ളുന്നു, നദി ഒരു വിഷവാഹിനിയാണി മാറുന്നു. പുഴയ്ക്ക് കുറുകെ കെട്ടിയ അണകളും, അനധികൃതമായ മണൽവാരലും നദിയെ നാശത്തിലെത്തിച്ചു). പരണന്റെ ചുരപ്പുന്നയും പ്ലാശും പയ്നിയും - വിഷജലംകുടിച്ച് - തളരുന്നു. ചുമച്ചുനിൽക്കുന്ന (രോഗഗ്രസ്തമായ) മരണം വളയുന്ന ഗ്രാമങ്ങളെ വേട്ടക്കാർ മയക്കുവെടിവെച്ചു വീഴ്ത്തുന്നു. കാവിയിലും, വെളുപ്പിലും ആത്മാക്കൾക്കു വിലപേരി, നമ്മളൊഴിപ്പിച്ചുവിട്ട പിശാചുക്കൾ (ദുർദ്ദേവതകൾ, ദുരാത്മാക്കൾ) വീണ്ടും കൂടിവരുന്നു. വാമനൻ ഓണത്തിലുണരുന്നു. പാളത്തിൽ നിത്യവും വീണുകൊണ്ടിരിക്കുന്ന അസ്വസ്ഥരായ യുവാക്കളുടെ രക്തമാണ് വിഷുക്കണിയാവുന്നത്. ('വിഷുക്കണി' എന്ന കവിതയുടെ സൂചന). നിളയുടെ ഇപ്പോഴത്തെ അവസ്ഥയോർത്ത് കവി അസ്വസ്ഥനാവുന്നു.

(പരണർ: ഒന്നാം നൂറ്റാണ്ടിൽ ജീവിച്ചിരുന്ന സംഘകാല കവിയാണിരുന്നു പരണർ. സംഘകാലത്തെ വിഖ്യാതകവിയായ, കപിലരുടെ സുഹൃത്തായിരുന്നു പരണർ.



പല രാജാക്കന്മാരെ പുകഴ്ത്തിയും പരണർ കവിതകളെഴുതി. കുറുന്തൊക്കെയിൽ 17, നറ്റിണൈയിൽ 12, അകനാനൂറിൽ 32, പുറനാനൂറിൽ 13, പതിറ്റുപ്പത്തിൽ 10, തിരുവള്ളുവമാലൈയിൽ ഒന്നും വീതം 85 പദ്യകൃതികൾ പരണർ എഴുതിയതായി കാണുന്നു. തന്റെ ജീവിത കാലത്തെ ചരിത്രസംഭവങ്ങളെ കാവ്യരൂപത്തിലാക്കിയ പരണരെ പില്ക്കാല കവിയായ നക്കിനാർ അഗസ്ത്യ ഋഷിയോടാണ് ഉപമിക്കുന്നത്. തമിഴിലെ ആദ്യ ചരിത്രകവി എന്നും പരണർ അറിയപ്പെടുന്നു. കപിലരുടെയും പരണരുടെയും കവിതകൾ ഭക്തിയുടെ തലത്തിലും ഉയർന്നു നില്ക്കുന്നവയാണ്. (സൂചിതകഥ- വാമനൻ : മഹാബലിയെ പാതാളത്തിലയച്ച വിഷ്ണുവിന്റെ അഞ്ചാമത്തെ അവതാരം. മഹാബലിയുടെ ഐശ്വര്യപൂർണ്ണമായ ഭരണത്തിൽ അസൂയപൂണ്ട ദേവന്മാരുടെ ആഗ്രഹം സാധിച്ചുകൊടുക്കാനായി, അദിതിയുടെ പുത്രനായി ജനിച്ച, മഹാബലിയുടെ യാഗശാലയിലെത്തി മൂനികുമാരന്റെ വേഷത്തിൽ വാമനൻ മൂന്നടി സ്ഥലം ചോദിച്ചതും, അതുസമ്മതിച്ച മഹാബലിയുടെ മുമ്പിൽ ഒരടികൊണ്ട് ഭൂമിയും രണ്ടാമത്തെ അടികൊണ്ട് സ്വർഗവും അളന്നെടുക്കുകയും, മൂന്നാമത്തെ അടിയ്ക്കായി സ്വന്തം ശരീരം കാട്ടിക്കൊടുത്തപ്പോൾ വിഷ്ണു മഹാബലിയെ ശിരസ്സിൽ ചവിട്ടി പാതാളത്തിൽ താഴ്ത്തിയ വാമനാവതാരകഥ).

വരികൾ

‘ആതിരാ രാവിൻ രുദ്ര.....
.....നീലമാം കലവറ’

അർത്ഥ വിശദീകരണം

ആതിരരാവ് = തിരുവാതിര രാത്രി
 രുദ്ര = ഭയങ്കരമായ, ശിവനെ സംബന്ധിച്ച
 കീർത്തനം = സ്തുതി, വാഴ്ത്തൽ
 ദംഷ്ട്ര = തേറ്റുപോലുള്ള പല്ല്

മാതൃലൻ = അമ്മാവൻ
 തഴുതിട്ടത് = അടച്ചുപൂട്ടിയത്, മരിച്ചതെന്ന് സന്ദർഭാർത്ഥം
 പരുഷത = അപ്രിയം, മാർദ്ദവമില്ലായ്മ
 കലവറ = സംഭരണശാല

ആശയ വിശദീകരണം

തിരുവാതിര രാത്രിയിൽ ഭയങ്കരമായ ശിവസ്തുതികളുടെ ഒപ്പം തൂക്കിൽ ആടിക്കൊണ്ടിരിക്കുന്ന (ദേവതാ പ്രീതിയ്ക്കായി ശരീരത്തിൽ രണ്ട് ചുണ്ടുകോർത്ത് ചരടിൽ കെട്ടിത്തൂങ്ങിയാടുന്നതിന്റെ സൂചന) പ്രിയപ്പെട്ട ഉണ്ണിയുടെ വായിൽ വലിയ തേറ്റപ്പല്ലം നെറ്റിയിൽ (മൂന്നാം) കണ്ണും. (തമോഗുണ, സംഹാരമൂർത്തിയായ ശിവനെപ്പോലെ മൂന്നാം കണ്ണുകളുള്ള ഉണ്ണികൾ ആടിക്കളിക്കുന്ന കാലമാണ്). വാക്കിലും മനസ്സിലും പരുഷത പെരുകുന്നു. അമ്മാവ, ക്ഷമിച്ചാലും, മാമ്പഴക്കാലം അവസാനിച്ചു. (ആർദ്രതയുടെയും സ്നേഹത്തിന്റെയും ആ നല്ലകാലങ്ങൾ തീർന്നിരിക്കുന്നു. ‘മാമ്പഴം’ എന്ന കവിതയുടെ സൂചന). എന്റെ ഭാഷയുടെ നെഞ്ചിന്റെ മിടിപ്പാണ് താഴുന്നത്. എന്റെ യുവത്വത്തെ തന്നെയാണ് ഇറക്കിക്കിടത്തിയതും. നീതിയുടെ കണ്ണുകളാണ് തിരുമ്മിയടച്ചത്. സ്നേഹത്തിന്റെ (ഇഷ്ടങ്ങളുടെ, പ്രണയത്തിന്റെ) കലവറയാണ് ഇല്ലാതായത്.

വരികൾ

‘ചിതയിൽപ്പൊട്ടുന്നതെൻ.....
.....പൂർണ്ണചന്ദ്രനായവൻ വീണ്ടും’

അർത്ഥ വിശദീകരണം

മലർകാലം = പൂക്കാലം
 വാനിൽ = ആകാശത്ത്

ആശയവിശദീകരണം

എന്റെ നാടിന്റെ നട്ടെല്ലാണ് ചിതയിൽ പൊട്ടുന്നത്. ഒരു മലർകാലമാണ് മണലിൽ എറിഞ്ഞ് അമരുന്നത്. പ്രകാശം അസ്തമിക്കുന്നു.



(സൂര്യൻ മറയുന്നു, സന്ധ്യയാവുന്നു, ഒരു കാവ്യജീവിതം അവസാനിക്കുന്നു). തണുപ്പ് വർധിക്കുന്നു. അവസാനമായി മാവിൻകൂട് അണയുന്ന ഒറ്റക്കിളി ശബ്ദിക്കുന്നു. പാവം ഇവൻ ഈ നാടിന്റെ സ്വർണക്കിണ്ണമായിരുന്നു. (വളരെ വിലപിടിപ്പുള്ള പാത്രം) ദാ, ആകാശത്തിലേക്ക് നോക്കൂ; അവൻ വീണ്ടും പൂർണ്ണചന്ദ്രനായി മാറിയിരിക്കുന്നു. കവി എല്ലാവർക്കും വെളിച്ചം നൽകാനായി പൂർണ്ണചന്ദ്രനെപ്പോലെ ആകാശത്തിൽ വീണ്ടും പ്രകാശിച്ചുകൊണ്ടിരിക്കുന്നു. സാഹിത്യകൃതികളിലൂടെ നിത്യം ജീവിക്കുന്നു. പിൻമുറക്കാരായ കവികളിലൂടെ ആ കാവ്യഗംഗ ഇനിയും തുടർന്ന് ഒഴുകും.

കാവ്യാവലോകനം

അന്തരിച്ച വ്യക്തി തങ്ങൾക്ക് ആരായിരുന്നുവെന്നവിധം കവിയുടെ അപദാനങ്ങൾ വാഴ്ത്തുന്നു. ഞങ്ങൾക്ക് ഓണപ്പാട്ടിനു ചുവടുവെയ്പ്പും കന്നിവയലിൽ പുതുനെല്ലിന്റെ പാലും തെക്കൻപാട്ടിന്റെ വീര്യവുമായിരുന്നു. പാതിരാപ്പൂവിൽ തേൻനിറച്ചു, കാക്കച്ചിറകിൽ സൂര്യോത്സവം കണ്ടു, മുറിവിൽ മുർച്ചയേറിയ വേദനയനുഭവിച്ചു, മുളകാടിന്റെ മംഗളവാദ്യവുമായിരുന്നു എന്നിങ്ങനെ ആ വിടനലകൽ വാഴ്ത്തുകൾ നീളുന്നു. തുടർന്ന് കവിയെ സ്വീകരിക്കേണ്ട, സംസ്കാരങ്ങളെ സ്വാധീനിക്കുന്ന നിളയോട് പറയുന്നു. നിളേ, കപിലരുടെ മരുതത്തെയും ഇലഞ്ഞിയെയും നനച്ചൊഴുകി, നീ നീലക്കുറിഞ്ഞിക്കാടുകളിലൂടെ പുഴയായി. നിന്റെ ചിലമ്പൊലി മഞ്ഞിന്റെ പടികളിറങ്ങിയതും കാട്ടിൽ പുളളുവക്കൂടമായതും ഇടവഴികളിൽ പാണത്തുടിയായതും കരിമ്പനയും മുക്കുറ്റികളും മലഞ്ചെരിവുകളും കടന്ന് നീ ജീവിതസത്യം തേടിയതും അറിയുന്നു. സംസ്കാരങ്ങളെ, കലകളെ നിർമ്മിച്ചും മാർച്ചും നിന്റെ വഴികൾ നീണ്ടു.

തുടർന്ന് കവി കാവ്യ-സംസ്കാര ചരിത്രത്തിൽ വൈലോപ്പിള്ളിയെ അടയാളപ്പെടുത്തുന്നു. എട്ടുകെട്ടുകൾ കത്തിയ

ചാരത്തിൽ, തന്റെ നെല്ലിക്കു ഉദക്രമിയ ചെയ്തുകൊണ്ട്, വൈലോപ്പിള്ളി എത്തി. കണ്ണീർപ്പാടത്തെ തീരത്തിരുന്ന് ശരീരശുദ്ധി വരുത്തി. ഇനി വരുന്ന കുഞ്ഞുങ്ങൾക്ക് അമൃത് പകരാൻവേണ്ടി, തന്റെ തടവറക്കിണ്ണത്തിൽ ഇന്നേ കാളകൂടവിഷം കുടിച്ചു. വീട് ഒഴിയുന്നവരുടെ ദുഃഖങ്ങൾക്ക് ആശ്വാസമായി. വൈലോപ്പിള്ളിയെ ആരാട്ടിനെത്തുന്ന രാജാവിനോട് താരതമ്യപ്പെടുത്തുന്നു. നിളേ, ഇവൻ ആഭരണങ്ങളില്ലാത്തവനും നാദരൂപനുമാണ്. ഇവന്റെ കൊടി കയ്പവല്ലരിയാണ്. വാഹനം കടൽകാക്കയാണ്. വാക്കുകളാണ് ഭക്ഷണം. പൂജിക്കുന്നത് കുറവാണ്. മലയുടെ മകനാണ്. വിളിപ്പുറത്തു മുറിവേറ്റ വനങ്ങളും. ഇവനു പ്രിയപ്പെട്ടത് കലികാലത്തോറ്റാണ്. വിഷവാഹിനിയാവുന്ന നിളയെ ഓർത്ത് കവി പരിതപിക്കുന്നു. നിളയിൽ നഗരങ്ങൾ വിഷം തുപ്പുന്നതും ഒരു സംസ്കാരം നശിക്കുന്നതും കവി കാണുന്നു.

അവസാനം, നഷ്ടങ്ങളെണ്ണി ആശ്വാസത്തിലെത്തുന്നു. മാനുഷകാലം അവസാനിച്ചത് കാണുന്നു. ഭാഷയുടെ നെഞ്ചിടിപ്പ് താണതും, ഒരു മലർകാലം അവസാനിച്ചതും പ്രകാശം അസ്തമിച്ചതും, തണുപ്പ് വർധിക്കുന്നതും അറിയുന്നു. മാവിൻകൂടണയുന്ന ഒറ്റക്കിളി ശബ്ദിക്കുന്നത് കേൾക്കുന്നു. 'പാവം ഇവൻ ഈ നാടിന്റെ സ്വർണക്കിണ്ണമായിരുന്നു. ദാ, ആകാശത്തേക്ക് നോക്കൂ; അവൻ വീണ്ടും പൂർണ്ണചന്ദ്രനായി മാറിയിരിക്കുന്നു'. മരണം മറ്റൊരു പുനർജനിയായെന്ന് കവി ആശ്വസിക്കുന്നു. കവിതയിൽ ഒരു കാലത്തിന്റെ കലയും സംസ്കാരവും നിളയെപ്പോലെ ഒഴുകിക്കൊണ്ടിരിക്കുന്നു. സംസ്കാരങ്ങളെ നിർമ്മിച്ചുകൊണ്ടൊഴുകുന്ന നിളയെപ്പോലെ, ആദിമമായ ഒരു കാവ്യചരിത്രത്തിന്റെയും സംസ്കാരത്തിന്റെയും തുടർച്ചയുടെ ഭാഗമായി വൈലോപ്പിള്ളിയെ കാണുകയും അദ്ദേഹത്തിന്റെ വേർപാടിനെ അത്തരമൊരു ഭൂമികയിൽ അടയാളപ്പെടുത്തുകയുമാണ് സച്ചിദാനന്ദൻ ചെയ്തത്.





Recap

- ▶ നിളേ, കുളിർനീരിൻ കൈകൾകൊണ്ട്, വൈലോപ്പിള്ളിയെക്കൂടി സ്വീകരിക്കുക
- ▶ പഞ്ചാരിമേളം കേട്ട് ചെവിയാട്ടുന്ന കാറ്റേ, വൈലോപ്പിള്ളിയെ ആദരിക്കാൻ തുമ്പിക്കൈ ഉയർത്തുക
- ▶ ധനുമാസരാത്രി, 'പുനർജനി' ഗൃഹയിലൂടെ വരുന്ന നിലാവുകൊണ്ട് ഈ ജഡത്തെ മുടുക
- ▶ സ്വപ്നങ്ങൾ കൊണ്ട് അസ്വസ്ഥമായ കവിയുടെ നെറ്റിയിൽ ചുംബിക്കുന്നതിന് നിളയും ദേവതാത്മാവായ സഹൃദയം കുമ്പിടുക
- ▶ ഇവൻ ഞങ്ങൾക്ക് ഓണപ്പാട്ടിനു ചുവടുവെയ്പായും, കന്നിവയലിൽ പുതുമെല്ലിന്റെ പാലായും നിറഞ്ഞവനായിരുന്നു
- ▶ കാക്കയുടെ ചിറകുകളിൽ സൂര്യോത്സവം കണ്ടതും മുളങ്കാടിന്നു മംഗളവാദ്യമായിരുന്നതും വൈലോപ്പിള്ളിയാണ്
- ▶ കപില കവിയുടെ മരുതവും ഇലഞ്ഞിയും നനച്ച തായ്നദി നീലക്കുറിഞ്ഞിക്കാടുകളിലൂടെ മിന്നൽപ്പിണർപോലുള്ള പുഴയായി
- ▶ നിളയുടെ ചിലമ്പൊലി കാട്ടിൽ പുള്ളുവക്കൂടമായി. നിളയുടെ ചിലമ്പൊലി ഇടവഴികളിൽ പാണത്തുടിയായി
- ▶ കരിമ്പനയും മുക്കുറ്റികളും, സീതയെപ്പോലെ വിറയ്ക്കുന്ന മലഞ്ചെരിവുകളും
- ▶ പുതപ്പാട്ടിലെ മഹത്വം കണ്ടു
- ▶ എട്ടുകെട്ടുകൾ കത്തിയ ചാരത്തിൽ തന്റെ നെല്ലിക്കു ഉദക്രിയചെയ്തു
- ▶ കണ്ണീർപ്പാടത്തിന്റെ തീരത്തിരുന്ന് ശരീരശുദ്ധി നടത്തി
- ▶ തടവറക്കിണ്ണത്തിലെ കാളകൂടവിഷം കുടിച്ചു
- ▶ വീട് ഒഴിയുന്നവരുടെ ദുഃഖങ്ങൾക്ക് ആൽമരത്തണൽപോലെ ആശ്വാസമായി
- ▶ ശിവസ്തുതികളിലാടുന്ന ഉണ്ണികൾ തേറ്റപ്പല്ലം നെറ്റിക്കണ്ണുമുള്ള സംഹാര മുർത്തികളാവുന്നു
- ▶ വാക്കിലും മനസ്സിലും പരുഷത പെരുകുന്നു
- ▶ പല നിലയിൽ മലിനമായ നിളാനദി
- ▶ കവിയുടെ ഭൗതികശരീരം എരിഞ്ഞ് തീരുന്നു. നാടിന്റെ പ്രകാശം അസ്തമിക്കുന്നു
- ▶ ആകാശത്തിൽ അവൻ വീണ്ടും പൂർണചന്ദ്രനായിരിക്കുന്നു
- ▶ വൈലോപ്പിള്ളിയുടെ കൃതികളെ ഇവിടെ സ്മരിക്കുന്നു
- ▶ നിളയോട് ഇവനെക്കൂടി സ്വീകരിക്കാൻ പറയുന്നു
- ▶ വടക്കൻപാട്ടുകളെ ഓർമ്മിപ്പിക്കുന്നു
- ▶ വൈലോപ്പിള്ളിയെ രാജാവിനോട്, ദേവനോട് സാദൃശ്യപ്പെടുത്തി അവതരിപ്പിക്കുന്നു
- ▶ 'കവിരേവ പ്രജാപതി' എന്ന കാവ്യസങ്കല്പവുമായി വൈലോപ്പിള്ളിയെ സാദൃശ്യപ്പെടുത്തിയിരിക്കുന്നു





Objective Type Questions

1. 'ഇവനെക്കൂടിസ്വീകരിക്കുക.' കവി ആരെക്കുറിച്ച്, ആരോടാണ് ഇത് പറയുന്നത്?
2. 'ഇവനേ ഞങ്ങൾക്കോണപ്പാട്ടിനു ചോടായ്' - ആരെക്കുറിച്ചാണ് സൂചന? ഏതുകവിതയെക്കുറിച്ചാണ് സൂചന?
3. 'ഇവനേ നിറച്ചു തേൻ പാതിരാപ്പൂവിൽ'- ആരുടെ ഏത് കവിതയെക്കുറിച്ചാണ് സൂചന?
4. 'ഒരുനാൾ പിതാവിൻ തോൾവിട്ടിറങ്ങി നീ' - ആരെക്കുറിച്ചാണ് സൂചന?
5. 'മഞ്ഞിന്റെ പടവുകളിറങ്ങി ചിലമ്പൊലി' - സൂചനയെന്ത്?
6. 'സാനുക്കളിലലഞ്ഞു' - സൂചനയെന്ത്?
7. 'പൂതത്തെ മൂലപ്പാലാൽ വെന്നു' - സൂചനയെന്ത്?
8. 'തന്നുള്ളകൈയിൻ നിൻ തീരക്കണ്ണീർപ്പാടം' - ഏതു കവിതയെക്കുറിച്ചുള്ള സൂചന കൂടിയാണിത്?
9. 'ആറാട്ടിനു വരവായിവൻ, നിരാഭരണൻ, നാദാകാരൻ'- ആരെക്കുറിച്ചുള്ള പരാമർശമാണിത്?
10. 'പെരുമാളിവൻ നേരാംവാക്കിനും വടക്കിനും'- ആരെക്കുറിച്ചുള്ള പരാമർശമാണിത്?
11. 'പുരങ്ങൾ നിന്നിൽ വിഷംതുപ്പുന്നു' - പുരങ്ങൾ വിഷംതുപ്പുന്നത് എവിടെയെന്നാണ് കവി പറയുന്നത്?
12. 'മയക്കുവെടിവെച്ചു വീഴ്ത്തുന്നു നായാട്ടുകാർ' - ആരെ?
13. 'ഏറുന്നു വീണ്ടും നമ്മളൊഴിച്ച പിശാചുകൾ' - ആരെക്കുറിച്ചുള്ള സൂചനയാണിത്?
14. വിഷുക്കണിയെന്ന് കവി വിശേഷിപ്പിക്കുന്നത് എന്ത്?
15. 'മാതൃലാ, പൊരുത്താലും- തീർന്നു മാമ്പഴക്കാലം'- ആർ, ആരോട് പറയുന്നു?
16. 'മിടിപ്പു താഴുന്നതെൻ ഭാഷതൻ നെഞ്ചിന്നല്ലോ' - ആർ, ആരെക്കുറിച്ചോർത്താണ് ഇപ്രകാരം പരിതപിക്കുന്നത്?
17. 'ചിതയിൽപ്പൊട്ടുന്നതെൻ നാടിന്റെ നട്ടെല്ലല്ലോ'. - ആർ, ആരെക്കുറിച്ചാണ് ഇപ്രകാരം വിലപിക്കുന്നത്?
18. 'പാവമീ നാടിൻ സ്വർണക്കിണ്ണുമായിരുന്നിവൻ' - ആരെക്കുറിച്ചുള്ള സൂചനയാണിത്?



Answers to Objective Type Questions

1. വൈലോപ്പിള്ളി ശ്രീധരമേനോനെക്കുറിച്ച്, നിളാനദിയോട്
2. വൈലോപ്പിള്ളിയെക്കുറിച്ച്, 'ഓണപ്പാട്ടുകാർ' എന്ന കവിതയുടെ സൂചന
3. വൈലോപ്പിള്ളിയുടെ 'ലില്ലിപ്പുകൾ' എന്ന കവിതയെക്കുറിച്ച്
4. നിളാനദിയെക്കുറിച്ച്
5. നിളയുടെ ഒഴുക്കും, ചിലപ്പതികാരകാവ്യവും സൂചിപ്പിക്കുന്നു
6. കുമാരനാശാന്റെ കാവ്യങ്ങളിലെ ഗഹനമായ ജീവിതാശയങ്ങൾ
7. ഇടശ്ശേരിയുടെ പൂതപ്പാട്ടിലെ മാതൃത്വം വിജയിച്ച കഥ
8. കണ്ണീർപ്പാടം എന്ന കവിത
9. വൈലോപ്പിള്ളിയെക്കുറിച്ച്

10. വൈലോപ്പിള്ളിയെക്കുറിച്ച്
11. നിളാനദിയിൽ
12. മരണംവളയുന്ന ഗ്രാമങ്ങളെ
13. ആത്മാക്കൾക്കു വിലപേശുന്ന ആത്മീയാചാര്യന്മാർ
14. പാളത്തിൽ വീഴുന്ന അസ്വസ്ഥരായ യുവാക്കളുടെ രക്തം
15. കവി, വൈലോപ്പിള്ളിയോട് പറയുന്നു
16. കവി, വൈലോപ്പിള്ളിയെക്കുറിച്ച് ഓർത്ത്
17. കവി, വൈലോപ്പിള്ളിയെക്കുറിച്ച്
18. വൈലോപ്പിള്ളിയെക്കുറിച്ച്



Assignments

1. 'ഇവനെക്കൂടി' എന്ന രചനയെ ഒരു വിലാപകവിതയെന്ന നിലയിൽ വിലയിരുത്തുക.
2. 'ഇവനെക്കൂടി' എന്ന കവിതയ്ക്ക് ഒരു ആസ്വാദനക്കുറിപ്പ് തയ്യാറാക്കുക.



Reference

1. എം. ലീലാവതി, മലയാളകവിതാ സാഹിത്യചരിത്രം, കേരള സാഹിത്യ അക്കാദമി, തൃശ്ശൂർ.
2. നെല്ലിക്കൽ മുരളീധരൻ, കവിതയിലെ പുതുവഴികൾ, എൻ.ബി.എസ്., കോട്ടയം.
3. എൻ. അജയകുമാർ, ആധുനികത മലയാളകവിതയിൽ, കറന്റ് ബുക്സ്, കോട്ടയം.
4. എസ്. രാജശേഖരൻ, കവിത വിതയും കൊയ്ത്തും, ചിന്ത പബ്ലിഷേഴ്സ്, തിരുവനന്തപുരം
5. സച്ചിദാനന്ദൻ, മലയാള കവിതാപഠനങ്ങൾ, മാതൃഭൂമി ബുക്സ്, കോഴിക്കോട്
6. സച്ചിദാനന്ദൻ, കവിതയുടെ എൺപതുകൾ: അന്വേഷണങ്ങൾ, ബോധി പബ്ലിഷിംഗ് ഹൗസ്, കോഴിക്കോട്
7. ഡോ.കെ.എം. ജോർജ്ജ്, ആധുനിക സാഹിത്യചരിത്രം പ്രസ്ഥാനങ്ങളിലൂടെ, ഡി.സി. ബുക്സ്, കോട്ടയം.



യൂണിറ്റ് 3

കടമ്മനിട്ട

കടമ്മനിട്ട രാമകൃഷ്ണൻ

Learning Outcomes

- ▶ ആധുനികതാപ്രസ്ഥാനത്തെക്കുറിച്ചുള്ള സാമാന്യ ധാരണ
- ▶ കടമ്മനിട്ട രാമകൃഷ്ണൻ എന്ന കവിയെയും കവിതകളെയും പരിചയപ്പെടുന്നു
- ▶ കടമ്മനിട്ട എന്ന കവിതയെ സവിശേഷമായി മനസിലാക്കുന്നു
- ▶ അസ്തിത്വദുഃഖം, വ്യർഥതാബോധം, അന്യതാബോധം, ദുരന്താവബോധം, ശൂന്യതാവാദം മുതലായവ ആധുനിക സാഹിത്യത്തിന്റെ സവിശേഷതകളാണ് എന്ന തിരിച്ചറിവ്
- ▶ ഗദ്യരൂപത്തിലേക്ക് മാറിയ കാവ്യരചനാരീതിയെ മനസിലാക്കുന്നു
- ▶ പ്രതീകങ്ങളും ആദിരൂപങ്ങളും ആധുനിക ബിംബങ്ങളും വ്യക്തിബിംബങ്ങളും കവിതയിൽ കടന്നുവരുന്നതിനെ പരിചയപ്പെടുന്നു

Prerequisites

ആധുനികതാപ്രസ്ഥാനം മലയാളത്തിൽ ശക്തിപ്രാപിക്കുന്നത് 1960 കളിലാണ്. ലോകമഹായുദ്ധാനന്തരം വലിയ മൂല്യത്തകർച്ച സംഭവിച്ചു കഴിഞ്ഞിരുന്ന കാലം. രാജ്യങ്ങളുടെ അതിർത്തികൾ ഉടഞ്ഞുപോയിരുന്നു. സംസ്കാരങ്ങൾ കൂടിക്കലർന്നിരുന്നു. ജീവിതരീതികൾ പരസ്പരം സ്വാധീനിച്ചു കൊണ്ടിരുന്ന കാലം. ലോകജനത ചിന്തകളിലും പെരുമാറ്റങ്ങളിലും സമാനതയുള്ളവരായി മാറിക്കൊണ്ടിരുന്ന സന്ദർഭം. സാഹിത്യത്തിലും കലകളിലും ചില പൊതുവീക്ഷണങ്ങൾ രൂപപ്പെട്ടുകൊണ്ടിരുന്നു. അരക്ഷിതത്വം നിറഞ്ഞ സാഹചര്യങ്ങളും, തൊഴിലില്ലായ്മയുടെ വർധനവും, ഒരു നല്ലകാലം പ്രത്യാശിക്കാൻ കഴിയാതെ വിഷമിച്ചു യുവത്വത്തിന്റെ പ്രതിസന്ധികളും സമൂഹത്തിൽ വർധിച്ചുവന്ന കാലം. അവ നമ്മുടെ സംസ്കാരത്തിലും അവയുടെ പ്രതിഫലനമായ സാഹിത്യത്തിലും കലകളിലും മുദ്രകൾ പതിപ്പിച്ചു തുടങ്ങി.

ജീവിതത്തെക്കുറിച്ചുള്ള വ്യത്യസ്ത ദർശനങ്ങൾ ആധുനികതയ്ക്ക് ഊർജ്ജം പകർന്നു. അസ്ഥിത്വദുഃഖം, വ്യർഥതാബോധം, അന്യതാബോധം, ദുരന്താവബോധം, ശൂന്യതാവാദം തുടങ്ങിയവയെല്ലാം അതിന്റെ ലക്ഷണങ്ങളായിരുന്നു. സോറൻ കീർക്കെഗാഡ്, ജീൻ

പോൾ സാർത്രെ, ആൽബർട്ട് കാമ്യൂ, ഫ്രെഡറിക് നീഷെ, ഫ്രാൻസ് കാഫ്ക തുടങ്ങിയവരായിരുന്നു ആധുനികതയുടെ പ്രധാന ചിന്തകർ. അറുപതുകളിലും എഴുപതുകളിലും രചിക്കപ്പെട്ട മലയാള കവിതയുടെ രൂപഭാവങ്ങളെ ആധുനികത അടയാളപ്പെടുത്തി. ആധുനികതയുടെ വക്താക്കളായി അക്കിത്തം, എൻ.വി., മാധവൻ അയ്യപ്പത്ത്, കെ. അയ്യപ്പപണിക്കർ, എൻ.എൻ. കക്കാട്, ആറ്റൂർ തുടങ്ങിയവർ അറിയപ്പെട്ടു. മാധവൻ അയ്യപ്പത്തിന്റെ മണിയറക്കവിതകളാണ് ഇതിന് തുടക്കംകുറിച്ചത്. അയ്യപ്പപണിക്കരുടെ കുരുക്ഷേത്രവും എൻ.എൻ. കക്കാടിന്റെ നഗരകവിതകളും മാറുന്ന കാലത്തിന്റെ മുദ്രകളെ വാക്കുകളുടെ ശൃംഖലകളിലൂടെ പകർത്തിവെച്ചു. വൃത്തരൂപം ഉപേക്ഷിച്ച് കവിത ഗദ്യരൂപത്തിലേക്ക് മാറി. സങ്കീർണ്ണവും, വൃത്തത്തിൽ പറയാൻ കഴിയാത്തതുമായ പരക്കൻ ജീവിതാവസ്ഥകളെ ഗദ്യത്തിന്റെ പത്രഭാഷകൾക്ക് ഇണങ്ങുംവിധം അവതരിപ്പിക്കാൻ അവർ ശ്രമിച്ചു. പ്രതീകങ്ങളും ആദിരൂപങ്ങളും ആധുനിക ബിംബങ്ങളും വ്യക്തിബിംബങ്ങളും കവിതയുടെ ഘടനയിൽ കടന്നുവന്നു. ഗ്രാമസംസ്കാരത്തിന്റെ പ്രക്ഷുബ്ധ സ്വരങ്ങളുമായി കടമ്മനിട്ട അക്കാലത്ത് രംഗത്തു വന്നിരുന്നു. മലയാളകവിത ആധുനിക ഘട്ടത്തിൽ വലിയ മാറ്റങ്ങൾക്ക് വേദിയായിരുന്നു.

ദ്രാവിഡസംസ്കാരത്തിന്റെ ചില സവിശേഷതകൾക്ക് ആധുനിക മലയാളകവിതയിൽ പുനർജന്മം നൽകിയ കവിയാണ് കടമ്മനിട്ട രാമകൃഷ്ണൻ. അനുകരണങ്ങൾക്കതീതമായി നിന്നുകൊണ്ട് സ്വന്തമായൊരു കാവ്യപാത കടമ്മനിട്ട രൂപപ്പെടുത്തി. ജന്മഗ്രാമമായ കടമ്മനിട്ടയിലും സമീപത്തുമൊക്കെ നടത്തിയിരുന്ന പടയണിയുടെ താളവിശേഷങ്ങളും ഈണങ്ങളും അനുഷ്ഠാന ആവിഷ്ക്കാരങ്ങളുടെ ചടുലതകളുമെല്ലാം കടമ്മനിട്ടക്കവിതയെ സ്വാധീനിച്ചിട്ടുണ്ട്. മനുഷ്യകേന്ദ്രീകൃതമായിരുന്നു കടമ്മനിട്ടയുടെ കവിതകൾ. കടമ്മനിട്ട കവിതയിലെ രൗദ്രസ്ത്രീഭാവങ്ങൾ ജന്മഗ്രാമത്തിലെ ആചാരാനുഷ്ഠാനങ്ങളിലെ കാളീസങ്കല്പത്തിന്റെയും അമ്മ ദൈവാരാധനയുടെയും സ്വാധീനമുള്ളതാണ്. ദ്രാവിഡതാളങ്ങളിലൂടെ, ഗതകാലചരിത്രത്തിലെ ഗോത്ര സ്മൃതികളിലുള്ള ആദിരൂപങ്ങളോളം പഴക്കമുള്ള ബിംബങ്ങളും സ്ത്രീസങ്കല്പങ്ങളും കടമ്മനിട്ട അവതരിപ്പിക്കുന്നുണ്ട്.

1935 മാർച്ച് 22-ന് പത്തനംതിട്ട ജില്ലയിലെ കടമ്മനിട്ടയിലാണ് കവി ജനിച്ചത്. 1959- മുതൽ പോസ്റ്റൽ ഓഡിറ്റ് ആൻഡ് അക്കൗണ്ട്സ് വകുപ്പിൽ ജോലിചെയ്തു. 1967 മുതൽ 1992 ൽ വിരമിക്കുന്നതുവരെ തിരുവനന്തപുരത്തായിരുന്നു ജോലി. 1970 കൾക്കുശേഷം കേരളത്തിലെ ഇടതുപക്ഷ പ്രസ്ഥാനങ്ങളുടെ സാംസ്കാരിക സംഘടനകളിൽ പ്രവർത്തകനായി. ആറന്മുള നിയമസഭാമണ്ഡലത്തിൽ നിന്ന് ഒരു തവണ കേരള നിയമസഭാംഗമായി. കേരള ഗ്രന്ഥശാലാസംഘത്തിന്റെ അധ്യക്ഷനായിരുന്നു. 2008 മാർച്ച് 31-ന് അന്തരിച്ചു. കാവ്യഭാഷാ പരമായ സഭ്യതയെയും സദാചാരകാപട്യങ്ങളെയും ചോദ്യം ചെയ്ത കവിതകളായിരുന്നു കടമ്മനിട്ടയുടേത്. ആധുനിക കവിതയുടെ സവിശേഷതകളിൽ നിന്നുകൊണ്ട്, കേരളീയവും ദ്രാവിഡീയവുമായ ഒരു കാവ്യാനുഭവം നിർമ്മിക്കുന്നതിൽ അദ്ദേഹം ശ്രദ്ധിച്ചിരുന്നു. പാശ്ചാത്യ അനുകരണമാണ് ആധുനിക കവിത എന്ന് വാദിച്ചവർ പോലും കടമ്മനിട്ടക്കവിതയിലെ അന്തർഭാവങ്ങളുടെ തനിമ തിരിച്ചറിഞ്ഞു. പത്തനംതിട്ട ജില്ലയിലുള്ള കടമ്മനിട്ട എന്ന സ്വന്തം ഗ്രാമത്തെക്കുറിച്ച് എഴുതിയതാണ് ഈ കവിത. സർക്കാർ സർവീസിൽ നിന്ന് വിരമിച്ചശേഷം, വാർധക്യത്തോടടുത്ത ഒരു ഘട്ടം. കവി തന്റെ ബാല്യകൗമാരങ്ങൾ പിന്നിട്ട, കടമ്മനിട്ടയിലെ നാട്ടുവഴികളിലൂടെയും വയലുകളിലൂടെയും കുന്നിൻചരിവുകളിലൂടെയും നടക്കുന്നു. അപ്പോൾ പോയകാലത്തെ ചില സംഭവങ്ങൾ ഓർമ്മകളിലെത്തുന്നു. ആ ഗ്രാമത്തിനു സംഭവിച്ച വേദനിപ്പിക്കുന്ന വലിയ മാറ്റങ്ങൾ കാണുന്നു. പ്രാദേശികവും സ്വകാര്യവും



മായ ചില ഇമേജുകളുടെ കൂടി സമന്വയത്തിലൂടെ, അവയെ നാടകീയവും ചലനാത്മകവുമായ ഒരു ആവിഷ്കാരമാക്കി മാറ്റി കവി.

ആധുനികതയുടെ ചില കാവ്യസങ്കല്പങ്ങൾ: അസ്തിത്വദുഃഖം- നിലനില്പിനും വ്യക്തിത്വത്തിനും പ്രാധാന്യം നല്കുന്ന ചിന്ത. വിധിയല്ല മനുഷ്യന്റെ ജീവിതത്തെ നിയന്ത്രിക്കുന്നത്. ജീവിതം അർത്ഥശൂന്യമാണ്. സാമൂഹികമൂല്യങ്ങൾക്ക് പ്രസക്തിയില്ല. മരണം പിന്നിലുണ്ടെന്ന ദുഃഖചിന്ത. സോറൻ കീർക്കെഗാഡ്, ജീൻ പോൾ സാർത്ത്രെ, ആൽബർട്ട് കാമ്യൂ, ഫ്രെഡറിക് നീഷെ, ഫ്രാൻസ് കാഫ്ക തുടങ്ങിയവരാണ് പ്രധാനചിന്തകർ

ഛന്ദോമൂലകവിത

ആധുനിക മനുഷ്യജീവിതം സങ്കീർണ്ണമാണ്. വൃത്തത്തിൽ, താളത്തിൽ അവതരിപ്പിക്കാൻ കഴിയാത്ത പരക്കൻ ജീവിതാവസ്ഥകളുണ്ടായി. സങ്കീർണ്ണ ജീവിതത്തിന് ഇണങ്ങുന്ന വൃത്തമൂലകമായ ഘടന, ഗദ്യത്തിന്റെ രൂപം കവിയയ്ക്ക് നല്കാൻ ശ്രമിച്ചു.

കടമ്മനിട്ടയുടെ കവിതാസമാഹാരങ്ങൾ -

കുറത്തി, കുഞ്ഞേ മൂലപ്പാൽ കുടിക്കരുത്, കടമ്മനിട്ടയുടെ കവിതകൾ, മഴ പെയ്യുന്നു മദ്യം കൊട്ടുന്നു, കോഴി, വെള്ളിവെളിച്ചം, സൂര്യശില -ഒക്ടോവിയോ പാസിന്റെ സൺസ്റ്റോൺ എന്ന കൃതിയുടെ വിവർത്തനം, ഗോദോയെ കാത്ത് (നാടകം) - സാമുവൽ ബക്കറ്റിന്റെ വെയിറ്റിംഗ് ഫോർ ഗോദോയുടെ വിവർത്തനം.



Keywords

അസ്തിത്വദുഃഖം - വ്യർത്ഥതാബോധം - അന്യതാബോധം - ശൂന്യതാവാദം

3.5.1 Content

കടമ്മനിട്ട എന്ന കവിത, ഭാവനയും യാഥാർത്ഥ്യവും കലർന്ന ഒരാവിഷ്കാരമാണ്. ഗ്രാമീണമായ ഒരു താളമുണ്ടെങ്കിലും വൃത്തത്തിലെഴുതിയ കവിതയല്ല. ഛന്ദോമൂലകമായ രചനയാണ്. വൃത്തരൂപത്തിൽ അവതരിപ്പിക്കാൻ കഴിയാത്ത സങ്കീർണ്ണമായ ജീവിതാവസ്ഥകളാണ്, വിഷയങ്ങളാണ് ഗദ്യത്തിന്റെ ഘടന നല്കി ഇത്തരത്തിൽ അവതരിപ്പിക്കുന്നത്. ആധുനികതയുടെ വക്താവായിരിക്കെ, ഗ്രാമീണതാളങ്ങളെ കവിതയുടെ ജീവതാളമാക്കിയ കവിയാണ് കടമ്മനിട്ട. മനുഷ്യ കേന്ദ്രീകൃതരചനകളെ, പാർശ്വവൽക്കരിക്കപ്പെടുന്നവരുടെ ശബ്ദങ്ങളെ പുതിയ സ്വരത്തിൽ കടമ്മനിട്ട കവിതയാക്കി.

വരികൾ

‘നെല്ലിൻതണ്ടു മണക്കും.....
.....നോക്കി നടന്നു ഞാൻ’

അർത്ഥ വിശദീകരണം

ത്വളകൾ നാമം	=	ത്വളകളുടെ ശബ്ദം
ചൊല്ലുന്നു		കേൾക്കുന്നു
ആട	=	വസ്ത്രം

ആശയ വിശദീകരണം

പാടത്തിൽ ഇപ്പോഴും നെൽകൃഷി കാണാം. വഴികളിൽ നിന്ന് നെല്ലിൻതണ്ടിന്റെ മണം ഒഴുകി വരുന്നു. വയലുകളിൽ വിതച്ച എള്ളിൻവിത്തുകൾ നാമ്പിട്ട് കുരുത്തുവരുന്നു. പോയകാലത്തെ അനേകം സംഭവങ്ങളുടെ ഓർമകൾ മനസ്സിൽ തെളിയുന്നു. കുന്നിൻചരിവിലുള്ള മാവിൻകൊമ്പിൽ വീണ്ടും ഉണ്ണികൾ വിരിഞ്ഞിരിക്കുന്നു. കൂളത്തിൽ, വിടരാറായ താമരമൊട്ടുകൾ തന്നിഷ്ടപോലെ വളഞ്ഞ് വളർന്നു കിടക്കുന്നു

ന്നു. കൂട്ടത്തിൻകടവിൽ കല്പപടവുകൾ എല്ലാം ഇടിഞ്ഞുപൊളിഞ്ഞിരിക്കുന്നു. കല്പപടവുകളിലെ കല്ലിനടിയിൽ കാലും നീട്ടിയിരുന്ന് തള്ളത്തവളുകൾ കരയുന്നു. ശരീരത്തിൽ പുരട്ടാൻ എണ്ണ നിറച്ചൊരു കിണ്ണവുമായി തോർത്തും ഉടുത്തുകൊണ്ട് പ്രഭാതം കുളിക്കാൻ വരുന്നു. പുൽക്കൊടികളെ നോക്കി, കുട്ടികളെപ്പോലെ- പൂക്കളുടെ ദളങ്ങൾ വിടർത്തി നോക്കി നടന്നു. കാലിലെ മുറിവിൽ കൊണ്ടുവേദനിപ്പിച്ച, കുശപ്പല്ലിൽ നിന്ന് ഒരു മൂന്നു ഊരിയെടുത്ത് പല്ലിട കുത്തി മണത്തുകൊണ്ട് നടന്നു. അസുയകൊണ്ട്, പിണക്കം ഭാവിച്ച് കൂളക്കോഴിയുടെ പിട ചിറകുകൾ വിടർത്തി അടിച്ച പടിഞ്ഞാറേ ദിക്കിലേക്ക് ഓടിപ്പോകുന്നതു നോക്കിക്കൊണ്ട് ഞാൻ നടന്നു. കവിയുടെ യാത്ര കിഴക്കേ ദിക്കിലേക്കെന്ന് വ്യക്തം.

ഈ കവിതയ്ക്ക് സമകാലികവും സാർവകാലികവുമായ പ്രസക്തിയുണ്ട്. മധുവയസ്സ് പിന്നിടുന്ന ഏതൊരാൾക്കും അവർ ചെറുപ്പത്തിൽ ജീവിച്ച നാടിനോട് ഒരുതരം ഗൃഹാതുരത്വം കലർന്ന അടുപ്പം ഉണ്ടാവുക സ്വാഭാവികമാണ്. കാലങ്ങൾക്കുശേഷം അതേവഴികളിലൂടെ പോകേണ്ടിവരുമ്പോൾ അവിടെ വന്ന പല മാറ്റങ്ങളും, പണ്ടുണ്ടായ പല സംഭവങ്ങളും ഓർമ്മകളും വരാറുണ്ട്. അത്തരത്തിൽ സ്വന്തം നാട്ടിലൂടെ കാലങ്ങൾക്കുശേഷം നടക്കാനിടയായ കവിയുടെ അനുഭവക്കുറിപ്പു കൂടിയാണിത്.

വരികൾ

‘മുള്ളിലുടക്കിപ്പോറിയ.....
.....നടന്നു ഞാൻ’

അർത്ഥ വിശദീകരണം

വായ്ക്കരി = മരിച്ചവരെ സംസ്കരിക്കുന്നതിനുമുമ്പ് മൃതശരീരത്തിന്റെ വായിലിടുന്ന അരി

ആശയ വിശദീകരണം

വഴിയരികിൽ മുള്ളുകൾ വളർന്നുനില്ക്കുന്നത് കണ്ടു. മുമ്പെ, കൊണ്ടുപോയവരിൽ നിന്നും വഴിച്ചാലുകളിൽ ചിതറിവീണ് പാഴ്മുള

പൊട്ടാനായ ചെളിപുരണ്ട നെൽമണികൾ പെറുക്കിയെടുത്തു. മനസിലെ ഓലത്തുഞ്ചത്ത് ഊഞ്ഞാലാടുന്ന കുരുവിയുടെ കൂട്ടിൽ - (അതായത് ഓർമ്മയിൽ) കൊക്കും പിളർത്തി തള്ളയുടെ ശ്രദ്ധയാകർഷിച്ച്, സന്തോഷസൂചകമായി പൂടവിരുത്തി തീറ്റ പ്രതീക്ഷിച്ച് ഇരിക്കുന്ന കിളിയുടെ വായിലേക്ക് ആ അരിയിട്ടുകൊടുത്തുകൊണ്ട് ഞാൻ നടന്നു.

വരികൾ

‘ഓലഞ്ഞാലിക്കിളിയുടെ.....
.....ആടുകടിച്ചതിലത്തുതമിന്നോ!’

ആശയ വിശദീകരണം

ബന്ധുശീലക്കൊടികൾ കെട്ടിയപോലെയുള്ള ഓലഞ്ഞാലിക്കിളിയുടെ വാൽ - മനോഹരമായ വർണങ്ങളുള്ള വാൽ. മഴയത്ത്, ഓല വിരികളായത് ഓർത്തുകൊണ്ട് കവി കുനിഞ്ഞ് നടന്നു. ഒരു വയലിന്റെ കരയിലെത്തി. ഭദ്രകാളിക്ഷേത്രത്തിൽ ഏകാദശിവ്രതവും മറ്റുമുള്ള ഒരു കാലം. രാവിലെ തന്നെ, കൈതച്ചെടിയുടെ മറവിലിറങ്ങി ഇലകോട്ടി തെച്ചിപ്പുകുല പിച്ച് നിറച്ചുകൊണ്ട് അവൾ നിവർന്നു. അപ്പോൾ അവളുടെ കണ്ണിൽ കരടുവീണു. അവൾക്ക് അന്ന് കണ്ണ് തിരുമ്മിക്കൊടുത്തത് ഓർത്തു. അവളുടെ തലമുടിമണം കവിയുടെ മൂക്കിൽ നിറഞ്ഞു നിന്നു. കവിയുടെ ചെയ്തികൾ അവൾക്ക് ഇഷ്ടപ്പെട്ടിട്ടുണ്ടാവില്ല. അവൾ കവിയുടെ നെഞ്ചത്ത് അഞ്ചാറുതവണ മാന്തിമുറിച്ചു. ആ മുറിവുണങ്ങാൻ പച്ചിലയാണ് മരുന്നാക്കിയത്. ആ പച്ചില ആടുതിന്നുന്നതിൽ അത്തുതപ്പെടേണ്ടതുണ്ടോ?

വരികൾ

‘കളഭം തൊട്ടു കരിക്കു
.....വക്കു മുറിഞ്ഞൊ പാത്രം!’

ആശയവിശദീകരണം

നടന്ന് കുറേക്കൂടി മുന്നോട്ടേക്ക് നീങ്ങി. ചന്ദനക്കുറിതൊട്ട്, കരിക്കും നിവേദിച്ച് അവൾ അമ്പലമുറ്റത്ത് നിന്നു. തങ്ങളെച്ചേർത്ത് ചിലർ



അപവാദങ്ങൾ പറഞ്ഞുനടന്നു. അവർക്ക് മാനക്കേടും നാണക്കേടുമായി. ആ ഓർമകൾ മുത്തുമുതൽ മുതൽ കൂനുമ്പോലായി. അന്ന് കവിയുടെ പ്രണയം മാനക്കേടും നാണക്കേടുമായി തോന്നിയ അവൾ ഇന്ന് ഓലപ്പുരയുടെ ഉള്ളിൽ ഉടുതുണിയില്ലാതെ നാളേയ്ക്കുള്ള അരി വാങ്ങാൻ വേണ്ടി, ശരീരം വിലക്കേണ്ടിവരുന്ന അവസ്ഥയിലെത്തി. ആ നാളുകളുടെ നാനൂറുകൾ കരിഞ്ഞുപോയി. കണ്ണടയ്ക്കുക, കണ്ണീരൊപ്പുക - കത്തുന്ന ജീവിതസത്യം കുപ്പിയിൽ വാറ്റിയെടുത്തു. അത് ഇന്ന് ഒഴിഞ്ഞുകിടക്കുന്നു. ജീവിതപാത്രത്തിന്റെ വക്കുടഞ്ഞുവോ?

വരികൾ

‘കച്ചിയറുത്തു.....
.....പരുങ്ങും കാഴ്ചകൾ കണ്ടു നടന്നു ഞാൻ’

അർത്ഥ വിശദീകരണം

എരുതിൻവാൽ = കാളയുടെ വാൽ
വിശപ്പിൻ നെഞ്ചു = വിശപ്പിനെ അവഗണിക്കാത്തതൊഴിച്ചു
തൊത്തുതൊഴിച്ചു = നീക്കം ചെയ്തു

ആശയ വിശദീകരണം

കച്ചി അറുത്തും കലപ്പ പിടിച്ചും തരിശുനിലങ്ങളിൽ കാളയുടെ വാലിൽ തൂങ്ങി നടക്കുന്ന വായാടികളുടെ കറുത്ത കൊച്ചുകുട്ടികൾ ആഞ്ഞിലിമുട്ടിലിരുന്ന് മണ്ണുപ്പം ചൂടുന്നു. അവരിൽ ചിലർ ആറ്റിലെ വെള്ളത്തിലിറങ്ങി മുത്രമൊഴിക്കുന്നു. വിശപ്പുസഹിച്ച് കറുത്തവരായി അവർ വളർന്നുവരുന്നത് കണ്ടുകൊണ്ട് നടന്നു. മറ്റൊരു ദൃശ്യം. നാടിന്റെ നന്മ കുടിച്ചു മരിച്ച ഒരു കുളം. അതിൽ ഭഗവതി മാത്രം പാതിരനോക്കി നീരാട്ടാടുന്നു. കുളത്തിൽ പായലും പാഴ്ചെയ്തിയും മൂടിക്കിടക്കുന്നു. പാലക്കൊമ്പിന്റെ നിഴലുകൾമാത്രം കുളത്തിലേക്ക് വീണ് വിറച്ച് പരുങ്ങുന്നതും കണ്ടുകൊണ്ട് കവി നടന്നു.

വരികൾ

‘വാക്കുകൾ വാചകമാക്കി.....
.....വിയർത്തു നടന്നു ഞാൻ’

ആശയ വിശദീകരണം

കുറേക്കൂടി മുന്നിലെത്തി. അയൽദേശത്തെ തെരുവുകളിൽ തൊഴിലെടുക്കുന്ന ദുർമ്മാഗികൾ നാട്ടിലയയ്ക്കുന്ന കത്തിനും കാശിനും പോസ്റ്റോഫീസുകളിൽ നോക്കിയിരുന്നു മുടിഞ്ഞവർ. വിദേശമലയാളികളുടെ പണംകൊണ്ട് മാതാപിതാക്കൾ കെട്ടിയുയർത്തിയ വലിയ വീടുകളും ചുറ്റുമതിലുകളും കണ്ടു വിയർത്തുകൊണ്ട് ഞാൻ നടന്നു.

വരികൾ

‘പല്ലു ഞരുമ്മി പ്രാകും.....
.....വാർത്തകൾ കേട്ടു നടന്നു ഞാൻ’

അർത്ഥ വിശദീകരണം

വാതോരാതെ = വാപുട്ടാതെ.
കൊസ്രാക്കൊ = ഉപദ്രവകാരിയായവൻ,
ഉളിക്കാരൻ = തടസക്കാരൻ.

ആശയ വിശദീകരണം

മുന്നോട്ടു നടന്നപ്പോൾ നാട്ടുമുറഞ്ഞ ഒരു വൃദിചാരവാർത്ത കേട്ടു. ഒരു പശു പല്ലു ഇരുമ്മി പ്രാകുന്നു. ആ പശുവിന്റെ ഭർത്താവ് ഇന്നലെ രാത്രി വാഴത്തോപ്പിലിറങ്ങി കട്ടുവെന്ന് പറയുന്നു. കട്ടത് ഏതോ മച്ചിപ്പയ്യിന് (പ്രസവിക്കാത്ത പശുവിന്) കൊണ്ടുകൊടുത്തു. തണുപ്പിന് അവർ തമ്മിലടുത്തു കിടന്ന് പുതച്ചുവെന്ന് പറയുന്നു. ചൂടിൽ മയങ്ങിപ്പോയി. തുടയുടെ കീഴിൽ അമർന്നു കിടന്നു മരിച്ചുവെന്ന് (ബോധംകെട്ട് ഉറങ്ങിയെന്ന്) പറയുന്നു. നേരം പുലർന്നപ്പോൾ പോലീസെത്തി അന്വേഷിച്ചു കണ്ടുപിടിച്ചു. രണ്ടു കുളവിലും ആമംവെച്ചു (രണ്ടുകൈയിലും വിലങ്ങുവെച്ചു) തളച്ചുവെന്ന് പറയുന്നു. മൂക്കിൽ, മുറുക്കാൻ കടയുടെ പടിയിൽ കുത്തിയിരുന്ന് കുശുമ്പ് പറയുന്ന ഉപദ്രവകാരിയായ കാറ്റിന്റെ കൈയിൽ വാർത്ത പറഞ്ഞു. കാറ്റ് അത് വാപുട്ടാതെ വേഗം പറഞ്ഞ് പരത്തി. പാവം പശുവിന്റെ ചെവിയിലും ആ വാർത്തയെത്തി. അവൾ നാനുന്ന തെരിയുടെ



അഴുക്കുചാലിലിട്ട് മച്ചിപ്പയ്യിനെ വലിച്ചുവെന്ന് പറയുന്നു. വായ്നാറ്റത്തിന് ഔഷധമാണെന്ന് ഓർത്ത് അവളും വെറ്റക്കറപിടിച്ച മോണ തൊലിച്ചുവത്രേ. അവളും തിരികെ ചീത്തവിളിച്ചു. നാട്ടിൻപുറത്തെ ചിലരുടെ വൃദിചാരവാർത്തകൾ കേട്ട് ഞാൻ നടന്നു.

ഇവിടെ ഒരു വൃദിചാരവാർത്തയെ പശുവിന്റെ കഥയിലൂടെ അവതരിപ്പിക്കുന്നു. പശു, പശുവിന്റെ ഭർത്താവ്, രാത്രിയിലെ കളവ്, കളവുമുതൽ മച്ചിപ്പയ്യിന് കൊടുക്കൽ, കുശുമ്പ് പരത്തുന്ന കാറ്റ്, പോലീസ്, ആമംവെച്ചു തളയ്ക്കൽ, പശുവിന്റെ തെറിവിളി, മച്ചിപ്പയ്യിന്റെ തിരികെയുള്ള തെറിവിളി തുടങ്ങിയതെല്ലാം അതിലുൾപ്പെട്ട നാട്ടുപുറത്തെ സാധാരണക്കാരായ കഥാപാത്രങ്ങളെ പ്രതീകമാക്കിയിരിക്കയാണ്.

വരികൾ

‘എല്ലിൻകാവടി
.....ചുടുനീർക്കുളമോ?’

അർഥ വിശദീകരണം

ചുടലക്കുളം = ചുടുകാട്
ചുടുനീർക്കുളം = കണ്ണീർ കുളം

ആശയ വിശദീകരണം

എല്ലി കൊണ്ടുള്ള കാവടിപോലെ വളഞ്ഞുകുത്തി, തീപോലത്തെ എരിവെയിലിൽ വിയർത്ത് തൊഴിലെടുത്ത് മരിക്കുന്നവരെ കവി കണ്ടു. തീയുടെ മീതേ എണ്ണയൊഴിച്ച് കത്തുന്ന വിറകിട്ട് കണ്ണുകലങ്ങി തുലയുന്നവർ. അവർ മരിച്ചു, മണ്ണിലടിഞ്ഞു പൊടിഞ്ഞു, ചീഞ്ഞളിയുന്നതു കണ്ടു നടന്നു ഞാൻ. പ്രേതം നക്കി, മാടന്റെ അടികൊണ്ട്, മാറകരോഗം ആസനത്തിൽ പരുവായ്, മുഖത്ത് വൈരുപ്യത്തിന്റെ ഭീകരമറുകായും മാറി, നീറുന്ന ഉഷ്ണപ്പുണ്ണു പിടിച്ച രോഗഗ്രസ്തരായ ചെറുപ്പക്കാരുടെ നാശവും കണ്ടു ഞാൻ നടന്നു. (ഇവിടം ജീവിതയുദ്ധത്തിന്റെ ചുടുകാടാണോ? കണ്ണീർ കുളമാണോ?)

വരികൾ

‘ചന്തം തേട്ടിച്ചമയം.....
.....കണ്ണു തിരുമ്മിക്കോട്ടെ’

അർഥ വിശദീകരണം

അറവാതുക്കൽ = നെല്ല് മറ്റും സൂക്ഷിക്കുന്ന മുറിയുടെ വാതിൽ

ദീപമുഴിഞ്ഞു വഴിഞ്ഞപ്രകാശം = ആകാശത്തും അമ്പലത്തിലും ദീപങ്ങൾ ഉഴിയുമ്പോഴുള്ള ഒഴുകുന്ന പ്രകാശം (നിലാവ്)

ആശയ വിശദീകരണം

ഗ്രാമം ചുറ്റി സന്ധ്യയാവോളം ഒരു നടത്തം. സൗന്ദര്യം അന്വേഷിച്ച്, വേഷം കെട്ടി നടന്നു. ചന്ദനഗന്ധം നിറഞ്ഞ സായംസന്ധ്യ കളിലൂടെയുള്ള യാത്ര. ആകാശത്തും അമ്പലത്തിലും ദീപങ്ങൾ ഉഴിയുമ്പോഴുള്ള ഒഴുകുന്ന പ്രകാശം- നിലാവ് മുറിവാതിൽക്കൽ (നെല്ല് മറ്റും സൂക്ഷിക്കുന്ന) അളവുപാത്രങ്ങൾ മറിഞ്ഞു ചിതറിയപോലെ കാണുന്ന ആകാശത്തെ നക്ഷത്രങ്ങൾ പോലെ എന്റെ ഓർമകൾ ഉറങ്ങട്ടെ. നിലാവുള്ള ഈ വഴിയിൽ - ജീവിതത്തിൽ - ഇത്തിരി നേരം ഇരുന്ന് ഞാൻ എന്റെ കണ്ണ് തിരുമ്മിക്കോട്ടെ. സങ്കടം തീർത്തോട്ടെ.

കാവ്യാവലോകനം

കടമ്മനിട്ട രാമകൃഷ്ണന്റെ വളരെ സങ്കീർണ്ണമായ ഛന്ദോമുക്ത രചനയാണ് ‘കടമ്മനിട്ട’ എന്ന കവിത. ഒരു ഗ്രാമത്തിൽ കാണപ്പെടുന്ന സങ്കീർണ്ണങ്ങളായ ചില വാങ്മയചിത്രങ്ങളിലൂടെ, കേരളത്തിലെ മാത്രമല്ല, ലോകത്തെവിടെയും കാണപ്പെടാവുന്ന, സംഭവിക്കാവുന്ന സാംസ്കാരികചുരുട്ടിയുടെ സാധ്യതകളാണ് ഈ കവിതയിലൂടെ കടമ്മനിട്ട അവതരിപ്പിക്കുന്നത്. കടമ്മനിട്ടയെന്ന ഗ്രാമത്തിന്റെ മറഞ്ഞുകൊണ്ടിരിക്കുന്ന ഭൂപടത്തെ ഓർമ്മകളിലൂടെയും വർത്തമാനകാല കാഴ്ചകളിലൂടെയും അടയാളപ്പെടുത്തുന്നു കടമ്മനിട്ട.



ജീവിതം ഒരുപാട് മാറി. അത് നിരന്തരം മാറുന്നു. ജീവിതത്തോടൊപ്പം, മനുഷ്യമനസ്സും സങ്കീർണ്ണമാവുന്നു. ടെക്നോളജിയുടെയും എണ്ണമറ്റ ശാസ്ത്രവിജ്ഞാന ശാഖകളുടെയും വരവ് ജീവിതത്തെയും, മനുഷ്യമനസ്സിനെയും ലളിതമാക്കുകയല്ല, കൂടുതൽ സങ്കീർണ്ണമാക്കുകയാണ് ചെയ്തത്. അത്യാധുനികമായ ആശയവിനിമയ സാധ്യതകൾ വികസിക്കുമ്പോഴും കച്ചവടാധിഷ്ഠിതമായി സമൂഹം രൂപപ്പെടുമ്പോഴും അതിൽ നിന്ന് കുതറിമാറി, ജീവിതത്തെ ശാന്തമായി സമീപിക്കുകയാണ് കടമ്മനിട്ട.

ഇതിലെ നാട്ടുവഴികളിൽ, കവിയുടെ ബാല്യകാല സ്മരണകൾ നിറഞ്ഞുകിടക്കുന്നു. നാട്ടുവഴികളിലൂടെയുള്ള സഞ്ചാരത്തിനിടയിലാണ് കവി പലതും ഓർക്കുന്നതും കാണുന്നതും. നെല്ലിൻതണ്ടിന്റെ മണവും, എള്ളു കുരുക്കുന്ന വയലും, മാവും, കാവും അമ്പലവുമെല്ലാം. കു

ളത്തിലെ താമരമൊട്ടുകളും പൊളിഞ്ഞ കല്പടവും ഗൃഹാതുരതയുണർത്തുന്നു. പൂൽക്കൊടികളും പൂക്കളും ചെളിപുരണ്ട നെൽമണികളും മഴക്കാലത്ത് ബഹളം കുട്ടി മഴവെള്ളം ചെപ്പി നടന്നതുമെല്ലാം കവി ഓർത്തുപോയി. കണ്ണിൽ കരടുവീണ പെണ്ണിനെ അതെടുക്കാൻ സഹായിച്ചത്, അവൾ നെഞ്ച് അള്ളി മുറിച്ചത്, മുറിവിന് പച്ചില മരുന്നാക്കിയത്, തങ്ങളെച്ചേർത്ത് ചിലർ അപരാധങ്ങൾ പറഞ്ഞത്, അവൾക്കത് മാനക്കേടായത്, ജീവിക്കാൻ വേണ്ടി വ്യഭിചരിക്കുന്ന ഇന്നത്തെ അവളുടെ അവസ്ഥയും തുടങ്ങി ഓർമ്മകൾ അനവധിയാണ്. വിദേശമലയാളികളുടെ പണം കൊണ്ട് കെട്ടിയ വലിയ വീടുകളും കവി കാണാനിടയാവുന്നു. നാട്ടുന്വരത്തെ ഒരു വ്യഭിചാരവാർത്തയും കേൾക്കാനിടയായി. വൈചിത്ര്യമാർന്നൊരു സാംസ്കാരികഭൂപടം കവി വാക്കുകളിൽ അടയാളപ്പെടുത്തുന്നു.



Recap

- ▶ പത്തനംതിട്ടയിലെ കടമ്മനിട്ട എന്ന ഗ്രാമത്തെക്കുറിച്ചാണ് കവിത
- ▶ നാടിന്റെ മായുന്ന ഭൂതകാല ഭൂപടത്തെ അടയാളപ്പെടുത്തുന്നു കടമ്മനിട്ട
- ▶ മഴക്കാലത്ത് ബഹളം കുട്ടി മഴവെള്ളം ചെപ്പി നടന്നത് ഓർക്കുന്നു
- ▶ കണ്ണിൽ കരടുകുരുങ്ങിയ യുവതിയെ സഹായിച്ചത് ഓർക്കുന്നു
- ▶ ജീവിക്കാൻവേണ്ടി വ്യഭിചരിക്കുന്ന ഇന്നത്തെ അവളുടെ അവസ്ഥ
- ▶ പാർശ്വവൽക്കരിക്കപ്പെട്ട ദരിദ്രരുടെ കാഴ്ചകൾ
- ▶ വൈവിധ്യമാർന്ന സാംസ്കാരികഭൂപടം കവി വാക്കുകളിൽ അടയാളപ്പെടുത്തുന്നു



Objective Type Questions

1. കുന്നിൻചരിവിൽ മാവിൻകൊമ്പിൽ കവി കണ്ടതെന്ത്?
2. തള്ളത്തവളകൾ എന്തുചെയ്യുന്നതായാണ് കവി പറയുന്നത്?
3. വായ്ക്കരിയിട്ടുകൊടുത്തു നടന്നു ഞാൻ-ആരാണ് ഇപ്രകാരം ചിന്തിക്കുന്നത്?
4. നെഞ്ഞത്തഞ്ചാറുള്ളീ, മുറിവിനു പച്ചില- ആരുടെ മുറിവിനാണ് പച്ചില മരുന്നാക്കിയത്?
5. ആരോ അപരാധങ്ങൾ പറഞ്ഞു നടന്നത് മാനക്കേടായ് നാണക്കേടായ്- ആരെക്കുറിച്ച് ചൊക്കെയാണ് അപരാധങ്ങൾ പറഞ്ഞു നടന്നത്?
6. വിശപ്പിൻ നെഞ്ചത്താഞ്ഞുതൊഴിച്ചത് ആര്?

7. ഭഗവതിമാത്രം പാതിരനോക്കി നീരാട്ടാടി - എവിടെ?
8. മച്ചിപ്പയ്യിനെ നാറും തെരിയുടെ ഓടയിലിട്ടു വലിച്ചുപോലും - ആര്, ആരെയാണ് നാറും തെരിയുടെ ഓടയിലിട്ടു വലിച്ചത്?
9. അവളും വെറുക്കറയുടെ മോണതൊലിച്ചുപോലും- ആരെക്കുറിച്ചാണ് സൂചന?
10. ഉരുകിക്കരിയും കാഴ്ചകൾ കണ്ടു നടന്നു ഞാൻ - ആരാണ് ഉരുകിക്കരിയുന്നത്?
11. ഞാനീവഴിയിലൊരിത്തിരിനേരമിരുന്നെൻ കണ്ണുതിരുമ്മിക്കോട്ടെ- വഴി എന്നതുകൊണ്ട് അർത്ഥമാക്കുന്നത് എന്ത്?
12. അറവാത്തുക്കൽ പറവകൾ മറിഞ്ഞു നിറഞ്ഞ നിലാവത്ത്- എന്തിനെക്കുറിച്ചാണ് സൂചന?

● Answers to Objective Type Questions

- | | |
|--|---|
| 1. വീണ്ടും ഉണ്ണികൾ വിരിഞ്ഞിരിക്കുന്നു | 8. പശുവാണ്, മച്ചിപ്പയ്യിനെ |
| 2. കല്ലിനടിയിൽ നാമംചൊല്ലുന്നു | 9. മച്ചിപ്പയ്യിനെക്കുറിച്ച് |
| 3. കവി | 10. ഉഷ്ണപ്പുണ്ണുപിടിച്ച രോഗഗ്രസ്തരാ യവർ |
| 4. കവിയുടെ | 11. ഈ ജീവിതത്തിൽ എന്നാണർത്ഥം |
| 5. കവിയെയും ആ യുവതിയേയും കുറിച്ച് | 12. ആകാശത്ത് ചിതരിക്കാണുന്ന നക്ഷത്രങ്ങൾ |
| 6. കറുത്ത കൊച്ചുകുരുന്നുകൾ | |
| 7. നാടിന്റെ നന്മകുടിച്ചു മരിച്ച കുളത്തിൽ | |

● Assignments

1. തന്റെ ഗ്രാമത്തിന്റെ ഹൃദയം തൊട്ടറിയുന്ന സഞ്ചാരമാണ് 'കടമ്മനിട്ട' എന്ന കവിത. നിങ്ങളുടെ നിരീക്ഷണങ്ങൾ രേഖപ്പെടുത്തുക.
2. കടമ്മനിട്ട രാമകൃഷ്ണന്റെ കവിതകളുടെ സവിശേഷതകൾ വിവരിക്കുക.

● Reference

1. എം. ലീലാവതി, മലയാളകവിതാ സാഹിത്യചരിത്രം, കേരള സാഹിത്യ അക്കാദമി, തൃശ്ശൂർ.
2. നെല്ലിക്കൽ മുരളീധരൻ, കവിതയിലെ പുതുവഴികൾ, എൻ.ബി.എസ്., കോട്ടയം.
3. എൻ. അജയകുമാർ, ആധുനികത മലയാളകവിതയിൽ, കറന്റ് ബുക്സ്, കോട്ടയം.
4. എസ്. രാജശേഖരൻ, കവിത വിതയും കോയ്മയും, ചിന്ത പബ്ലിഷേഴ്സ്, തിരുവനന്തപുരം.



BLOCK - 04

ആധുനികതാവാദം

യൂണിറ്റ് 1

ബുദ്ധനും ആട്ടിൻകുട്ടിയും

എ. അയ്യപ്പൻ

Learning Outcomes

- ▶ ആധുനിക കവിതയുടെ പ്രത്യേകതകൾ - അസ്തിത്വദുഃഖം, അരാജകത്വം, സംഘർഷാത്മകത, കമ്പോളവൽക്കരണം, സ്വതന്ത്രവേഷണം, നഗരവൽക്കരണം ഇത്തരം വിഷയങ്ങൾ അവതരിപ്പിക്കുന്ന കവിതകൾ പരിചയപ്പെടുന്നു.
- ▶ മലയാളത്തിലെ പ്രസിദ്ധരായ ആധുനിക കവിതാവാക്യങ്ങളെയും അവരുടെ പ്രധാന കൃതികളെയും മനസ്സിലാക്കുന്നു
- ▶ എ. അയ്യപ്പന്റെ പ്രധാന കവിതകളും കവിതാരീതികളും അറിയുന്നു, ആധുനിക കവിതയെന്ന നിലയിൽ 'ബുദ്ധനും ആട്ടിൻകുട്ടിയും' എന്ന കവിത പഠിക്കുന്നു.

Prerequisites

'കാറപകടത്തിൽപ്പെട്ടു

.....

ഇന്നത്താഴം ഇതു കൊണ്ടാകാം'

പ്രസിദ്ധമായ ഈ വരികൾ കേട്ടിട്ടുണ്ടോ? എ. അയ്യപ്പന്റെ അത്താഴം എന്ന കവിതയിൽ ഉള്ളതാണ്. എ. അയ്യപ്പന്റെ കവിതകൾ സർവ്വലിംഗ്വിസ്റ്റ് സ്വഭാവമുള്ളവയാണ്. ബിംബങ്ങളിലൂടെയും പ്രതീകങ്ങളിലൂടെയും മാനസിക വ്യാപാരങ്ങളെ അവതരിപ്പിക്കുന്ന സമ്പ്രദായമാണിത്. ആധുനിക കവിതകൾ പ്രദാനം ചെയ്യുന്ന തലം ഇടത്തരക്കാരുടെ ജീവിത സംഘർഷങ്ങളാണ്. വ്യക്തി നിസ്സാരനാകുന്ന അവസ്ഥ, ദാരിദ്ര്യദുഃഖം, സംഘർഷാത്മകത, അരാജകത്വം, കുടുംബ ശൈഥില്യം, അസ്തിത്വദുഃഖം എന്നിങ്ങനെ മനുഷ്യർ നേരിടുന്ന സർവ്വ സാഹചര്യങ്ങളും ആധുനിക കവിതകൾക്ക് വിഷയമായി. ആധുനിക കവിത ക്ലാസിക് കാവ്യ സങ്കല്പങ്ങളായ വൃത്തം, അലങ്കാരം എന്നിവയെ നിരാകരിക്കുന്നു. പാരമ്പര്യ കഥാഖ്യാനത്തെ ഈ കവിതകൾ എതിർക്കുന്നു. ആക്ഷേപഹാസ്യത്തിലൂടെ നഗര വിഹ്വലതകളെ വ്യക്തി കേന്ദ്രിതമാക്കി അവതരിപ്പിക്കുകയാണ് ആധുനികകവിത ചെയ്യുന്നത്. അയ്യപ്പപ്പണിക്കർ, എൻ.എൻ. കക്കാട്, കടമ്മനിട്ട, എൻ.വി. കൃഷ്ണവാര്യർ എന്നിവരും ആ കാവ്യ സാഹചര്യത്തിലെ എഴുത്തുകാരാണ്. എ. അയ്യപ്പന്റെ മറ്റു കവിതകൾ പരിചയപ്പെടുന്നു. വെയിൽ തിന്നുന്ന പക്ഷി, എന്റെ ശവപ്പെട്ടി ചുമക്കുന്നവർ, ശവശരീരത്തിലെ പൂക്കൾ, മാളമില്ലാത്ത പാമ്പ്, അത്താഴം, ഗ്രീഷ്മമേ സഖി എന്നിവയാണ്. 1999-ലെ കേരള സാഹിത്യ അക്കാദമി അവാർഡും 2010-ലെ ആശാൻ കവിതാപുരസ്കാരവും എ. അയ്യപ്പനു ലഭിച്ചിട്ടുണ്ട്





Key words

കവിതയിലെ ആധുനികത - അസ്തിത്വഭാവം - അരാജകത്വം - സ്വതന്ത്രവേഷണം - ആത്മരതി - സംഘർഷാത്മകത - കമ്പോളവൽക്കരണം - നഗരവൽക്കരണം - ബിംബാത്മകത - പ്രതീകാത്മകത

3.8.1 Content

‘ബുദ്ധനും ആട്ടിൻകുട്ടിയും’ എന്ന വൈരുദ്ധ്യാത്മക കവിത എ. അയ്യപ്പന്റെ പ്രസിദ്ധ കൃതിയാണ്. അദ്ദേഹത്തിന്റെ കവിതകളിൽ നിരവധി ബിംബങ്ങൾ കടന്നുവരുന്നുണ്ട്. അയ്യപ്പന്റെ കവിതകളെ ‘മുറിവുകളുടെ വസന്തം’ എന്നു വിശേഷിപ്പിക്കുന്നു. കല്ലേറു കൊണ്ടു കണ്ണു പൊട്ടിയ ഒരു ആട്ടിൻകുട്ടി ബുദ്ധസമക്ഷം എത്തി തന്റെ വിഷമതകൾ ശ്രീബുദ്ധനോട് പറയുന്നതാണ് പാഠസന്ദർഭം. ലഹരിയുടെ പക്ഷികൾ കൊത്തിത്തീർത്ത കരളുമായി, തെറ്റിയോടുന്ന സെക്കന്റ് സൂചി പോലെ, ജീവിതത്തിൽ, ആധുനിക കവികളിൽ വളരെ വ്യത്യസ്തനായി കാവ്യജീവിതം നയിച്ച കവിയാണ് എ. അയ്യപ്പൻ. പി യുക്ക് ശേഷം കാവ്യലോകത്ത് അലഞ്ഞ് തിരിഞ്ഞു നടന്ന കവിയാണ് അദ്ദേഹം. ആധുനികത വരുത്തി തീർത്ത വികസന തുഷ്ണയുടെ ആപത്തിനെക്കുറിച്ചും പരിസ്ഥിതി നാശത്തെക്കുറിച്ചും കവിതകൊണ്ട് ശക്തമായി കലഹിച്ച കവിയാണ് അയ്യപ്പൻ. ബലിക്കുറിപ്പുകൾ, പ്രവാസിയുടെ ഗീതം, ചിത്തരോഗാശുപത്രിയിലെ ദിനങ്ങൾ, ബുദ്ധനും ആട്ടിൻകുട്ടിയും തുടങ്ങിയവയാണ് അദ്ദേഹത്തിന്റെ പ്രധാനപ്പെട്ട കവിതാസമാഹാരങ്ങൾ. ‘നെഞ്ചിൽ അട്ടിയട്ടിയായി വൻ ഭാരങ്ങൾ കേറ്റി വച്ചതിനടിയിൽക്കിടന്നു ഞെരിയുന്നുവെന്ന ദുഃസ്വപ്നത്തിന്റെ പാരമ്യത്തിൽ വിയർത്തു കൂളിച്ചു ഞെട്ടിയുണരുന്ന അനുഭവത്തെ പുനഃസൃഷ്ടിക്കുന്ന കൽപ്പനാപരമ്പര എന്ന് അയ്യപ്പന്റെ കൃതികളിലെ ബിംബാവലിയെ വിശേഷിപ്പിക്കാമെന്ന് ഡോ.എം.ലീലാവതി അഭിപ്രായപ്പെടുന്നു. കവിതയിൽ അത്രമാത്രം ബിംബങ്ങളെ കൊണ്ടു വരികയും അവയെ കൂട്ടിയോജിപ്പിക്കാൻ ശ്രമിക്കുകയും ചെയ്യുന്ന കവി കവിതയിലൂടെ മാനവികതയുടെ പുതിയ ലോകം അന്വേഷിക്കുന്നു. അവിടെ കവി പീഡിതമനുഷ്യന്റെ ആത്മവേദനകൾ സ്വയമേറ്റു വാങ്ങുന്നത് കാണാവുന്നതാണ്.

വരികൾ

‘ബുദ്ധാ ഞാനാട്ടിൻ കുട്ടി

.....
നിൻ ആൽത്തറ കാണുവാനൊട്ടും വയ്യ’

ആശയ വിശദീകരണം

ആട്ടിൻകുട്ടി ഇവിടെ നിസാഹയതയുടെയും പരിശുദ്ധിയുടെയും പ്രതീകമാണ്. തന്നെ ഉപദ്രവിക്കുന്നവരെപ്പോലും എതിർക്കുവാൻ ശേഷിയില്ലാത്ത ഒരു സാധുജീവി. കവി തന്റെ നിസ്സഹായാവസ്ഥ ആട്ടിൻകുട്ടിയിൽ പ്രതീകവൽക്കരിക്കുന്നു. ബുദ്ധനെ അഭിസംബോധന ചെയ്തു കൊണ്ടാണ് കവിത ആരംഭിക്കുന്നത്. കല്ലേറു കൊണ്ട് കണ്ണു നഷ്ടപ്പെട്ട ആട്ടിൻകുട്ടി ബുദ്ധസമക്ഷം നിൽക്കുന്നു. അന്ധനായ തനിക്ക് ബുദ്ധന്റെ ആൽത്തറ കാണുവാൻ കഴിയുന്നില്ല എന്നു ആട്ടിൻകുട്ടി വിലപിക്കുന്നു. ബുദ്ധന് തന്റെ ഉൾക്കണ്ണിനു കാഴ്ച (ബോധോദയം) ലഭിച്ചത് ബോധിവൃക്ഷ ചുവട്ടിലായിരുന്നല്ലോ. അവിടെയാണ് ആട്ടിൻകുട്ടി കണ്ണു നഷ്ടപ്പെട്ടു വിലപിക്കുന്നത്. ആൽത്തറയും ബുദ്ധനെയുമൊന്നും അതിനു കാണാൻ കഴിയുന്നില്ല. ഹിംസയുടെ ഇരയായ ആട്ടിൻകുട്ടി അഹിംസയുടെ പ്രതിരൂപമായ ബുദ്ധനെ സമീപിക്കുന്നു പക്ഷേ അദ്ദേഹത്തെ കാണാൻ പോലും അതിനു കഴിയുന്നില്ല. ബുദ്ധന്റെ സാന്നിധ്യം തനിക്ക് ആശ്വാസം നൽകുമെന്ന ആട്ടിൻകുട്ടിയുടെ വിശ്വാസമാണ് ഇവിടെ തകരുന്നത്. കാരുണ്ഡമൂർത്തിയും അഭയകേന്ദ്രവുമായ ബുദ്ധനും ആൽത്തറയും കാണാതെ വിലപിക്കുന്ന നിരാശ്രയയായ ആട്ടിൻകുട്ടി എന്നതുകൊണ്ട് ഇവിടെ വിവക്ഷിക്കുന്നത് നിരാലംബരായ ജനതയെയാണ്.

വരികൾ

‘കൃപാധാമമേ ബുദ്ധാ,
കാണുവാനൊട്ടും വയ്യ

.....
 തുണ നീ മാത്രം ബുദ്ധാ,
 അലിവിന്നുറവു നീ'

അർത്ഥ വിശദീകരണം

കൃപാധാമം = കാരുണ്യത്തിന്റെ ഇരിപ്പിടം
 പ്രഭാതീരം = ധർമ്മരശ്മി ചൊരിയുന്ന തീരം
 അലിവിന്നുറവ = കരുണയുടെ ഉറവ

ആശയ വിശദീകരണം

കൃപാനിധിയായ ബുദ്ധഭഗവാനേ... എനിക്ക് അങ്ങയെയോ നമ്മെ നയിക്കുമെന്നു കരുതുന്ന പ്രഭാതീരമോ ഒന്നും കാണാൻ കഴിയുന്നില്ല എന്ന ആട്ടിൻകുട്ടിയുടെ വിലാപം നിരാലംബരായ ജനതയുടേതാണ്. ഒരു പ്രഭാതീരവും പ്രതീക്ഷയും യാഥാർത്ഥ്യമാവില്ലായെന്നും നാമെപ്പൊഴും അനാഥരായി ഇരുട്ടിൽ ദിശയറിയാതെ ഉഴറുന്ന ജനതയാണെന്നു ബോധ്യപ്പെടുത്തുന്നു. ഇടയൻ നഷ്ടപ്പെട്ട കുഞ്ഞാടാണ് ഞാൻ, എനിക്ക് ശരണം നീ മാത്രമാണ്. അലിവിന്നുറവയായ ബുദ്ധാ ... നീ ഞങ്ങളെ നയിക്കേണമേ ... രക്ഷിക്കേണമേ ...എന്നുള്ള പ്രാർത്ഥനയാണീ വരികൾ.

വരികൾ

'കണ്ണിലെച്ചോര വീഴും
 പാതയിൽ നീ നിൽക്കുമ

 കണ്ണിന്റെ കനിവെല്ലാം
 കാണുവാൻ കഴിയുമോ'

ആശയ വിശദീകരണം

ആട്ടിൻകുട്ടി സന്ദേഹപ്പെടുന്നു. നീ എന്നെ സഹായിക്കുമോ? എന്റെ കണ്ണിലെ ചോര വീഴുന്നിടത്ത്, എനിക്ക് ജീവിതത്തിൽ ദുരിതങ്ങൾ വരുമ്പോൾ, പ്രതിസന്ധി വരുമ്പോൾ നീ എന്നെ രക്ഷിക്കില്ലേ എന്നാണ് ആട്ടിൻകുട്ടി ചോദിക്കുന്നത്. പണ്ട് ബിംബിസാരന്റെ മുടന്തനായ ആട്ടിൻകുട്ടിയെ രക്ഷിച്ചതു പോലെ എന്റെ

കണ്ണുകളിൽ ചുംബിച്ചെന്നെ തോളിലേറ്റുമോയെന്ന് ദയാവായ്പ്പോടെ ചോദിക്കുന്നു. അങ്ങയുടെ കാരുണ്യത്തിന്റെ കരങ്ങൾ, രശ്മികൾ എന്നെ തലോടുമോ ആ കനവെല്ലാം എനിക്ക് കാണാൻ കഴിയുമോ. എന്നീ സന്ദേഹങ്ങളെല്ലാം കവിയുടേതു കൂടിയാണ്.

വരികൾ

'മുള്ളുകൾ തറയ്ക്കുന്നു കാലുകൾ മുടങ്ങുന്നു
പൊന്നു വാഗ്ദാനം വീണ്ടും കേൾക്കുമോ തഥാഗതം'

അർത്ഥ വിശദീകരണം

വിണ്ണ് = ആകാശം
 വൈപരി = സാർഥകമായ ശബ്ദം
 തഥാഗതൻ = ഗൗതമബുദ്ധൻ

ആശയ വിശദീകരണം

കാലിൽ മുള്ളുകൾ തറഞ്ഞു കയറി കാലു മുടന്തിക്കൊണ്ട് പ്രതീക്ഷയോടെ വീണ്ടും ആട്ടിൻകുട്ടി ചോദിക്കുന്നു. ഇനി മുന്നോട്ടുള്ള യാത്ര അസഹനീയമാണ്. ആകാശത്തിലേക്കു യരുന്ന ശബ്ദം പോലെ അങ്ങയുടെ കാരുണ്യം നിറഞ്ഞ വാഗ്ദാനങ്ങൾ വീണ്ടും കേൾക്കുമോ? അവയൊക്കെ നിറവേറ്റിത്തരാൻ അങ്ങു വരുമോയെന്നും ചോദിക്കുന്നു.

വരികൾ

'മിണ്ടാത്ത നിൻ വെങ്കല
 പ്രതിമയെങ്ങാണാവോ.....

 നിൻ പേരു വിളിച്ചും കൊണ്ടെൻ
 ചോരക്കണ്ണടയവേ'

ആശയ വിശദീകരണം

ഇന്ന് ബുദ്ധവിഗ്രഹം അതിന്റെ ചൈതന്യം നഷ്ടപ്പെട്ട അവസ്ഥയിലാണ്. മിണ്ടാത്ത, പ്രതികരിക്കാത്ത ഒരു വെങ്കല പ്രതിമ മാത്രമാണ് ഇന്ന് നീയെന്നും കവി പരിതപിക്കുന്നു. ആ നിസ്സഹായാവസ്ഥയിൽ നിന്നും ബുദ്ധനെ ഉണർത്താൻ ആത്മബലിക്കുപോലും കവി തയ്യാറാകു



ന്നു. ആ കുരുതി രക്തം (ബലിച്ചോര) കൊണ്ട് സ്നേഹശൂന്യമായ ഈ ഭൂമിയിൽ കാരുണ്യവും നന്മയും തിരിച്ചു കൊണ്ടുവരാമെന്നും നവജീവന്റെ തുടിപ്പുകൾ ഉണർത്താമെന്നും കവി പ്രത്യാശിക്കുന്നു.

വരികൾ

‘പുൽക്കൊടിത്താഴ്വരകൾ
കാതിൽപ്പറഞ്ഞുയരുന്ന..

.....

കല്ലെറിഞ്ഞവനൊരു
സിദ്ധാർത്ഥനെന്ന കുട്ടി’

ആശയ വിശദീകരണം

ആട്ടിൻകുട്ടി മനസിലാക്കുന്നു അല്ലെങ്കിൽ പുൽക്കൊടിത്താഴ്വരകൾ അതിനെ ബോധ്യപ്പെടുത്തുന്നു. തന്നെ കല്ലെറിഞ്ഞവൻ, ആ കുട്ടിയുടെ പേര് സിദ്ധാർത്ഥൻ എന്നാകുന്നുവെന്ന്. ഇവിടെ ഒരു വൈരുദ്ധ്യാത്മകതയുണ്ട്. അഹിംസാത്മകതയുടെ പ്രതിരൂപമായ ശ്രീബുദ്ധന്റെ ബാല്യകാലത്തിലെ പേര് സിദ്ധാർത്ഥൻ എന്നായിരുന്നു. ആ പേരിലുള്ള ഒരു കുട്ടിയാണ് ഇവിടെ അക്രമം കാട്ടിയിരിക്കുന്നത്. രക്ഷകനാകേണ്ടവർ ശിക്ഷകരാകുന്ന സാഹചര്യങ്ങളെ ഇവിടെ ഓർമപ്പെടുത്തുന്നു. ആധുനിക സമൂഹത്തിലെ ബുദ്ധാവതാരങ്ങൾ അശരണരുടെ നിലവിളി കേൾക്കുന്നില്ല. നിന്റെ കാരുണ്യത്തിന്റെ കരസ്ഥീകരണമേൽക്കാതെ, എന്റെ കണ്ണടയുന്ന നിമിഷത്തിലാണ് അറിയുന്നതു എന്നെ കല്ലെറിഞ്ഞത് സിദ്ധാർത്ഥനെന്ന കുട്ടിയാണെന്ന്. പ്രച്ഛന്നവേഷക്കാരായ ശിക്ഷകരോടാണ് താൻ സങ്കടം ബോധിപ്പിച്ചതെന്ന ആട്ടിൻകുട്ടിയുടെ തിരിച്ചറിവിലൂടെ കവിത അവസാനിക്കുന്നു.

കാവ്യാവലോകനം

മലയാള കവിതയിൽ ആധുനിക പ്രസ്ഥാനത്തിന് ജനകീയ മുഖം സമ്മാനിച്ച കവികളിൽ പ്രഥമഗണനീയനായിരുന്നു കവി. ജനകീയ പ്രസ്ഥാനത്തിന്റെ പ്രമുഖൻ ചങ്ങമ്പുഴയോളമാവില്ലെങ്കിലും ആധുനിക ജനകീയ കാവ്യപ്രപഞ്ചത്തിൽ അവദൂതഭാവം കൈവരുത്താനായിരുന്നു

കവി അയ്യപ്പൻ നിരന്തരം ശ്രമിച്ചുകൊണ്ടിരുന്നത്. അതാണ് ജീവിതത്തിലും അവദൂതദർശനം പോലെ ഒരു തുണ്ട് പേപ്പറിൽ ഒരു കവിതാശകലമെഴുതി ഷർട്ടിന്റെ കൈച്ചുരുട്ടിൽ തിരുകിവെച്ചിരുന്നത്. അയ്യപ്പൻ കവിതകൾ ഈ കാലഘട്ടത്തിന്റെ തന്നെ മനുഷ്യചേതനയെ പ്രചോദിപ്പിക്കാനും, മനുഷ്യമനസിനെ തൊട്ടുണർത്താനും പോന്ന വൈഭവം ആവാഹിച്ചിരുന്നു. അയ്യപ്പൻ കവിതകൾക്ക് മറ്റാരിലും കാണാത്തത്ര മുർച്ചയേറിയതും അതു കൊണ്ടായിരുന്നിരിക്കണം. കവിതയെഴുത്ത് അയ്യപ്പനെ സംബന്ധിച്ചിടത്തോളം ഒരു തരം ഭ്രാന്തമായ ആവേശമായിരുന്നു. തെരുവോരങ്ങളിലും, കടലോരങ്ങളിലും, വഴിയമ്പലങ്ങളിലും നടന്നുലഞ്ഞാണ് തന്റെ സൃഷ്ടികൾ മുഴുവൻ കുത്തിക്കുറിച്ചെടുത്തിരുന്നത്. ഇരുന്നും കിടന്നും തലയിൽ കൈവെച്ചും അയ്യപ്പൻ സൃഷ്ടിയുടെ പേറ്റ്നോവ് ശരിക്കും അനുഭവിച്ചു. നഗരങ്ങളിൽ നിന്നും നഗരങ്ങളിലേയ്ക്ക് കവി അലഞ്ഞു നടന്നിരുന്നത്, പിറക്കാൻ പോകുന്ന കവിതയുടെ പേറ്റ്നോവും പേരിയായിരുന്നുവെന്ന രഹസ്യം മറ്റാർക്കുമറിയില്ല. വെറുതെ എന്തിനാണ് കവി ഇങ്ങനെ നടന്നുലയുന്നതെന്ന് കാഴ്ചക്കാർക്ക് തോന്നാമെങ്കിലും പുതിയൊരു കവിത തേടിയുള്ള പാച്ചിലാണത്. ഈ അനന്തമായ അലച്ചിലിനെക്കുറിച്ച് കവി അയ്യപ്പൻ തന്നെ ഒരവസരത്തിൽ പറഞ്ഞത് ഇങ്ങനെ: ‘ഞാൻ വെറുതെ അലയുന്നതല്ല. മനസിൽ കവിത രൂപം കൊള്ളുന്നത് ഇങ്ങനെ വെറുതെ നടക്കുമ്പോഴാണ്. കവിത മനസാകുന്ന ഗർഭപാത്രത്തിൽ ജനിച്ചുകഴിഞ്ഞാൽ അതിന്റെ ആലസ്യത്തിൽ പെട്ട് നോവും വേവും അനുഭവിക്കുമ്പോഴെ പൂർണ്ണമായ ഒരു കവിത ജനിക്കുന്നുള്ളൂ’.

ആർജിത സംസ്കാരവും അടിസ്ഥാനചോദനകളും തമ്മിലുള്ള സംഘർഷം കവിയെ എന്നും വേട്ടയാടിയിരുന്നു. ബുദ്ധനും ബുദ്ധതത്വങ്ങളും മലയാള കവിതയിൽ എല്ലാ കാലത്തും വിഷയമായി ഭവിച്ചിട്ടുണ്ട്. എ. അയ്യപ്പന്റെ ‘ബുദ്ധനും ആട്ടിൻകുട്ടിയും’മെന്ന കവിത ഈ യൊരു വിഷയത്തെ പുതിയ രീതിയിൽ സമീപിക്കുന്നു. ഈ കവിതയിൽ ഇടയൻ നഷ്ടപ്പെട്ട കുഞ്ഞാടായി ബുദ്ധന്റെ മുന്നിൽ കവി നിൽക്കു

ന്നു. കല്ലേറു കൊണ്ട് കണ്ണു പൊട്ടിയ കവി അശരണർക്കെല്ലാം ആശ്രയമായ ബുദ്ധന്റെ കണ്ണിന്റെ കനിവ് കാത്തു നിൽക്കുന്നു. ബുദ്ധന്റെ കരുണ, സ്നേഹ പ്രബോധനങ്ങളെ ഓർമ്മിപ്പിച്ചുകൊണ്ട്, 'വിണ്ണിലേക്കുയരുന്ന വൈഖരി', പോലെ ബുദ്ധന്റെ വാഗ്ദാനം വീണ്ടും കേൾക്കുമോയെന്നാണ് കവി ചോദിക്കുന്നത്. ബുദ്ധപ്രതിമയ്ക്കു മുന്നിൽ തന്റെ തലമണ്ട പൊട്ടിച്ച് കുരുതി നടത്താനൊരുങ്ങുന്ന കവി മറ്റൊരു സത്യം കൂടി തിരിച്ചറിയുന്നു. സിദ്ധാർഥനെന്ന കുട്ടിയാണ് തന്നെ കല്ലേറിഞ്ഞത്. സിദ്ധാർഥൻ തനിക്ക്

ഉണ്ടാക്കിയ മുറിവുണക്കാൻ ബുദ്ധനെ ആശ്രയിക്കേണ്ടി വരുന്ന വൈപരീത്യത്തിന്റെ ഒരു ലോകത്താണ് കവിയ്ക്ക് ജീവിക്കേണ്ടി വരുന്നത്. ബുദ്ധനും ആട്ടിൻകുട്ടിയും - എന്ന കവിതയിലൂടെ പീഡിതത്വത്തിന്റെ ഒരു വിപരീതദർശനമിവിടെ വ്യക്തമാകുന്നു. ഈ കവിതയിൽ പീഡിതത്വത്തിന്റെ പ്രതീകമായാണ് കല്ലേറു കൊണ്ട ആട്ടിൻ കുട്ടിയെ അവതരിപ്പിച്ചിരിക്കുന്നത്.

Recap

- ▶ ആധുനിക കവിതയുടെ പ്രത്യേകതകൾ പ്രകടമാകുന്ന കവിതയാണ് 'ബുദ്ധനും ആട്ടിൻ കുട്ടിയും'
- ▶ സ്വകാര്യ ബിംബങ്ങൾ നിറഞ്ഞതും സാമൂഹ്യ അരാജകത്വത്തെ പ്രതിനിധീകരിക്കുന്ന അയ്യപ്പൻ കവിതയുടെ സ്വഭാവങ്ങൾ ഈ കവിതയിൽ ദർശിക്കാം
- ▶ അഹിംസയുടെ പ്രവാചകനായ ശ്രീബുദ്ധന്റെ മാഹാത്മ്യം വെളിവാക്കുന്ന ബിംബിസാരന്റെ കഥ സൂചിപ്പിക്കുന്നു
- ▶ സമകാലിക സാമൂഹിക സാഹചര്യങ്ങളിലെ കപടരക്ഷകരുടെ മുഖം വെളിവാകുന്നു
- ▶ എ. അയ്യപ്പന്റെ കവിതകളുടെ സ്വഭാവസവിശേഷതകൾ വ്യക്തമാകുന്നു

Objective Type Questions

1. ബുദ്ധനും ആട്ടിൻകുട്ടിയും എന്ന കവിതയിൽ ആട്ടിൻകുട്ടിക്ക് സംഭവിച്ചതെന്ത്?
2. ആരുടെ സമക്ഷമാണ് ആട്ടിൻകുട്ടി എത്തിച്ചേർന്നത്?
3. ആട്ടിൻകുട്ടിക്ക് എന്തൊക്കെ കാരണങ്ങൾ കഴിയുന്നില്ലായെന്നാണു പറയുന്നത്?
4. ഇടയൻ നഷ്ടപ്പെട്ട തനിക്ക് ആരുടെ ആശ്രയമാണു വേണ്ടതെന്നാണ് ആട്ടിൻകുട്ടി പറയുന്നത്?
5. ബുദ്ധൻ എപ്രകാരം തന്നെ സഹായിക്കുമെന്നാണ് ആട്ടിൻകുട്ടി പ്രത്യാശിക്കുന്നത്?
6. മുന്നോട്ടുള്ള യാത്ര അസഹനീയമാണെന്ന് ആട്ടിൻകുട്ടി പറയാൻ കാരണമെന്ത്?
7. ബുദ്ധപ്രതിമയെ ഉണർത്താൻ എന്തു ചെയ്യാമെന്നാണ് പറയുന്നത്?
8. തന്നെ കല്ലേറിഞ്ഞത് ആരാണെന്നാണ് ആട്ടിൻകുട്ടി തിരിച്ചറിഞ്ഞത്?
9. നിരാലംബരായ ജനതയുടെയും നിസ്സഹായനായ കവിയുടെയും പ്രതിബിംബമായി കവിതയിലതരിപ്പിച്ചിരിക്കുന്നതാരെ?
10. എ. അയ്യപ്പനു ലഭിച്ച പുരസ്കാരങ്ങൾ ഏതെല്ലാം?





Answers to Objective Type Questions

1. കല്ലേറു കൊണ്ട് കണ്ണു പോയി
2. ശ്രീബുദ്ധന്റെ ആൽത്തറയിൽ
3. ആൽത്തറ, ബുദ്ധൻ, പ്രഭാതീരം, പുൽപ്പാത എന്നിവ
4. കാരൂണ്യവാനായ ബുദ്ധന്റെ
5. കണ്ണിനെ ചുംബിച്ചു തോളിലേറ്റുമെന്ന്
6. കാലിൽ മുളളു തറച്ചതിനാൽ
7. കുരുതിരക്തം കൊണ്ട് ആത്മബലി നൽകാമെന്ന്
8. സിദ്ധാർഥനെന്ന ബാലൻ
9. ആട്ടിൻകുട്ടിയെ
10. 1999-ലെ കേരള സാഹിത്യ അക്കാദമി അവാർഡും
2010-ലെ ആശാൻ കവിതാപുരസ്കാരവും



Assignments

1. ആധുനിക കവിതകളുടെ പൊതുസ്വഭാവങ്ങൾ ചർച്ച ചെയ്യുക.
2. സമകാലിക സംഭവങ്ങളെ പ്രതിബിംബാത്മകമായി വരച്ചു കാട്ടാൻ, 'ബുദ്ധനും ആട്ടിൻകുട്ടിയും' എന്ന കവിതയിലൂടെ കവിക്ക് കഴിഞ്ഞിട്ടുണ്ട്. വിലയിരുത്തുക



Reference

1. ഡോ.എം. ലീലാവതി, മലയാള കവിതാ സാഹിത്യചരിത്രം, കേരള സാഹിത്യ അക്കാദമി, തൃശ്ശൂർ.
2. ഡോ.കെ.എം. ജോർജ്ജ്, ആധുനിക സാഹിത്യ ചരിത്രം പ്രസ്ഥാനങ്ങളിലൂടെ, ഡി.സി. ബുക്സ്, കോട്ടയം.
3. ഡോ. പത്മന രാമചന്ദ്രൻ നായർ, സമ്പൂർണ്ണ മലയാള സാഹിത്യ ചരിത്രം, ഡി.സി. ബുക്സ്, കോട്ടയം

യൂണിറ്റ് 2

ഇഷ്ടമുടിക്കായൽ

കുരീപ്പുഴ ശ്രീകുമാർ

Learning outcomes

- ▶ കുരീപ്പുഴ ശ്രീകുമാർ എന്ന കവിയെയും കൃതികളെയും പരിചയപ്പെടുന്നു
- ▶ കായൽ സൗന്ദര്യം വിവരിക്കുന്ന കവിതകളുടെ സവിശേഷതകൾ മനസിലാക്കുന്നു
- ▶ പ്രാദേശിക ചരിത്രമെങ്ങനെ കവിതയിൽ ഉൾച്ചേരുന്നു എന്നു മനസിലാക്കുന്നു
- ▶ കുരീപ്പുഴ ശ്രീകുമാറിന്റെ കാവ്യശൈലിയുടെ പ്രത്യേകതകൾ മനസിലാക്കുന്നു

Prerequisites

പ്രകൃതി എക്കാലവും കവിതക്ക് വിഷയമായിട്ടുണ്ട്. പ്രകൃതിയെക്കുറിച്ചു വർണിക്കാത്ത കവികളില്ല എന്നു തന്നെ പറയാം. ആദിമകാവ്യം മുതൽ ഉത്തരാധുനിക കവിതകൾ വരെ പ്രകൃതിയെ വർണിക്കുന്നവയാണ്. കേരളത്തിന്റെ ഭൂപ്രകൃതി വളരെ മനോഹരമാണ്. പ്രകൃതി കനിഞ്ഞു നൽകിയിട്ടുള്ള പൂക്കളും മലകളും കാടുകളും കായലും പുഴയും കടലും എല്ലാം കവിതക്ക് വിഷയമായിട്ടുണ്ട്. പുഴകളെയും കാടുകളെയുമെല്ലാം കാല്പനികതയുടെ ഘട്ടത്തിൽ കവികൾ ഭംഗിയായി വർണിച്ചിട്ടുണ്ട്. ഏതു സാഹിത്യപ്രസ്ഥാനങ്ങളുടെ പ്രഭാവകാലത്തും പ്രകൃതിയെക്കുറിച്ചുള്ള വിവരണങ്ങൾ കവിതയിലുണ്ടായിട്ടുണ്ട്. അത് ഏറിനിന്ന ഒരു കാലഘട്ടം കാൽപനികതയുടേതായിരുന്നു എന്നു മാത്രം. നിളയെന്ന പുഴയെ കവിതകളിൽ വർണിച്ചുകൊണ്ട് 'നിളയുടെ കാമുകൻ' എന്ന വിശേഷണം നേടിയ ആളാണ് പി. കുഞ്ഞിരാമൻ നായർ. കായലിന്റെ സൗന്ദര്യത്തെ വർണിച്ച കവിയാണ് തിരുനെല്ലൂർ കരുണാകരൻ. ഈ പാരമ്പര്യത്തിലേക്ക് എത്തിച്ചേർന്ന ഉത്തരാധുനിക കവിയാണ് കുരീപ്പുഴ ശ്രീകുമാർ. 'ആലപ്പുഴവെള്ളം' എന്ന കവിതയിലൂടെ ഉത്തരാധുനിക ഘട്ടത്തിലെ ശ്രദ്ധേയമായ കവയിത്രി അനിതാ തമ്പിയും കായൽ സംസ്കാരത്തെ ഒപ്പിയെടുത്തു. അടിയന്തിരാവസ്ഥ സൃഷ്ടിച്ച സംഘർഷങ്ങളും അനശ്ചിതത്വവും നിലനിൽക്കുന്ന കലുഷിതമായ കാലത്തിലൂടെ കടന്നുവന്ന കവിയാണ് കുരീപ്പുഴ ശ്രീകുമാർ.

1955-ൽ കൊല്ലം ജില്ലയിലെ കുരീപ്പുഴയിൽ ജനിച്ച ശ്രീകുമാർ എഴുപതുകളിലാണ് എഴുതിത്തുടങ്ങിയത്. എഴുപതുകളിലെയും എൺപതുകളിലെയും യുവത്വത്തെ നിരാശയിലാഴ്ത്തിയ തൊഴിലില്ലായ്മയുടെയും ജീവിതപ്രതിസന്ധികളുടെയും സംഘർഷങ്ങൾ കുരീപ്പുഴയുടെ കവിമനസിനെ സ്വാധീനിച്ചിട്ടുണ്ട്. വീണവില്പനക്കാരൻ, ആത്മഹത്യാമു



നമ്പ്, ദുഃഖപ്പാട്ട്, ശ്രീകുമാരിന്റെ ദുഃഖങ്ങൾ, കാഴ്ച, തുവപ്പുവിനൊരു കത്ത്, ചോരക്കലാശം തുടങ്ങിയ ആദ്യകാല കവിതകളിലെല്ലാം ദുഃഖവും നിരാശയും സന്ദേഹവും നിറഞ്ഞ യുവഹൃദയത്തിന്റെ നിശ്വാസങ്ങളാണുള്ളത്. എൺപതുകളിൽ കേരളത്തിലെ കലാലയാന്തരീക്ഷത്തിൽ നിറഞ്ഞുനിന്ന ‘ജെസ്സി’ എന്ന കവിതയും 2000-ൽ രചിച്ച ‘കീഴാളനു’മാണ് കുരീപ്പുഴയുടെ ഏറ്റവും പ്രശസ്തമായ കവിതകൾ. കപടഭക്തിയെയും അന്ധവിശ്വാസത്തെയും ആചാരങ്ങളെയും പച്ചയായി എതിർക്കുന്ന ‘ചാർവാകൻ’ എന്ന കവിത കുരീപ്പുഴ ശ്രീകുമാർ എന്ന മനുഷ്യവാദിയെ തുറന്നുകാട്ടുന്നുണ്ട്. സോഷ്യലിസ്റ്റ് ആദർശങ്ങൾക്കൊപ്പം നിലകൊണ്ട് രാഷ്ട്രീയത്തിന്റെ തൂണുകൾ കടപുഴകുമെന്നായപ്പോൾ കമ്മ്യൂണിസ്റ്റുകവിയായ കുരീപ്പുഴ ഇങ്ങനെ എഴുതി: ‘ആകെ മടുത്തു സഖാവേ സഹിക്കുവാനാകാത്ത വാചകത്തെയുങ്ങളോടേവേ...’ ഇങ്ങനെ സാഹചര്യങ്ങളോട് അപ്പപ്പോൾ പ്രതികരിക്കുന്ന കവിയാണ് കുരീപ്പുഴ ശ്രീകുമാർ. അടുത്ത കാലത്ത് ഹിന്ദുഫാസിസത്തിനെതിരെ പ്രതികരിച്ച അദ്ദേഹത്തിനു നേരെ വർഗീയശക്തികൾ വധഭീഷണി ഉയർത്തിയപ്പോൾ ‘വാക്കിന്റെ നാക്കരിയാനാവില്ല മക്കളേ’ എന്ന് പ്രതികരിച്ച അദ്ദേഹത്തിന്റെ ധീരത ഏറെ ചർച്ചചെയ്യപ്പെട്ടിരുന്നു.

ഇരുനൂറ്റിൽപ്പരം കവിതകളെഴുതിയ അദ്ദേഹത്തിന്റെ പ്രധാന കവിതാസമാഹാരങ്ങളാണ് ശ്രീകുമാരിന്റെ ദുഃഖങ്ങൾ, രാഹുലൻ ഉറങ്ങുന്നില്ല, ഹബീബിന്റെ ദിനക്കുറിപ്പുകൾ, അമ്മമലയാളം, ഇഷ്ടമുടിക്കായൽ, കുരീപ്പുഴ ശ്രീകുമാരിന്റെ കവിതകൾ എന്നിവ. ആധുനികതയുടേയും ഉത്തരാധുനികതയുടേയും ഘട്ടങ്ങളിൽ കാവ്യസാന്നിധ്യമുറപ്പിച്ച കവിയാണ് കുരീപ്പുഴ ശ്രീകുമാർ. കാവ്യരചനയുടെ സാമ്പ്രദായിക രീതികളോട് ചേർന്നും ചേരാതെയും സഞ്ചരിക്കുന്ന അദ്ദേഹം ചൊൽക്കവിതകളിലൂടെയാണ് ജനകീയകവിയായത്. അയ്യപ്പപ്പണിക്കരോട് ചേർത്തുനിർത്താവുന്ന രചനാശൈലിയും എൻ.വി. കൃഷ്ണവാരിയുടെ യഥാതഥാരിതിയും കുഞ്ചൻനമ്പ്യാരുടെ നർമ്മവും കൂടിച്ചേർന്നതാണ് കുരീപ്പുഴയുടെ കവിതകൾ എന്ന് പ്രൊഫ. ആദിനാട് ഗോപി എന്ന നിരൂപകൻ വിലയിരുത്തിയിട്ടുണ്ട്. ആധുനികതയുടെയും ഉത്തരാധുനികതയുടെയും കാവ്യധാരകൾക്കൊപ്പമാണ് കുരീപ്പുഴയുടെ കവിതകൾ സഞ്ചരിക്കുന്നത്. ഒ.എൻ.വി., സുഗതകുമാരി, അയ്യപ്പപ്പണിക്കർ, ആറ്റൂർ തുടങ്ങിയ കവികളെ പിൻതുടർന്നെത്തിയ കുരീപ്പുഴ ശ്രീകുമാരിന്റെ കാവ്യശൈലിയോട് ചേർന്നുപോകുന്ന ഉത്തരാധുനിക ഘട്ടത്തിലെ സമകാലിക കവികളാണ് ഏഴാച്ചേരി രാമചന്ദ്രൻ, ബാലചന്ദ്രൻ ചുള്ളിക്കാട്, മുരുകൻ കാട്ടാക്കട തുടങ്ങിയവർ.

Keywords

പ്രകൃതിസ്നേഹി - ഉത്തരാധുനികത - ആധുനികത - സോഷ്യലിസ്റ്റ് കവി - കുരീപ്പുഴയുടെ കൃതികൾ.

3.9.1 Content

ഉത്തരാധുനിക കവിതയുടെ ഗണത്തിൽപ്പെടുന്ന കവിതയാണ് കുരീപ്പുഴ ശ്രീകുമാരിന്റെ ‘ഇഷ്ടമുടിക്കായൽ’ (2002). കവിയെ ചിരിപ്പിക്കുകയും കരയിക്കുകയും മോഹിപ്പിക്കുകയും പ്രചോദിപ്പിക്കുകയും ചെയ്യുന്ന അഷ്ടമുടിക്കായലിന്റെ ഉൾത്തൂടിപ്പുകളാണ് കവിതയുടെ കേന്ദ്ര പ്രമേയം. കായൽത്തീരത്തു ജനിച്ചുവളർന്ന കവിയിൽ കായൽ സൃഷ്ടിച്ച സ്വാധീനത്തിന്റെ

ദൃഷ്ടാന്തമാണ് ഈ കവിത. അഷ്ടമുടിക്കായലിന്റെ വിവിധ ഭാവങ്ങളും സവിശേഷതകളും പങ്കുവയ്ക്കുന്ന ഈ കവിതയിൽ കായലിനെ കാമുകിയായും അമ്മയായും കവി സങ്കല്പിക്കുന്നു. വഞ്ചിപ്പാട്ടിന്റെ താളമായ നതോന്നതയാണ് ഈ കവിതയുടെ വൃത്തം.

‘ഗണം ദൃക്ഷരമെട്ടെണ്ണമൊന്നാം പാദത്തിൽ, മറ്റതിൽ ഗണമാറേ; നിലക്കേണം

രണ്ടുമെട്ടാമതക്ഷരേ,
 ഗുരുതന്നെയെഴുത്തെല്ലാ-
 മിശ്ശീലിൻ പേർ നതോന്നതാ’
 എന്നതാണ് നതോന്നതയുടെ ലക്ഷണം. അതു പ്രകാരം ഒന്നാമത്തെ വരിയിൽ രണ്ടക്ഷരം വീതമുള്ള എട്ടു ഗണങ്ങളും (പതിനാറക്ഷരം) രണ്ടാമത്തെ വരിയിൽ രണ്ടക്ഷരം വീതമുള്ള ആറു ഗണവും (പതിമൂന്നക്ഷരം) എന്ന തോതിലാണ് പദ്യം വാർക്കുക. ഇഷ്ടമുടിക്കായലിന്റെ താളക്രമത്തിൽ ആദ്യത്തെ രണ്ടു പാദങ്ങളിലും ഒരേ അക്ഷരക്രമവും മൂന്നാം പാദത്തിൽ പതിമൂന്നക്ഷരവുമായി നേരിയ വ്യതിയാനം വരുത്തിയിട്ടുണ്ട്.

പ്രാദേശിക വിജ്ഞാനങ്ങളും കായലറിയുളള പകർന്നുനൽകുന്ന ഈ കവിതയുടെ ഏറ്റവും വലിയ ആകർഷണം അതിന്റെ ശില്പഭംഗിതതയാണ്. രൂപസൗന്ദര്യത്തിനും ഭാവസൗന്ദര്യത്തിനും ഒരേ സ്ഥാനമാണ് കവിനൽകിയിരിക്കുന്നത്. അഷ്ടമുടിക്കായലിന്റെ കിടപ്പും എടുപ്പും വിവരിച്ചുകൊണ്ട് തുടങ്ങുന്ന കവിത കായലിന്റെ എല്ലാ ഭാവങ്ങളെയും ആവിഷ്കരിക്കുന്നു. ഉൾത്തുടിപ്പുകളുടെ അനുഭൂതി പകരുന്ന ഈ കവിത കവിയും കായലും തമ്മിലുള്ള വൈകാരികബന്ധത്തിന്റെ ബഹിർസ്ഫുരണമായി മാറുന്നു.

വരികൾ

‘മുടിയെട്ടും കോർത്തുകെട്ടി
 വിരൽനൂറാൽ കാറ്റൊതുക്കി

.....
 പാച്ചിക്കരഞ്ഞാണം വിളക്കുന്ന
 വെയിൽക്കിന്നാരം’

അർഥ വിശദീകരണം

മുടിയെട്ടും	=	എട്ടു മുടികളുള്ള അഷ്ടമുടിക്കായൽ
അമരത്ത്	=	മുൻഭാഗത്ത്
അണിയത്ത്	=	പിൻഭാഗത്ത്
പള്ളിവേട്ട	=	സൂര്യാസ്തമയം
റാണി	=	തിരുനെല്ലൂർ കരുണാകരന്റെ പ്രശസ്തമായ കവിത

തിരപ്പുഞ്ചൂർ	=	കായൽത്തീരയിൽ നിന്നുയരുന്ന മണം
കുഴാലി	=	അഷ്ടമുടിക്കായലിൽ കാണുന്ന ഒരിനം മത്സ്യം
ജലശ്ശീല	=	ജലമാകുന്ന വിരിപ്പ്
പ്രാച്ചി	=	ഒരിനം മത്സ്യം

ആശയ വിശദീകരണം

അഷ്ടമുടിക്കായലിനോടുള്ള കവിയുടെ ഇഷ്ടം പ്രകടമാക്കുന്ന കവിതയാണ് ‘ഇഷ്ടമുടിക്കായൽ’. കായലിനെ കാമുകിയായി സങ്കല്പിക്കുന്ന കവി അവളുടെ വിവിധ ഭാവങ്ങൾ പകർത്തുകയാണ് ഈ വരികളിലൂടെ, എട്ടു മുടികൾ (ശാഖകൾ) ചേർന്നതാണ് അഷ്ടമുടിക്കായൽ, തിരകളാകുന്ന വിരൽകൊണ്ട് കാറ്റിനെ ഒരുക്കി കിഴക്കോട്ടു തിരിഞ്ഞ്, വിരിഞ്ഞു കിടക്കുന്ന അവൾ കവിയുടെ തുഴത്തണ്ടിന്റെ താളത്തിനൊപ്പം തുടിക്കുകയാണ്.

അമരത്ത് (മുൻപിൽ) മുകിൽക്കൂട്ടവും അണിയത്ത് (പിന്നിൽ) കറുത്ത കക്കകളുമായി സഞ്ചരിക്കുന്ന തോണിയിലെ യാത്രക്കാരനായി മാറുകയാണ് കവി. തീരങ്ങൾ നിറഞ്ഞ് സാവകാശം തുഴഞ്ഞുപോകവേ, ആ കായൽപ്പെണ്ണിനോടു കവി പറയുകയാണ്; ‘എന്റെ ജലക്കൂട്ടേ, നിറക്കൂട്ടേ, നീ നിറഞ്ഞുനില്ക്ക. ദൂരെ സംഭവിക്കാൻ പോകുന്ന പകലോന്റെ (സൂര്യന്റെ) പള്ളിവേട്ടയ്ക്കായി (അസ്തമനം) ഒരുങ്ങിനില്ക്ക’. ഇനി രാത്രികാലത്തെ കായലിന്റെ ഭാവപ്പകർച്ചയാണ് കവി പകർത്തുന്നത്. അഴുകിയ തൊണ്ടുകളെല്ലാം ഇരിഞ്ഞുവച്ചശേഷം തിരുനെല്ലൂരിന്റെ കവിതയിലെ കഥാപാത്രമായ റാണി (കയറുപിരിക്കുന്ന തൊഴിലാളി സ്ത്രീകളെ ആസ്പദമാക്കിയുള്ള കവിത) രാവിന്റെ സ്വാതന്ത്ര്യം ആസ്വദിക്കുകയാണ്. പാദസരം കിലുക്കി അവൾ തിടുക്കത്തിൽ നടക്കുന്ന പുനിലാവത്ത്, തിരുനെല്ലൂർ എന്ന കവി ഉറക്കത്തിൽ നിന്ന് ഉണരുന്നു. എന്നിട്ട് കായലിന്റെ മടിക്കുത്തിൽ വയ്ക്കാനായി പുപോലെ പതയുന്ന തീരയുടെ ചുരുളള തൊഴിൽപ്പാട്ടുകൾ സമ്മാനിക്കുന്നു.



തിരുനെല്ലൂർ കരുണാകരൻ എന്ന കവിയുടെ റാണി എന്ന കഥാപാത്രം തന്റെ കവിതയ്ക്ക് പ്രചോദനമായി മാറിയ അനുഭവത്തെക്കുറിച്ചാണ് കുരീപ്പുഴ സൂചിപ്പിക്കുന്നത്. കമ്മ്യൂണിസ്റ്റ് കവിയായിരുന്ന തിരുനെല്ലൂരിന്റെ വിപ്ലവഗാനങ്ങളെയാണ് തൊഴിൽപ്പാട്ടുകളെന്ന് പരാമർശിക്കുന്നത്. തുടർന്ന് അഷ്ടമുടിക്കായലിലെ സവിശേഷമായ കാഴ്ചകളിലേക്കാണ് കവി അനുവാചകരെ കൂട്ടിക്കൊണ്ടുപോകുന്നത്. ഇവിടെ മഴക്കാലത്തുണ്ടാകുന്ന കൂഴാലി എന്ന അപൂർവ്വമത്സ്യമുള്ളതായി കവി ചൂണ്ടിക്കാണിക്കുന്നു. കായൽജലമാകുന്ന തിരശ്ശീലയ്ക്കപ്പുറത്ത് (കർട്ടൻ, വിരി) തിളക്കമുള്ള മണൽക്കണ്ണാടി (വെയിലത്ത് കണ്ണാടി പോലെ തിളങ്ങുന്ന മണൽ) കാണാം. കായലിൽ നിന്നുയരുന്ന തിരകൾ മണൽവിരിപ്പുമായി സംഗമിക്കുമ്പോഴുണ്ടാകുന്ന നിഴലിന്റെ കുന്മാരവും പ്രാച്ചിമീനുകൾക്ക് അരഞ്ഞാണം വിളക്കുന്ന (വെയിൽ തട്ടുമ്പോൾ പ്രാച്ചിമീനുകളുടെ അരയുടെ ഭാഗത്ത് കാണപ്പെടുന്ന തിളക്കം) വെയിലിന്റെ കിന്നാരവും കവി കാണിച്ചുതരുന്നു.

അഷ്ടമുടിക്കായലിന്റെ മാറിമാറി വരുന്ന ഭാവങ്ങളെ കൂട്ടനാടൻ ജീവിതത്തിന്റെ തുടിപ്പുകളുമായി കോർത്തുകെട്ടി ആവിഷ്കരിച്ചിട്ടുള്ള കവിതയാണ് ഇഷ്ടമുടിക്കായൽ. കായലിനെ സ്ത്രീയായും കാമുകിയായും സങ്കല്പിച്ചുകൊണ്ട്, അവളുടെ രൂപവും ഭാവവും അവൾ നൽകുന്ന പ്രചോദനവും ചുറ്റുപാടുമുള്ള കാഴ്ചകളും കവി പങ്കുവയ്ക്കുന്നു. വഞ്ചിപ്പാട്ടിന്റെ താളമായ നതോന്നത വൃത്തത്തിലാണ് ഈ കവിത ചിട്ടപ്പെടുത്തിയിരിക്കുന്നത്.

കായലിനെ കാമുകിയായി സങ്കല്പിച്ചിരിക്കുന്ന കവിതയിലെ പ്രധാന അലങ്കാരം രൂപകമാണ്. 'അവർണ്യത്തോടു വർണ്യത്തിനഭേദം ചൊൽക രൂപകം' എന്നാണ് അലങ്കാരലക്ഷണം. പരസ്പര സാദൃശ്യമുള്ള ധർമ്മങ്ങളോടുകൂടിയ ഒരു വർണ്യത്തിനും അവർണ്യത്തിനും ഭേദമില്ലെന്നു വരുന്നത് അഥവാ ഉപമാനത്തിന്റെയും ഉപമേയത്തിന്റെയും സമ്പൂർണ്ണ ചേർച്ചയാണ് രൂപകം.

വരികൾ

‘വീരഭദ്രൻ

കണ്ടുനിൽ കുളിച്ചു വന്ന്.

.....

ത്രസിക്കുമ്പോൾ ചിങ്ങരാവേ കമിച്ചു നില്പ്.’

അർഥ വിശദീകരണം

വീരഭദ്രൻ	=	പരമശിവൻ
ഉരുകൾ	=	കാളകൾ
മറുത	=	യക്ഷി
കോൽക്കുതിര	=	സൂര്യൻ
കരിഞ്ചെല്ലി	=	തെങ്ങു നശിപ്പിക്കുന്ന ചെളി
കടുംപാറാൻ	=	മരപ്പട്ടി

ആശയ വിശദീകരണം

കായൽക്കരയിലെ ക്ഷേത്രത്തിൽ നിന്ന് വീരഭദ്രൻ (ശിവന്റെ ജടയിൽനിന്നുത്ഭവിച്ച മുർത്തി) നോക്കിനിൽക്കേ, കുളിച്ചുവന്ന് കരയിലെ ഉരുകൾക്കുവേണ്ടി പശുക്കൾക്കുവേണ്ടി കർഷകർ മണ്ണിൽ ഉരുണ്ട് (പശുക്കളുടെ ആരോഗ്യത്തിനുവേണ്ടി ഭക്തർ നടത്തുന്ന വഴിപാട്) വഴിപാട് നടത്തുന്നു. കൃഷി നശിക്കുമ്പോൾ കടബാധ്യതയിൽ കൂടുങ്ങിയ കർഷകർ പിടിച്ചു നില്ക്കുവാൻ നിവൃത്തിയില്ലാതെ തങ്ങളുടെ ഉരുകളെ വിലക്കുന്നതും ആ ഉരുകളുടെ കയർ കാലിൽ ചുറ്റി (ഉരുകളെ വാങ്ങുന്നവർ പുതിയ കയറുമായാണ് പോകാറ്. ഉരുവിനെ വിറ്റയാൾക്ക് പഴയ കയർ എന്നത് അനിശ്ചിതത്വത്തിന്റെയും നിരാശയുടെയും ചിഹ്നമാണ്) സ്തംഭിച്ചുനില്ക്കുന്നതും കായൽക്കരയിലെ കർഷകർക്കിടയിൽ കാണുന്ന പതിവുകാഴ്ചയാണ്. ഇത്രയും ആർദ്രതയോടെ തന്റെ മക്കളെ സ്നേഹിക്കുന്ന കായലാകുന്ന അമ്മയോട് കവി ക്ഷമാപണം നടത്തുകയാണ് അടുത്ത വരികളിൽ. ‘നീ പോറ്റി വളർത്തിയ ആ ഉരുകളെ ഇറച്ചിയാക്കി കളളും ചേർത്ത് ഭക്ഷിക്കാൻ പുറപ്പെടുന്ന നിന്റെ തെരിച്ച മക്കളോട് അന്തിക്കളളും കൂടിച്ച് അലസജീവിതം നയിക്കുന്നവരോട് അമ്മേ നീ പൊറുക്കുക എന്നതാണ് ആ ക്ഷമാപണം.

മുഖം പൊള്ളിച്ചശേഷം വലിച്ചെറിഞ്ഞ പെൺശവത്തെ (പീഡിപ്പിച്ചു കൊലപ്പെടുത്തിയ ശേഷം സ്ത്രീശരീരങ്ങൾ രാത്രിയുടെ മറവിൽ അഷ്ടമുടിക്കായലിലേക്കു വലിച്ചെറിയുന്നത് ഒരുകാലത്ത് പതിവുസംഭവമായിരുന്നു. ശവം തിരിച്ചറിയാതിരിക്കാൻ മുഖം കത്തിച്ച് വികൃതമാക്കുന്ന പതിവുമുണ്ടായിരുന്നു) മറികടന്ന് മറുതീരത്തണയുന്ന ഇടവക്കാറ്റിനോട് കവി ഉപദേശിക്കുകയാണ്; മറുതാൽ ദുർഭേദവതയ്ക്ക് പിറന്ന ചെറുകൾ തോന്നുവാസികൾ ശിങ്കരിക്കുന്ന ആ തുരുത്തിൽ നിന്റെ കരുത്തുള്ള കൈ ഒളിപ്പിച്ചുവയ്ക്കും. പ്രേതബാധയേറ്റതുപോലെ കൂവിവിളിച്ചുകൊണ്ട് ദൂരെ രാത്രിവണ്ടി കടന്നുപോകുമ്പോൾ (പാലത്തിനു മുകളിലൂടെ തീവണ്ടി പോകുമ്പോഴുണ്ടാകുന്ന ഭീകരമായ ശബ്ദത്തെ സൂചിപ്പിക്കുന്നു) പാലവും അതിനുമുകളിൽ നില്ക്കുന്ന കേളനും ബലമുള്ള പാലവും കരുത്തുള്ള മനുഷ്യനും - കുലുങ്ങുന്നില്ല എന്ന വാസ്തവം കവി ചൂണ്ടിക്കാണിച്ചുതരുന്നു. (പാലം കുലുങ്ങിയാലും കേളൻ കുലുങ്ങില്ല എന്ന ചൊല്ല് ചേർത്തുവയ്ക്കുന്നു). ഇനി പെരുമൺതേരു (പെരുമൺ ക്ഷേത്രത്തിലെ തേര് എഴുന്നള്ളിപ്പ്) കാണാനായി പോകുന്ന വെള്ളിമൺകാറ്റിന്റെ സഞ്ചാരമാണ് കവി കാണിച്ചുതരുന്നത്. ഉച്ചതിരിഞ്ഞ് നേരത്ത് പ്രാക്കുളം എന്ന സ്ഥലത്തെ പനിക്കുന്ന പ്രാക്കളോടൊപ്പമാണ് (പനിപിടിച്ച് പ്രാവുകളുടെ കുറുകലിന് പ്രത്യേക ശബ്ദമാണ്) അതിന്റെ സഞ്ചാരം. തീവണ്ടിപകടത്തിൽ മുങ്ങിമരിച്ചവരുടെ ആത്മാക്കളും (പെരുമൺ ദൂരത്തത്തെ സൂചിപ്പിക്കുന്നു) ആ വെള്ളിമൺകാറ്റിനൊപ്പം കൂടുന്നുണ്ട്.

സന്ധ്യയാകുംമുമ്പേ ചങ്ങാടത്തിൽ കയറി കടവുരിലേക്കു (അഷ്ടമുടിക്കായലിന്റെ തീരത്തുള്ള ഒരു സ്ഥലം) പുറപ്പെടുന്ന കോൽക്കുതിരയ്ക്ക് (ജലോത്സവത്തിനെഴുന്നള്ളിക്കുന്ന അലങ്കരിച്ച കുതിരക്കോലം) അകമ്പടി പോകുന്ന പരുത്തിന്റെ കണ്ണിൽ തുളുമ്പുന്നത് കായലോളമാണ്. കോൽക്കുതിരയെ വഹിക്കുന്നവർ 'ചരോ വരോ' എന്ന് താളം പിടിക്കുമ്പോൾ ആ ശബ്ദത്തിനൊപ്പം കായൽ തിളയ്ക്കുകയും കാഞ്ഞിരോട്ടു കരിമീൻ (അഷ്ടമുടിക്കായലിലെ

ഒരു ഭാഗമാണ് കാഞ്ഞിരോട്. ഈ ഭാഗത്തുള്ള കരിമീൻ വിശിഷ്ടമാണ്) തൂക്കളിയാട്ടം - പുളച്ചു മറിയുന്നത് - നടത്തുകയും ചെയ്യുന്നു. ഇവിടെ നിന്ന് കായലോരത്തെ കാർഷികഭൂമിയിലേക്കാണ് കവി ചെന്നെത്തുന്നത്. കരിക്കും വെള്ളയും കൊഴിഞ്ഞുപോയ തെങ്ങുകളാണിവിടെയുള്ളത്. കായലോരത്തെ തെങ്ങുകളുടെ ശോഷിച്ച അവസ്ഥയെ വരച്ചുകാട്ടുകയാണ് കവി. തെങ്ങിന്തോപ്പുകളിൽ കരിഞ്ചെല്ലി, (വെള്ളയ്ക്കയുടെ നീര് ഊറ്റിക്കുടിക്കുന്ന ഒരുതരം ചെള്ള്) കാവലിരിക്കുന്ന രാത്രികളിൽ കടുംപാറാൻ (മരപ്പട്ടി) കരിക്കിൻ വെള്ളം ഊറ്റിക്കുടിച്ച് തൊഴിച്ചു കളഞ്ഞ തൊണ്ണാൻ (വെള്ളയ്ക്ക) നെരിപ്പോടു മാട നെയ്ത് (കൊല്ലുന്നുണ്ടാക്കിയ പാറ) കുത്തി നിർത്തിയിരിക്കുകയാണ്. ഇങ്ങനെയുള്ള ചുറ്റുപാടിൽ കായൽ ത്രസിച്ചു നിൽക്കുമ്പോൾ, കവി ചിങ്ങരാവിനോടു കഥ പറയുവാൻ ആവശ്യപ്പെടുകയാണ്.

വരികൾ

‘ദൂരവസ്ഥക്കവി’യെ നീയൊടുക്കം കണ്ടു
.....
മഹാലോകം തൊട്ടതായിട്ടറിയുന്നുണ്ട്’

അർഥ വിശദീകരണം

ദൂരവസ്ഥക്കവി	= ‘ദൂരവസ്ഥ’ എന്ന കവിതയെഴുതിയ കുമാരനാശാൻ
അരൂൾ	= കല്പന, അനുഗ്രഹം
കൂന്തൽ	= ഒരു തരം മത്സ്യം
കാട്ടുമാക്കാൻ	= കുറുക്കൻ
കുരിച്ചിൽ	= മത്സ്യത്തിന്റെ മുള്ള്
ചുട	= ഒരു തരം മത്സ്യം

ആശയ വിശദീകരണം

ആ ചിങ്ങരാവ് കായലിനോടു പറയുന്ന കഥ ഇതാണ്. ദൂരവസ്ഥക്കവി - കുമാരനാശാനെ - അവസാനമായി കണ്ടവളാണ് (ബോട്ടു മുങ്ങി കുമാരനാശാൻ മരിച്ച സംഭവത്തെ സൂചിപ്പിക്കുന്നു) നീ. ഗുരുവിന്റെ - ശ്രീനാരായണഗുരുവിന്റെ - കല്പനകളുമായുള്ള വരവു നീ കണ്ടു.



വയൽ പെറ്റ ധന്യമാർക്ക് - കർഷകസ്ത്രീകൾക്ക് - റൗക്കയും സ്നേഹവുമായി വില്ലുവണ്ടി യെത്തുന്ന കാഴ്ചയ്ക്കും നീ സാക്ഷിയായി (നവോമാന ആശയങ്ങളുടെ പ്രചാരണത്തിനായി അയ്യങ്കാളി നടത്തിയ വില്ലുവണ്ടിയാത്രയെ സൂചിപ്പിക്കുന്നു. റൗക്ക വിതരണം ചെയ്തു കൊണ്ടാണ് അദ്ദേഹം സ്ത്രീകൾക്ക് മാറുമറയ്ക്കാനുള്ള അവകാശത്തിനായി പോരാടിയത്). മണ്ണിൽ കുരുത്താൻ - മണ്ണിൽ പണിയെടുക്കുന്നവർക്ക് - വഴി നടക്കാനും പഠിക്കാനുമായുള്ള സ്വാതന്ത്ര്യത്തിനുവേണ്ടി കുരുത്തോലപ്പന്തലിട്ടതിന്റെ നടുക്കും നീ കേട്ടു. (നവോമാന പ്രസ്ഥാനചരിത്രത്തിലെ വിപ്ലവമുന്നേറ്റങ്ങളെ സൂചിപ്പിക്കുന്നു).

ഒരിക്കൽ അഷ്ടമുടിക്കായലിലെ സാമ്പ്രാണിക്കോടി എന്ന ഭാഗത്തുവച്ച് കവിയും കായലാകുന്ന കാമുകിയും തമ്മിലുണ്ടായ സംഗമത്തെക്കുറിച്ച് കവി ഓർക്കുകയാണ്; “നിന്റെ മടിത്തട്ട് കണ്ട് ഞാൻ ഇറങ്ങിവന്നു. അപ്പോൾ ആഴമെല്ലാം ഒളിപ്പിച്ചുവെച്ച് നീയെന്നിൽ മോഹം - പ്രണയം - ഉണർത്തി. നിന്റെ പൂവയറ്റിൽ ജനിച്ച തൊഴിലാളി വർഗത്തിന് വിപ്ലവവീര്യം പകരാൻ ഞങ്ങളും കൂന്തലും വേണം.”

കായൽക്കരയിലെ അരക്ഷിതാവസ്ഥയിൽ കഴിയുന്ന ജീവിതങ്ങളിലേക്കാണ് അടുത്തതായി കവിയുടെ കാഴ്ച കടന്നുചെല്ലുന്നത്. കണ്ടവർക്കു പിറന്നോനും (ജാരസന്തതികളെ സൂചിപ്പിക്കുന്നു) കാട്ടുമാക്കാൻ കടിച്ചോനുമായ (വീടും കുടുംബവമില്ലാത്തവരുടെ വന്യമായ ജീവിതത്തെ സൂചിപ്പിക്കുന്നു). ഒരുത്തന്റെ നേരെ വിരൽ ചൂണ്ടിക്കൊണ്ട് ‘കടവിലെ കല്യാണി നിന്റെ അച്ചിയല്ലേ’ എന്നുചോദിക്കുകയാണ് കവി. ബാല്യത്തിൽ പാട്ടുപാടി തിമിർത്തുനടന്ന തന്റെയുള്ളിലെ നതോന്നത - നദിയൊഴുകുന്ന തുപോലുള്ള ജീവിതതാളം - ഇന്ന് നഷ്ടമായിരിക്കുന്നു. കുരുക്കിൽ മീനിന്റെ മുളച്ച് തൊണ്ടയിൽ കുത്തിയതിനാൽ തന്റെ തൊണ്ട അടഞ്ഞുപോയിരിക്കുന്നു. ജീവിതത്തിൽ തനിക്കുണ്ടായ നഷ്ടങ്ങളുടെ കണക്കു നിരത്തുകയാണ് കവി. വീണ്ടും കവി അഷ്ടമുടിക്കായലിനെ നോക്കി ഇങ്ങനെ പാടുന്നു; “വേനലിൽ കര കരിഞ്ഞുണങ്ങുമ്പോൾ കരയുന്നവളേ, ചീനവലയ്ക്കുള്ളിൽ

ചൂടമീനിനെയിട്ടിട്ട് ചിരിക്കുന്നവളേ, ജയപാല പണിക്കർ എന്ന വിഖ്യാത ചിത്രകാരനുവേണ്ടി ഇളം നീലയും ചുവപ്പും പച്ചയുമായ വർണങ്ങൾ ചാലിച്ചൊരുക്കിക്കൊടുത്തവളേ, (ചിത്രകാരന് പ്രചോദനമേകിയവളാണ് അഷ്ടമുടിക്കായൽ എന്ന സൂചന. കായൽപ്പുറപ്പിനുമുകളിൽ വെയിൽ തട്ടുമ്പോൾ ഈ നിറങ്ങൾ പ്രത്യക്ഷപ്പെടാറുണ്ട്.) നിന്റെ നഖത്തുവുകൊണ്ട് സമുദ്രത്തിന്റെ കഴുത്തിൽ തൊടുമ്പോൾ (കടലും കായലും സംഗമിക്കുന്ന രംഗം) ഞാനും എന്റെ ദുഃഖങ്ങളും ഈ മഹാലോകത്തെ സ്പർശിക്കുന്നതായി ഞാനറിയുന്നു. (അഷ്ടമുടിക്കായൽ അറബിക്കടലിനെ സ്പർശിക്കുന്നതിലൂടെ ഇന്ത്യൻ മഹാസമുദ്രവുമായും മറ്റു മഹാസമുദ്രങ്ങളുമായും തൊട്ടുരുമ്മുന്നു എന്ന വസ്തുത).

കാവ്യാവലോകനം

അഷ്ടമുടിക്കായലിന്റെ കാറ്റും മണവും കാഴ്ചകളും അനുഭവിച്ചു വളർന്ന കവിയുടെ മനസ്സിൽ കായൽ വലിയൊരു പ്രചോദനമാണ്. എട്ടുമുടിയും കോർത്തുകെട്ടിയ അവൾ തന്റെ നൂറുവിരലുകൾ കൊണ്ട് കാറ്റിനെ ഒതുക്കി, വിരിഞ്ഞും പരന്നും, തിരിഞ്ഞും മറിഞ്ഞും കിടക്കുന്ന കാഴ്ച വിവരിച്ചുകൊണ്ടാണ് ‘ഇഷ്ടമുടിക്കായൽ’ എന്ന കവിത ആരംഭിക്കുന്നത്.

കാർമുകിൽക്കൂട്ടത്തെ അമരത്തും കരിങ്കക്കകൾ അണിയത്തും വെച്ചുകൊണ്ട് തടംതിങ്ങി തുഴഞ്ഞുപോകുന്ന തോണിയിലെ യാത്രക്കാരനായ കവി, പകലോന്റെ പള്ളിവേട്ടയ്ക്കായി ഒരുങ്ങി നിൽക്കു എന്നു പറഞ്ഞുകൊണ്ട് കായലാകുന്ന പ്രണയിനിയെ സംബോധന ചെയ്യുന്നു. തുടർന്ന് വ്യത്യസ്തങ്ങളായ കായൽക്കാഴ്ചകളിലൂടെയും ഓർമകളിലൂടെയും സഞ്ചരിക്കുകയാണ് കവി.

രാത്രിയിൽ, അഷ്ടമുടിയുടെ തീരത്തെ കയർത്തൊഴിലാളിയായ റാണിയുടെ പാദസരങ്ങൾ കിലുങ്ങുന്നതുകേട്ടുണർന്ന തിരുനെല്ലൂർ കരുണാകരൻ എന്ന കവിക്ക് അത് കാവ്യപ്രചോദനമായി മാറിയതും അങ്ങനെ തൊഴിൽപ്പാട്ടുകളുടെ പുത്തിരകൾ സൃഷ്ടിക്കപ്പെട്ടതും കവി അനുസ്മരിക്കുന്നു. മഴക്കോളു കാണുമ്പോൾ

പിറക്കുന്ന നറുംകുഴാലിയും കായലോരത്തെ തിളക്കമുള്ള മണലും വെയിലേൽക്കുമ്പോൾ അരഞ്ഞാണമിട്ടപോലെ തിളക്കമുള്ള വരകൾ പ്രത്യക്ഷപ്പെടുന്ന പ്രാച്ചിമീനുമൊക്കെ കവി കാണിച്ചുതന്ന കായൽക്കാഴ്ചകളാണ്. ഉരുക്കൾക്കുവേണ്ടി വീരഭദ്രക്ഷേത്രത്തിൽ വഴിപാടു നടത്തുന്നുണ്ടെങ്കിലും കർഷകരുടെ പ്രയാസങ്ങൾ ഒരിക്കലും തീരുന്നില്ല എന്ന് ഉരുക്കളെ വില്ക്കുന്ന രംഗത്തിലൂടെ സൂചിപ്പിക്കുന്നു. ഇറച്ചിയും കള്ളുമായി അലസജീവിതം നയിക്കുന്നവരോടു പൊറുക്കണമെന്ന് അവരുടെ അമ്മയായ കായലിനോട് കവി അപേക്ഷിക്കുന്നു.

നയനാനന്ദകരമായ കാഴ്ചകൾ മാത്രമല്ല ഭീകരമായ കായൽക്കാഴ്ചകളിലേക്കും കവി ചെന്നെത്തുന്നുണ്ട്. മുഖം പൊള്ളിച്ചശേഷം കായലിലേക്കു വലിച്ചെറിയുന്ന പെൺശവങ്ങളും പ്രേതബാധയേറ്റുപോലുള്ള രാത്രിവണ്ടികളുടെ കുവലും പെരുമൺ തീവണ്ടി ദുരന്തത്തിൽ മരിച്ചവരുടെ ആത്മാക്കളുമൊക്കെ അത്തരം കാഴ്ചകളാണ്. ഉത്സവത്തിനെഴുന്നള്ളിക്കുന്ന കോൽക്കുതിരയും അതിനെ വഹിക്കുന്നവരുടെ

താളം പിടിക്കലും അതുകേട്ട് പുളയ്ക്കുന്ന കാഞ്ഞിരോട്ടു കരിമീനുമൊക്കെ അഷ്ടമുടിയിലെ കൗതുകക്കാഴ്ചകളിൽപ്പെടുന്നു. കായഫലമില്ലാതെ നിൽക്കുന്ന തെങ്ങിൻതോപ്പിന്റെ ചിത്രം കൃഷിനാശത്തെ സൂചിപ്പിക്കുന്നു. ഇവിടെനിന്ന് അഷ്ടമുടിയുടെ ചരിത്രമുറങ്ങുന്ന മണ്ണിലൂടെ സഞ്ചരിക്കുന്ന കവി ബോട്ടു മുങ്ങി മരിച്ച കുമാരനാശാനെയും നവോത്ഥാനത്തിന്റെ കല്പനകളുമായി വന്ന ശ്രീനാരായണഗുരുവിനെയും അധഃസ്ഥിതരുടെ മോചനത്തിനായി പ്രവർത്തിച്ച അയ്യങ്കാളിയെയും സ്മരിക്കുന്നു. ഒരിക്കൽ പ്രണയിനിയായ കായൽ തന്നെ മോഹിപ്പിച്ച കഥ ഓർക്കുന്ന കവി അവൾ പ്രസവിച്ച സന്തതികളുടെ തോന്യാസങ്ങൾ എണ്ണിയെണ്ണിപ്പറയുന്നു. വേനലിൽ കരിയുന്ന കരയും, കരയുകയും ചിരിപ്പിക്കുകയും ചെയ്യുന്ന കായൽ കടലുമായി സംഗമിക്കുന്ന ചിത്രം കവി ചൂണ്ടിക്കാണിക്കുന്നു. ആ പ്രതിഭാസത്തിലൂടെ അഷ്ടമുടിക്കായലിന്റെ ഭാഗമായ താൻ സമുദ്രങ്ങൾ തമ്മിലുള്ള ബന്ധത്തിലൂടെ ലോകത്തെ തൊട്ടറിയുന്നതായി ഒടുവിൽ കവി സാക്ഷ്യപ്പെടുത്തുന്നു.



Recap

- ▶ ഉത്തരാധുനിക കവിതയുടെ ഗണത്തിൽപ്പെടുന്ന കവിത
- ▶ കാവ്യപ്രചോദനമായ അഷ്ടമുടിക്കായലിന്റെ ഉൾത്തൂടിപ്പുകൾ പകർത്തിയ കവിത
- ▶ അഷ്ടമുടിക്കായലിന്റെ വിവിധ ഭാവങ്ങളും സവിശേഷതകളും പങ്കുവയ്ക്കുന്നു
- ▶ കവിതയുടെ വൃത്തം - നതോന്നത
- ▶ പ്രാദേശിക വിജ്ഞാനങ്ങളുടെയും കായലറിവുകളുടെയും ശേഖരം
- ▶ രൂപസൗന്ദര്യവും ഭാവസൗന്ദര്യവും ഒത്തിണങ്ങിയ കവിത
- ▶ കവിയും കായലും തമ്മിലുള്ള വൈകാരികബന്ധത്തിന്റെ ബഹിർസ്ഫുരണങ്ങൾ
- ▶ അഷ്ടമുടിക്കായലിനെ കാമുകിയായി സങ്കല്പിച്ചിരിക്കുന്നു
- ▶ അഷ്ടമുടിക്കായലിന്റെ സ്ഥാനവും കിടപ്പും അടയാളപ്പെടുത്തുന്നു
- ▶ കായലിനെ കവി ഒരു തോണിയായി സങ്കല്പിക്കുന്നു
- ▶ തിരുനെല്ലൂർ കരുണാകരന്റെ 'റാണി' എന്ന പ്രശസ്തമായ കവിതയെ പരാമർശിക്കുന്നു
- ▶ കായൽക്കരയിലെ കാഴ്ചകൾ വിവരിക്കുന്നു
- ▶ വീരഭദ്രക്ഷേത്രത്തിൽ ഉരുക്കൾക്കായി നടത്തുന്ന വഴിപാടുകൾ
- ▶ കായലോരത്തെ അലസജീവിതം നയിക്കുന്നവർക്കുവേണ്ടി മാപ്പിറക്കുന്ന കവി
- ▶ ഭീകരമായ കായൽക്കാഴ്ചകൾ വിവരിക്കുന്നു
- ▶ പെരുമൺ ദുരന്തത്തെക്കുറിച്ചുള്ള സൂചന നൽകുന്നു
- ▶ കായലോരത്തെ ഉത്സവക്കാഴ്ചകൾ വിവരിക്കുന്നു



- ▶ കാഞ്ഞിരോട്ടു കരിമീനിന്റെ സവിശേഷതയെക്കുറിച്ചുള്ള സൂചന
- ▶ കായൽത്തീരത്തെ കാർഷികഭൂമിയുടെ ചിത്രം
- ▶ കൃഷിനാശത്തിന്റെ സൂചനയായി കരിക്കും വെള്ളയ്ക്കയും കൊഴിഞ്ഞ തെങ്ങുകൾ
- ▶ ആശാന്റെ അവസാനയാത്രയും ശ്രീനാരായണഗുരുവിന്റെ വരവും കണ്ടവളാണ് അഷ്ടമുടിക്കായൽ
- ▶ അയ്യങ്കാളിയുടെ വില്ലുവണ്ടിയാത്രയ്ക്ക് സാക്ഷിയായവൾ
- ▶ കായൽക്കരയിലെ അലസജീവിതം നയിക്കുന്ന മനുഷ്യരെക്കുറിച്ച് സൂചന നൽകുന്നു
- ▶ ഋതുക്കൾ മാറുമ്പോൾ കായലിലുണ്ടാകുന്ന ഭാവഭേദങ്ങളെക്കുറിച്ച് വർണിക്കുന്നു
- ▶ ജയപാലപ്പണിക്കർ എന്ന ചിത്രകാരന് പ്രചോദനമായ കായൽ
- ▶ കായലും കടലും സംഗമിക്കുന്ന പ്രതിഭാസത്തിലൂടെ കവി ലോകത്തെ സ്പർശിക്കുന്നു

● Objective Type Questions

1. 'മുടിയെട്ടും കോർത്തുകെട്ടി' എന്നതിലെ സൂചനയെന്ത്?
2. 'എന്റെ തുഴത്തണ്ടിൽ താളമിട്ട് തുടിക്കുന്നോളം' - ആരെയാണ് കവി ഉദ്ദേശിക്കുന്നത്?
3. കായലിനെ ഒരു തോണിയാക്കി സങ്കല്പിക്കുന്ന കവി അതിന്റെ അമരത്തും അണിയത്തും ചൂണ്ടിക്കാണിച്ചുതരുന്നത് എന്തൊക്കെയാണ്?
4. 'പകലോന്റെ പള്ളിവേട്ട' എന്നതുകൊണ്ടുദ്ദേശിക്കുന്നതെന്താണ്?
5. 'റാണി' എന്ന പരാമർശം ആരെക്കുറിച്ചാണ്?
6. അഷ്ടമുടിക്കായലിൽ മഴക്കോളിൽ പിറക്കുന്ന മത്സ്യം ഏതാണ്?
7. 'മണൽക്കണ്ണാടി' എന്ന പരാമർശം എന്തിനെക്കുറിച്ചാണ്?
8. വീരഭദ്രക്ഷേത്രത്തിനു മുമ്പിൽ ഉറക്കുകയായി കർഷകർ നടത്തുന്ന വഴിപാട് എന്താണ്?
9. 'കയർച്ചുറ്റിൽ കാലുടക്കി ദ്രവിച്ചുനിന്ന്' - ഇതിലെ സൂചനയെന്ത്?
10. 'മുഖം പൊള്ളിച്ചെറിഞ്ഞ പെൺശവം' എന്നതുകൊണ്ട് കവി ഉദ്ദേശിച്ചതെന്താണ്?
11. 'വണ്ടിമുങ്ങിമരിച്ചോർ' എന്ന പ്രയോഗത്തിലൂടെ കവി ഓർമ്മിപ്പിക്കുന്നതെന്താണ്?
12. 'പരുന്തിൻ കണ്ണുകൾ' അകമ്പടി പോകുന്നത് ആരുടെയൊപ്പമാണ്?
13. ചാവാ എന്നത് എന്തിന്റെ താളമാണ്?
14. കായൽ തിളയ്ക്കുമ്പോൾ തൂക്കളിയാട്ടം നടത്തുന്ന മത്സ്യമേതാണ്?
15. തെങ്ങുകളുടെ ശോച്യാവസ്ഥ എങ്ങനെയാണ് കവി ചിത്രീകരിച്ചിരിക്കുന്നത്?
16. കായൽ ത്രസിച്ച് നില്ക്കുമ്പോൾ കവി കഥ പറയാൻ ആവശ്യപ്പെടുന്നതാരോടാണ്?
17. ആരാണ് ദുരവസ്ഥക്കവി?
18. കൽപനകളുമായി വന്ന ഗുരു ആരാണ്?
19. റൗക്കയും സ്നേഹവുമായി വില്ലുവണ്ടി - ആരെ സൂചിപ്പിക്കുന്നു?
20. കുരുത്തോലപ്പന്തലിന്റെ നടുക്കും സൂചനയെന്ത്?
21. കായൽ കവിയെ മോഹിപ്പിച്ചത് എവിടെ വച്ചാണ്?
22. ഞണ്ടും കൂന്തലും വേണ്ടത് ആർക്കാണ്?
23. 'കടവിൽ കല്യാണി നിന്റെ അച്ചിയാടാ' - കവി ആരോടാണ് ഇങ്ങനെ ചോദിക്കുന്നത്?
24. നതോന്നത നനഞ്ഞുപോയി ഇതിലെ കാവ്യാർഥമെന്ത്?
25. ആർക്കാണ് കായൽ നിറങ്ങൾ ചാലിച്ചു നൽകിയത്?
26. കവി മഹാലോകം തൊട്ടറിയുന്നതെങ്ങനെയാണ്?



Answers to Objective Type Questions

1. എട്ടു കായലുകൾ ചേർന്നത്
2. കാമുകിയാകുന്ന അഷ്ടമുടിക്കായലിനെ
3. കരിങ്കക്ക മുകിൽകൂട്ടം
4. സൂര്യാസ്തമനം
5. തിരുനെല്ലൂർ കരുണാകരന്റെ കവിതയിലെ നായികയെക്കുറിച്ച്
6. കൂഴാലി
7. അഷ്ടമുടിക്കായലിന്റെ തീരത്തെ കണ്ണാടിയുണ്ടാക്കാനുപയോഗിക്കുന്ന തിളക്കമുള്ള മണൽ
8. നിലത്തുരുളുന്ന വഴിപാട്
9. പ്രതിസന്ധിയിൽ പശുവിനെ വിൽക്കേണ്ടിവരുന്ന കർഷകന്റെ മാനസികാവസ്ഥ
10. കൊലചെയ്യപ്പെട്ട് കായലിലെറിയുന്ന സ്ത്രീയുടെ ശവം തിരിച്ചറിയാതിരിക്കാനായി മുഖം പൊള്ളിച്ചുകൊടുത്തതാണെന്ന ക്രൂരതയെക്കുറിച്ചുള്ള സൂചന
11. പെരുമൺ തീവണ്ടിയപകടത്തിൽ മരിച്ചവരെക്കുറിച്ച്
12. ഉത്സവത്തിന് എഴുന്നള്ളിക്കുന്ന കോൽക്കുതിരയ്ക്കൊപ്പം
13. കോൽക്കുതിരയെ വഹിക്കുന്നവർ പുറപ്പെടുവിക്കുന്ന താളം
14. കാഞ്ഞിരോട്ടു കരിമീൻ
15. കരിക്കും വെള്ളയ്ക്കയും പെയ്തൊഴിഞ്ഞതും കരിഞ്ചെല്ലിയും കടുംപാറാനും ഇളനീർ ഊറ്റിക്കുടിക്കുന്നതുമായ തെങ്ങുകൾ
16. ചിങ്ങരാവിനോട്
17. കുമാരനാശാൻ
18. ശ്രീനാരായണഗുരു
19. അയ്യങ്കാളിയെ
20. നവോദാന ചരിത്രത്തിലെ വിപ്ലവമുന്നേറ്റം
21. സാമ്പ്രാണിക്കോടിക്കടുത്തുവെച്ച്
22. കായലിന്റെ മക്കളായ തൊഴിലാളികൾക്ക്
23. കായൽത്തീരത്ത് അലസമായ ജീവിതം നയിക്കുന്ന ഒരുവനോട്
24. പുഴയൊഴുകും പോലുള്ള ജീവിതതാളം
25. ജയപാലപ്പണിക്കർ എന്ന ചിത്രകാരൻ
26. അഷ്ടമുടിക്കായൽ അറബിക്കടലിനെ സ്പർശിക്കുന്നതിലൂടെ



Assignments

1. കായൽ സംസ്കാരത്തിന്റെ തരംഗങ്ങൾ ഇഷ്ടമുടിക്കായലിൽ
2. നാട്ടുഭാഷയും കാവ്യസൗന്ദര്യവും ഇഷ്ടമുടിക്കായലിൽ
3. 'ഇഷ്ടമുടിക്കായൽ' കവിത - ഒരാസ്വാദനം





Reference

1. കുരീപ്പുഴ ശ്രീകുമാർ, കുരീപ്പുഴ ശ്രീകുമാറിന്റെ കവിതകൾ, കവിതാസമാഹാരം, 2009, ഡി.സി. ബുക്സ്, കോട്ടയം.
2. ആദിനാട് ഗോപി, കുരീപ്പുഴ ശ്രീകുമാറിന്റെ കവിതകളിലൂടെ, ലേഖനം, മലയാള കവിത പരിണാമങ്ങളിലൂടെ, 2009, ചിന്ത പബ്ലിഷേഴ്സ്, തിരുവനന്തപുരം.
3. മണർകാട് ശശികുമാർ, ശ്രീകുമാർ ഒരനുഭവം, ലേഖനം, കുരീപ്പുഴ ശ്രീകുമാറിന്റെ കവിതകൾ എന്ന സമാഹാരത്തിന്റെ അനുബന്ധം
4. ഡോ.എം. ലീലാവതി, മലയാള കവിതാ സാഹിത്യചരിത്രം, കേരള സാഹിത്യ അക്കാദമി, തൃശ്ശൂർ.
5. ഡോ.കെ.എം. ജോർജ്ജ്, ആധുനിക സാഹിത്യചരിത്രം പ്രസ്ഥാനങ്ങളിലൂടെ, ഡി.സി. ബുക്സ്, കോട്ടയം.

BLOCK-05

ആധുനികാനന്തര
പ്രവണതകളുടെ
പ്രാരംഭഘട്ടം

യൂണിറ്റ് 1

കാണെക്കാണെ

പി.പി. രാമചന്ദ്രൻ

Learning Outcomes

- ▶ പി.പി. രാമചന്ദ്രന്റെ കാവ്യജീവിതത്തെ പരിചപ്പെടുന്നു
- ▶ മലയാള കവിതാ സാഹിത്യ ചരിത്രത്തിൽ 'കാണെക്കാണെ' എന്ന കവിതയുടെ ഇടം കണ്ടെത്തുന്നു
- ▶ ഉത്തരാധുനിക കവിതകളുടെ സവിശേഷതകൾ മനസിലാക്കുന്നു
- ▶ പുതുകവിതകളുടെ രൂപപരവും ഭാവപരവുമായ മാറ്റം മനസിലാക്കുന്നു

Prerequisites

കേരളത്തിലെ പോലീസ് സ്റ്റേഷനുകളുടെ ചുറ്റുവട്ടത്തേക്കൊന്നു കണ്ണോടിച്ചാൽ കാണുന്ന ഒരു കാഴ്ചയുണ്ട്; കാടും വള്ളിപ്പടർപ്പുകളും മുടിക്കിടക്കുന്ന തുരുവെടുത്ത വാഹനങ്ങളുടെ കാഴ്ച. കോടികൾ വിലവരുന്ന ഈ വാഹനങ്ങൾ പതിറ്റാണ്ടുകളായി അനാഥമായി കിടക്കുന്നതു കാണുമ്പോൾ നമുക്ക് ആശങ്കയും അസ്വസ്ഥതയുമുണ്ടാവുക സ്വാഭാവികമാണ്. അതുപോലെയാണ് ഉപേക്ഷിക്കപ്പെടുന്ന തീവണ്ടിമുറികളുടെ അവസ്ഥയും. അപകടത്താൽ ഉപേക്ഷിക്കപ്പെട്ട ഒരു തീവണ്ടിബോധിയിലേക്ക് വായനക്കാരെ കൂട്ടിക്കൊണ്ടു പോകുന്ന കവിതയാണ് പി.പി. രാമചന്ദ്രന്റെ 'കാണെക്കാണെ'.

ആധുനികതയ്ക്കും ഉത്തരാധുനികതയ്ക്കുമിടയിൽ കാവ്യരംഗത്തേക്കു കടന്നുവന്ന കവിയാണ് പി.പി. രാമചന്ദ്രൻ. അദ്ദേഹം ശക്തമായ പ്രമേയം കൊണ്ടും മുർച്ചയുള്ള വാക്കുകൾക്കൊണ്ടും കവനകലയിൽ വേറിട്ടൊരു വ്യക്തിത്വം രൂപപ്പെടുത്തി. അദ്ദേഹത്തിന്റെ ആദ്യ കവിതാസമാഹാരമാണ് കാണെക്കാണെ (1997). കറുത്ത ചങ്ങാതിക്ക്, ഇടശ്ശേരിക്കാലം, ഇര, പാളങ്ങൾ, ബസ്സ്റ്റാന്റിലെ തൂപ്പുകാരി, മാമ്പഴക്കാലം, രണ്ടു പുച്ചുകൾ, കാഴ്ച, ലോപസന്ധി, ലളിതം തുടങ്ങി അവത്താറ് കവിതകളാണ് ഈ സമാഹാരത്തിലുള്ളത്. കത്തുകൾ, കൊമ്പ്, തെങ്ങുമൊഴി, രണ്ടായി മുറിച്ചത്, ശബ്ദങ്ങൾ, കാറ്റേ കടലേ, ഒരു മുറുക്കാൻ പൊതിയുടെ ഓർമയ്ക്ക് തുടങ്ങിയ കവിതകൾ ഏറെ ശ്രദ്ധിക്കപ്പെട്ടവയാണ്. നൂറ്റമ്പതോളം കവിതകൾ രചിച്ചു കഴിഞ്ഞ അദ്ദേഹത്തിന് ചെറുകാട് അവാർഡ്, ചെറുശ്ശേരി അവാർഡ്, മഹാകവി പി.സ്‌മാരക പുരസ്കാരം തുടങ്ങിയ അംഗീകാരങ്ങൾ ലഭിച്ചിട്ടുണ്ട്. ബാലസാഹിത്യരംഗത്ത് ശ്രദ്ധേയമായ സംഭാവനകൾ നൽകിയിട്ടുള്ള ഈ കവി 'പുതപ്പാട്ടി'ന്റെ പുനരാഖ്യാനവും 'മരക്കുതിര' എന്ന പേരിൽ ചീനക്കഥകളുടെ പരിഭാഷയും നിർവഹിച്ചിട്ടുണ്ട്.

ഉത്തരാധുനിക കവിതയും പി.പി. രാമചന്ദ്രനും

മാറുന്ന കാലത്തെയും ലോകത്തെയും മുന്നിൽ കണ്ടുകൊണ്ടാണ് പുതിയ കവികൾ തങ്ങളുടെ സർഗ്ഗസൃഷ്ടി നടത്തുന്നത്. അതിവേഗം മാറ്റത്തിനു വിധേയമായിക്കൊണ്ടിരിക്കുന്ന ലോകം ഇന്നത്തെ കവിയുടെ മുമ്പിൽ ആശയങ്ങളുടെ അനേകം ഭാഗങ്ങൾ ചുമന്നു നിൽക്കുകയാണ്. ആധുനികവൽക്കരണം, നഗരവൽക്കരണം, ആഗോളവൽക്കരണം, വികസനത്വം, കച്ചവടത്വം, പ്രവാസജീവിതം, അധിനിവേശം തുടങ്ങി ഒട്ടേറെ വിഷയങ്ങൾ കൈകാര്യം ചെയ്യുന്ന ഉത്തരാധുനിക കവിത ബഹുസ്വരതയുടേതായി മാറുന്നത് സ്വാഭാവികമാണ്.

നീണ്ട കാവ്യാഖ്യാനങ്ങൾക്കു പകരം കുറുക്കിയെടുത്ത കവിതകളാണ് ഉത്തരാധുനികതയുടെ മറ്റൊരു പ്രത്യേകത. അത് ഗദ്യത്തിലും പദ്യത്തിലും ഒരുപോലെ കൈകോർക്കുന്നു. പുതിയ കാലഘട്ടത്തിന്റെ ചിത്രീകരണവും നടക്കുന്ന സംഭവങ്ങളുടെ ആവിഷ്കാരങ്ങളും പുതുകവിതകളിൽ നിരന്തരം കടന്നുവരുന്നുണ്ട്. പി.പി. രാമചന്ദ്രന്റെ കവിതകളിൽ ഉത്തരാധുനികതയുടെ ചില സവിശേഷതകൾ ഇടയ്ക്കിടെ പ്രത്യക്ഷമാകുന്നുണ്ടെങ്കിലും മുൻതലമുറക്കവികളുടെ വിശാലമാനവികതയും ദീർഘമായ ആഖ്യാനവും അവയെ വേറിട്ടുതാക്കുന്നു. ആ നിലയ്ക്ക് പരിശോധിക്കുമ്പോൾ പി.പി. രാമചന്ദ്രന്റെ സ്ഥാനം ഉത്തരാധുനികതയിൽ തളച്ചിടാനാവുന്നതല്ല. പുതിയ ലോകത്തുനിന്ന് ആശയങ്ങൾ സ്വീകരിക്കുന്ന കവി പല അവസരങ്ങളിലും മലയാളകവിതയുടെ പാരമ്പര്യം കൈവിടാതെ ഒപ്പം നിർത്തുന്നുണ്ട്.

ഇടശ്ശേരിയുടെയും പി. കുഞ്ഞിരാമൻ നായരുടെയും വൈലോപ്പിള്ളിയുടെയും പാത പിന്തുടർന്നുകൊണ്ടാണ് പി.പി. രാമചന്ദ്രൻ മലയാള കവിതയിൽ ഇടം കണ്ടെത്തുന്നത്. അദ്ദേഹം ആധുനിക മനുഷ്യന്റെ മുഖമുടിയെ വിമർശിക്കുന്നതിലും ആശങ്കാജനകമായ പരിസ്ഥിതി പ്രശ്നങ്ങളെ ഗൗരവത്തോടെ അവതരിപ്പിക്കുന്നതിലും ഏറെ ശ്രദ്ധ പുലർത്തി. റഫീക് അഹമ്മദ്, കല്പറ്റ നാരായണൻ, പി. രാമൻ, ടി.പി. രാജീവൻ, എസ്. ജോസഫ്, മോഹനകൃഷ്ണൻ കാലടി, പി.കെ. ഗോപി, അനിത തമ്പി, പി.എൻ. ഗോപീകൃഷ്ണൻ, എം. ആർ. രേണുകുമാർ, പി. രാമൻ, വീരാൻകുട്ടി തുടങ്ങിയവർ പി.പി. രാമചന്ദ്രന്റെ അതേ പാതയിൽ സഞ്ചരിക്കുന്ന സമകാലിക കവികളാണ്.



Keywords

ഉത്തരാധുനികതയുടെ പ്രാരംഭഘട്ടം - പാരമ്പര്യത്തിന്റെ തുടർച്ച - പരിസ്ഥിതി ദർശനം - ബഹുസ്വരത - ബിംബകല്പന - വൈയക്തികത - സൂക്ഷ്മദർശനം

4.1.1 Content

സിഗ്നൽ കിട്ടാതിരുന്നതിനാൽ പാളം തെറ്റിപ്പോയ ഒരു തീവണ്ടി പാടത്തേക്കിറങ്ങുന്ന കുണ്ടനിടവഴിയിൽ വന്നു നിൽക്കുന്നിടത്തുനിന്നാണ് 'കാണെക്കാണെ' എന്ന കവിത ആരംഭിക്കുന്നത്. പാടത്തേക്കിറങ്ങുന്ന കുണ്ടനിടവഴിയും തീവണ്ടിയും അതിനു ചുറ്റുമുള്ള ലോകവുമാണ് കവിതയുടെ പ്രധാന പശ്ചാത്തലം. തീവണ്ടി ഒരു കുറ്റൻ ബിംബമായി ആവിഷ്കരിക്കപ്പെടുന്ന ഈ കവിതയിൽ ആധുനികജീവിതത്തിന്റെ കു

തിപ്പും മിടിപ്പും നൈമിഷകതയുമാണ് കേന്ദ്ര ആശയം.

വരികൾ

'സിഗ്നൽ മാറിയതിനാൽ

.....
'ഗ്രാമം തലപൊക്കിനോക്കി'



ആശയ വിശദീകരണം

സിഗ്നൽ മാറിപ്പോയതിനാൽ പാളം തെറ്റിപ്പോയ ഒരു തീവണ്ടി പുലർച്ചെ പാടത്തേക്കിറങ്ങുന്ന കുണ്ടനിടവഴിയിൽ വന്നു നിൽക്കുന്നു. വണ്ടി ബ്രേക്കിട്ടപ്പോൾ അപരിചിതമായ ഈ സൂചകങ്ങളുടെ അലർച്ച കേട്ടു ചുറ്റുപാടുമുള്ള ജീവജാലങ്ങൾ പ്രതികരിച്ചു. നായ്ക്കൾ കുരക്കുകയും പൂച്ചകളുടെ രോമങ്ങൾ ഭയത്താൽ വില്ലുപോലെ ഉയർന്നുനിൽക്കുകയും ചെയ്തു. കുഞ്ഞുകുഞ്ഞു കൗതുകങ്ങളെ ചിറകിൻ കീഴിലൊതുക്കി ഗ്രാമം തലപൊക്കി നോക്കി.

തീവണ്ടി എന്നത് ഒരു കുറ്റൻ പ്രയാണത്തിന്റെയും കുതിപ്പിന്റെയും കൃത്യമായ ലക്ഷ്യത്തിന്റെയുമൊക്കെ പ്രതീകമാണ്. ഒരു തീവണ്ടിക്ക് അതിന്റെ യാത്രയിലുടനീളം നിരവധി ഇടത്താവളങ്ങളുണ്ട്. ഇന്ധനം നിറയ്ക്കാനും വെള്ളം കുടിക്കാനും വിശ്രമിക്കാനുമൊക്കെ കൃത്യമായ ഇടവേളകളുണ്ട്. അതിന്റെ തലച്ചോറ് സദാ പ്രവർത്തിച്ചുകൊണ്ടാണിരിക്കുന്നത്. രാത്രിയിലും ഉറക്കമൊഴിച്ചിരുന്ന് തന്റെ ജോലി ചെയ്യുന്ന ആ കുറ്റൻ വണ്ടി സിഗ്നൽ മാറിയതിനാൽ പാളം തെറ്റുന്നു. അതു വന്നു നിന്നത് അപരിചിതമായതും വിജനമായതും ഇടുങ്ങിയതുമായ ഒരു കുണ്ടനിടവഴിയിലാണ്. എല്ലാവിയ സജ്ജീകരണങ്ങളോടും കൂടിയായിരുന്നു അതിന്റെ യാത്ര. എന്നിട്ടും ഒരപകടം പറ്റിയപ്പോൾ ഒന്നും പ്രയോജനപ്പെട്ടില്ല. തീവണ്ടിയെ ബിംബവത്കരിച്ചുകൊണ്ട് മനുഷ്യജീവിതത്തിന്റെ ആകസ്മികമായ പതനത്തെ ആവിഷ്കരിച്ചിരിക്കുകയാണ് കവി. പക്ഷിമൃഗാദികൾ ആ അപകടത്തെ തിരിച്ചറിയുകയും ഉത്കണ്ഠപ്പെടുകയും ചെയ്തിട്ടും മനുഷ്യരാരും അതു കണ്ടതായി കവി പറയുന്നില്ല.

കാണേക്കാണെ, കീയോകീയോ, കുണ്ടനിടവഴി, മണപ്പിച്ചും മുത്രിച്ചും, കാത്തുകാത്ത് തുടങ്ങിയ പ്രയോഗങ്ങളിലൂടെ കവി തീവണ്ടിയുടെ അനുഭവത്തെ പകർന്നു നൽകുന്നു. ചുരുങ്ങിയ വാക്കുകളിൽ ആശയങ്ങളുടെ വിശാലമായ ആകാശം സൃഷ്ടിക്കുന്നതിലുള്ള പി.പി. രാമചന്ദ്രന്റെ രചനാവൈഭവം ശ്രദ്ധേയമാണ്.

നായകളുടെ നിർത്താത്ത കുരയും വില്ലുകുലച്ചതു പോലെയുള്ള രോമങ്ങളുമായി നിൽക്കുന്ന പൂച്ചകളും കവിയുടെ സൂക്ഷ്മനിരീക്ഷണത്തിനു ഉത്തമ ഉദാഹരണങ്ങളാണ്.

വരികൾ

‘വേലിമുള്ളും
മരക്കൊമ്പുകളും തട്ടി
.....
വാതിൽക്കലെത്തി’

ആശയ വിശദീകരണം

വണ്ടിക്കു സംഭവിച്ച നിസാരമായ പരിക്കുകളെയാണ് കവി ഈ വരികളിൽ അവതരിപ്പിച്ചിരിക്കുന്നത്. മുളളുവേലിയിലും മരക്കൊമ്പിലും തട്ടി എ.സി. സ്ലീപ്പർ കോച്ചുകളുടെ പുറത്തൊലി അങ്ങിങ്ങായി കീറിയിരിക്കുന്നു. റിസർവേഷൻ കമ്പാർട്ടുമെന്റിന്റെ പുറത്തൊട്ടിച്ച ചാർട്ടു നോക്കി ഒരു അണ്ണാൻ ഉറക്കെ യാത്രക്കാരുടെ പേരുകൾ വായിക്കുകയാണ്, ഒരാൾ മാത്രം വണ്ടി നിർത്തിയ സ്റ്റേഷൻ ഏതാണെന്ന് നോക്കാനായി വാതിൽക്കലെത്തി. മേല്പറഞ്ഞ വരികളിൽ നിന്ന് അവിടെ സംഭവിച്ചത് തീവണ്ടി അപകടമല്ലെന്നും പാളം തെറ്റൽ മാത്രമാണെന്നും മനസ്സിലാക്കാം.

എല്ലാ ആധുനിക സംവിധാനവുമുള്ള എ.സി. സ്ലീപ്പർ കോച്ചാണ് പാളം തെറ്റിയിരിക്കുന്നത്. റിസർവേഷൻ കമ്പാർട്ടുമെന്റിന്റെ പുറത്തൊട്ടിച്ച ചാർട്ടിൽ നോക്കി അണ്ണാൻ പേരുകൾ വായിക്കുന്നതിൽ നിന്ന് കവി തീവണ്ടിയിൽ യാത്രക്കാരുണ്ടെന്നുള്ള സൂചനയാണ് നൽകുന്നത്. ദീർഘയാത്രയുടെ മുഷിച്ചിലോടെ ഒരാൾ മാത്രമാണ് വാതിൽക്കലെത്തി നോക്കിയത്. കെട്ടനാറ്റം എന്നത് മുഷിഞ്ഞ യാത്രക്കാരനെ സൂചിപ്പിക്കുന്നു. അയാളാകട്ടെ വണ്ടി നിർത്തിയിട്ടിരിക്കുന്ന സ്റ്റേഷൻ ഏതാണെന്നാണ് നോക്കുന്നത്. അതിനർത്ഥം കുണ്ടനിടവഴിയിലാണ് വണ്ടി കിടക്കുന്നതെന്ന് അയാൾക്ക് മനസ്സിലായിട്ടില്ല എന്നാണ്. ഒരു അപായം സംഭവിച്ചാൽ മനുഷ്യരൊഴികെ ചുറ്റുമുള്ള ഇതര ജീവജാലങ്ങൾ അത് ഉടൻ തിരിച്ചറിയുന്നതായും അതേസമയം എ.സി.കോച്ചിൽ സുഖമായുറങ്ങുന്ന മനുഷ്യൻ

ഒന്നുമറിയുന്നില്ലെന്നുമുള്ള വസ്തുത കവി ഇവിടെ അടിവരയിടുകയാണ്. ആധുനിക സൗകര്യങ്ങളുടെ ശീതീകരിച്ച മുറി പുതിയ കാലത്തിന്റെ പ്രതീകമാണ്. തങ്ങൾ സഞ്ചരിക്കുന്ന പാതയിൽ ഉണ്ടാകുന്ന അപകടം പോലും തിരിച്ചറിയാതെ ജീവിക്കുന്ന പുതിയ മനുഷ്യന്റെ ജീവിതത്തെ കവി ഈ വരികളിൽ വ്യക്തമായി അവതരിപ്പിക്കുന്നു.

വരികൾ

‘സിഗ്നൽ കാത്തുകാത്ത്
.....
ചെല്ലം തുറന്നു’

ആശയ വിശദീകരണം

സിഗ്നൽ കാത്തു മടുത്ത ഡ്രൈവർ, എഞ്ചിൻബോറിയിൽ നിന്ന് തൊട്ടടുത്ത പറമ്പിലേക്ക് ചാടി, ഒരു പഴുത്ത അടയ്ക്കായുമെടുത്ത് വെറ്റില ചെല്ലം തുറക്കുന്നു എന്ന് ആശയം. കാത്തിരിപ്പിന്റെ നിസ്സംഗതയെക്കുറിച്ചാണ് കവി ഇവിടെ സൂചിപ്പിക്കുന്നത്.

‘സിഗ്നൽ കാത്തുകാത്ത് മടുത്തവർ’ എന്നത് റെയിൽവെയുടെ അനാസ്ഥയെ സൂചിപ്പിക്കുന്നു. ‘കാത്തുകാത്ത്’ എന്ന വാക്ക് പിന്നീട് സമയത്തെയാണ് സൂചിപ്പിക്കുന്നത്. കൂണ്ടനിടവഴിയിൽ കിടക്കുന്ന വണ്ടി പാളത്തിലേക്കു വലിച്ചുകയറ്റേണ്ടതും, യാത്രക്കാരെ സുരക്ഷിതമായി എത്തിക്കേണ്ടതും റെയിൽവെയുടെ ഉത്തരവാദിത്തമാണെങ്കിലും യാതൊരു നടപടിയുമുണ്ടാകുന്നില്ല എന്ന് സാരം. എഞ്ചിൻബോറിയിൽ നിന്ന് തൊട്ടടുത്ത പറമ്പിലേക്കു ചാടി പഴുത്തടയ്ക്ക പെറുക്കിവന്ന് മുറുക്കാൻ തയ്യാറാകുന്ന എഞ്ചിൻഡ്രൈവറുടെ മനോഭാവം നിസ്സംഗതയുടെ മറ്റൊരു കാഴ്ചയാണ്. തീവണ്ടി എപ്പോൾ പുറപ്പെട്ടാലും തനിക്കൊന്നുമില്ലെന്ന മട്ടിലാണ് അയാൾ പെരുമാറുന്നത്. മാത്രമല്ല, അവസരം മുതലാക്കിക്കൊണ്ട് തന്റെ മുറുക്കാൻ ചെല്ലം തുറക്കാനാണ് അയാൾ ജാഗ്രത കാണിച്ചത്. അവരവരുടെ സന്തോഷങ്ങളിലേക്കും അവസരങ്ങളിലേക്കും മാത്രമായി ചുരുങ്ങിപ്പോകുകയാണ് കാലം എന്ന് കവിത വ്യക്തമാക്കുന്നു.

വരികൾ

‘കാണെക്കാണെ കൗതുകം പോയി
.....
കീയോ കീയോ കേട്ടു തുടങ്ങി’

ആശയ വിശദീകരണം

പാളം തെറ്റിയ തീവണ്ടി ഉപേക്ഷിക്കപ്പെട്ട നിലയിൽ അവിടെത്തന്നെ നിശ്ചലമായി കിടക്കുന്നതിന്റെ ചിത്രമാണ് കവി ഈ വരികളിലൂടെ കാണിച്ചുതന്നത്. ‘കാണെക്കാണെ കൗതുകം പോയി’ എന്നതിൽ നിന്നും കൂണ്ടനിടവഴിയിൽ പാളം തെറ്റിക്കിടക്കുന്ന കുറ്റൻ തീവണ്ടി ഒരു പതിവുകാഴ്ചയായി എന്നു മനസ്സിലാക്കാം. ‘നായ്ക്കൾ മണപ്പിച്ചും മുത്രിച്ചും വണ്ടി ഒരു വീട്ടുകോലായിയാക്കി’ എന്നാണ് അനാഥമായ വണ്ടിയുടെ അവസ്ഥയെ കവി ചിത്രീകരിച്ചിരിക്കുന്നത്. അതായത് തീവണ്ടി ഇപ്പോൾ ചുറ്റുപാടുമുള്ള ജീവികൾക്ക് വിജനമായൊരു വീടുപോലെ അഭയകേന്ദ്രമായി മാറിയിരിക്കുന്നു. ബോധികൾക്കുള്ളിൽ നിന്നുമുയരുന്ന ‘കീയോ കീയോ’ വിളി പിറവിയുടെ പ്രതീകമാണ്. നിശ്ചലമായി കിടക്കുന്ന തീവണ്ടി ജീവജാലങ്ങൾക്ക് ഈറ്റില്ലമായിരിക്കുന്നു.

വരികൾ

‘പിന്നീടെപ്പോഴാണ്
.....
വലിച്ചുകൊണ്ടുപോവുകയാണ്
അതിനെ’

ആശയ വിശദീകരണം

അനിശ്ചിതത്വത്തിന്റെ ഇടവഴിയിൽ ജീവനറ്റുകിടന്ന ഒരു കുറ്റൻ ജീവിയെപ്പോലെ കണ്ട തീവണ്ടി പിന്നീടെപ്പോഴോ തോട്ടുവരമ്പത്തുകൂടെ കടന്നുപോകുന്ന ദൃശ്യമാണ് കവി ഇവിടെ ചിത്രീകരിച്ചിരിക്കുന്നത്. പക്ഷേ, ആവിയോ പുകയോ ശബ്ദമോ ഇല്ലാതെയാണ് അതിന്റെ പോക്ക്. ഒരുകൂട്ടം ഉറുമ്പുകൾ അതിനെ വലിച്ചുകൊണ്ടുപോവുകയാണെന്നും കവി ചൂണ്ടിക്കാണിക്കുന്നു.



ഉറുമ്പുകൾ വലിച്ചുകൊണ്ടുപോകുന്ന തീവണ്ടിയെ ചേതനയറ്റൊരു മനുഷ്യശരീരമായി സങ്കല്പിക്കുമ്പോൾ, ദാർശനികമായ മറ്റൊരു ആശയം കൂടി ചുരുൾ നിവരുന്നതു കാണാം. ആധുനിക ജീവിതത്തിന്റെ തീവണ്ടിക്കുതിപ്പിന് പൊടുന്നനെ വീഴ്ച സംഭവിക്കുന്നതും അവിടെനിന്ന് നിവരാനാകാതെ ആ ജീവിതത്തിന്റെ അന്ത്യമാകുന്നതും എല്ലാ ശക്തിയും മിടിപ്പും നഷ്ടപ്പെട്ട മൃതശരീരം പ്രകൃതിയിലെ ഒരു വിറകുകൊള്ളിക്കു സമാനമായി മാറുന്നതുമാണ് ഇവിടെ കണ്ട കാഴ്ചയുടെ പൊരുൾ. ഒരു കഥ പറയുന്നതുപോലെയാണ് ജീവിതവും അതിന്റെ അന്ത്യവും കവിതയിൽ ആവിഷ്കരിച്ചിരിക്കുന്നത്.

കാവ്യാവലോകനം

പ്രമേയപരമായും ആശയപരമായും ഒരു ന്നിധ്യം പുലർത്തുന്ന കവിതയാണ് 'കാണെക്കാണെ'. ബിംബകല്പനകളുടെ ഔചിത്യവും ആശയത്തിന്റെ പ്രസക്തിയും അവതരണത്തിന്റെ പ്രത്യേകതയും ഈ കവിതയെ ശ്രദ്ധേയമാക്കിയ ഘടകങ്ങളാണ്. 'കാണെക്കാണെ' എന്ന കവിതയുടെ മറ്റൊരു സവിശേഷത അതിന്റെ ബഹുസ്വരതയാണ്. പാളം തെറ്റിക്കിടക്കുന്ന ഒരു തീവണ്ടിയെ ബിംബമാക്കിക്കൊണ്ട് അനേകം പ്രശ്നമുഖങ്ങളെ മുന്നോട്ടുവയ്ക്കുകയാണ് ഈ കവി. ആധുനിക മനുഷ്യന്റെ ജീവിതവുമായി ചേർത്തുവെച്ചു കൊണ്ടുള്ള കവിതയുടെ ചരടിൽ മനുഷ്യന്റെ നിസ്സംഗഭാവം, സ്വാർഥത, റെയിൽവേയുടെ അനാസ്ഥ, മനുഷ്യജീവികളും പ്രകൃതിയും തമ്മിലുള്ള പാരസ്പര്യം, അജൈവമാലിന്യമായി മാറിയ തീവണ്ടി പ്രകൃതിക്കു ഭീഷണിയായിത്തീരുന്നത് തുടങ്ങി ബഹുമുഖമായ വിഷയങ്ങളെ സൂക്ഷ്മമായി കോർത്തിണക്കിയിരിക്കുന്നതു കാണാം.

തീവണ്ടി എന്നത് പി.പി. രാമചന്ദ്രന്റെ ബിംബകല്പനകളിൽ മുമ്പും കടന്നുവന്നിട്ടുണ്ട്. 'ഷൊർണൂർ - നിലമ്പൂർ പാസഞ്ചർ' എന്ന കവിതയിലും മുഖ്യകഥാപാത്രം തീവണ്ടിയാണ്. നാരാണത്തുഭ്രാന്തന്റെ കല്ലുരുട്ടൽപോലെ വൂർ തമയൊരു അഭ്യാസമായിട്ടാണ് ഈ പാസഞ്ചറിനെ കവി സങ്കല്പിച്ചിരിക്കുന്നത്. ഒടുവിൽ നാരാണത്തുഭ്രാന്തനും ആ പാസഞ്ചർ വണ്ടിയും താൻ തന്നെയാണെന്ന വെളിപ്പെടുത്തലും കവി നടത്തുന്നുണ്ട്. 'സൈക്കിൾ', 'കട്ടപ്പുറത്തെ കാർ' എന്നീ കവിതകളിലും മനുഷ്യജീവിതത്തിന്റെ വിവിധ അവസ്ഥകളെ കവി അവതരിപ്പിക്കുന്നത് വാഹനങ്ങളെ ബിംബമാക്കിക്കൊണ്ടാണ്.

പ്രകൃതിയുടെ സാന്നിധ്യം രാമചന്ദ്രന്റെ കവിതകളുടെ ഒരു പ്രത്യേകതയാണ്. ഇത് ആദ്യം പ്രത്യക്ഷമായ കവിതയാണ് 'മാമ്പഴക്കാലം'. 'പട്ടാമ്പിപ്പുഴമണലിൽ' എന്ന കവിതയുടെ പ്രമേയം ഒരു പുഴയുടെ ക്ഷയവും അതുവഴി ജീവന്റെ ക്ഷയവുമാണ്. റോഡു പണിക്കുപോകുന്ന കുന്നുകളെ കഥാപാത്രങ്ങളാക്കിയ 'കാറ്റേ, കടലേ' എന്ന കവിത പാരിസ്ഥിതിക ആഘാതത്തിന്റെ പരിചേദമാണ്. 'കാണെക്കാണെ' എന്ന കവിതയിലെ പാരിസ്ഥിതികദർശനം പാടത്തേക്കുള്ള ഇടവഴിയിൽ ഉപേക്ഷിക്കപ്പെട്ട കുറ്റൻ തീവണ്ടിയുടെ പശ്ചാത്തലത്തിലാണ് അവതരിപ്പിക്കുന്നത്. ഒടുവിൽ ഉറുമ്പുകൾ വലിച്ചു കൊണ്ടുപോകുന്ന തീവണ്ടിയെ കാട്ടിതന്നുകൊണ്ടാണ് കവിത അവസാനിക്കുന്നത്. ഒരു കുറ്റൻ അജൈവമാലിന്യത്തെ പ്രകൃതിയുടെ ഭാഗമാക്കാൻ ജൈവശക്തി നടത്തുന്ന വിഫലമായ ശ്രമമാണ് ഇതെന്ന് വ്യാഖ്യാനിക്കാം



Recap

- ▶ ആധുനികതയിൽ നിന്നും ഉത്തരാധുനികതയിലേക്കുള്ള തുടർച്ച
- ▶ വ്യക്തിപരതയിൽ മാത്രം ഒതുങ്ങിനില്ക്കാത്ത കവിത
- ▶ തീവണ്ടി പ്രധാന കാവ്യബിംബം

- ▶ കാവ്യസങ്കല്പം: മാനവിക ദർശനവും പ്രകൃതി ദർശനവും
- ▶ ആധുനിക മനുഷ്യന്റെ നിസംഗത, സ്വാർഥത, അനാഥ
- ▶ താളംതെറ്റിയ ജീവിതത്തെ ഓർമ്മപ്പെടുത്തുന്നു
- ▶ യന്ത്രത്തിന്റെ ജൈവികതയിലേക്കുള്ള രൂപാന്തരം
- ▶ തീവണ്ടി അജൈവമാലിന്യമായിത്തീരുന്ന കാഴ്ച
- ▶ കാലവും പ്രകൃതിയും മാനവികചിന്തകളും സമന്വയിക്കുന്ന അനുഭവലോകം
- ▶ സമകാലിക കവിതയുടെ മുഖം

Objective Type Questions

1. 'കാണെക്കാണെ' എന്ന കവിതയിലെ പ്രധാന കാവ്യബിംബം ഏതാണ്?
2. എങ്ങനെയാണു തീവണ്ടി പാളം തെറ്റിയത്?
3. പാളംതെറ്റിയ തീവണ്ടി എവിടെയാണ് ചെന്നു നിന്നത്?
4. ആരാണ് റിസർവേഷൻ ചാർട്ടിലെ പേര് ഉറക്കെ വായിച്ചത്?
5. എഞ്ചിൻ ഡ്രൈവർ തൊട്ടടുത്ത പരമ്പിലേക്കു ചാടിയത് എന്തിനാണ്?
6. കാണെക്കാണെ കാഴ്ചയിൽ നിന്ന് എന്താണ് പോയത്?
7. തെളിഞ്ഞും ചുരുണ്ടും പൂച്ചകൾ എന്താണ് അടുപ്പുതിണ്ണയാക്കിയത്?
8. മണപ്പിച്ചും മുത്രിച്ചും ആരാണ് വണ്ടി വീട്ടുകോലായയാക്കിയത്?
9. രോമ വില്ലുകുലച്ചത് ആര്?
10. ഒടുവിൽ വണ്ടിയെ വലിച്ചുകൊണ്ട് പോയത് ആര്?
11. പാടത്തേയ്ക്കുള്ള കുണ്ടനീടവഴിയിൽ എന്താണ് കിടക്കുന്നത്?
12. കെട്ട നാറ്റം എന്തിനെ സൂചിപ്പിക്കുന്നു?
13. എന്തിന്റെ പുറംതൊലിയാണ് കീറിയിരിക്കുന്നത്?
14. എന്തിലെല്ലാം തട്ടിയിട്ടാണ് സ്ലീപ്പർ കോച്ചുകളുടെ തൊലി പോയത്?
15. കീയോ കീയോ കൗതുകങ്ങളെ ചിറകിൻ കീഴിലൊതുക്കി തലപൊക്കിനോക്കിയതാര്?
16. കുറ്റൻ ബോധികൾക്കിടയിൽ നിന്നും എന്താണ് കേട്ടു തുടങ്ങിയത്?

Answers to Objective Type Questions

- | | |
|---------------------------------------|--------------------------------------|
| 1. തീവണ്ടി | 9. പൂച്ചകൾ |
| 2. സിഗ്നൽ തെറ്റിയതിനാൽ | 10. ഒരുകൂട്ടം ഉറുമ്പുകൾ |
| 3. പാടത്തേക്കിറങ്ങുന്ന കുണ്ടനീടവഴിയിൽ | 11. തീവണ്ടി |
| 4. അണ്ണാൻ | 12. മുഷിഞ്ഞ യാത്രക്കാരുടെ |
| 5. പഴുത്ത അടയ്ക്ക പെറുക്കാൻ | 13. ഏ.സി സ്ലീപ്പർ കോച്ചുകളുടെ |
| 6. കൗതുകം | 14. വേലി മുളളും മരക്കൊമ്പുകളും തട്ടി |
| 7. ബർത്ത് | 15. ഗ്രാമം |
| 8. നായകൾ | 16. കീയോ കീയോ ശബ്ദം |





Assignments

1. 'കാണെക്കാണെ'യിലെ കാവ്യബിംബങ്ങളെക്കുറിച്ച് വിശദീകരിക്കുക.
2. ഉത്തരാധുനിക കവിതയുടെ സവിശേഷതകൾ വിവരിക്കുക.
3. പി.പി. രാമചന്ദ്രന്റെ കാവ്യജീവിതം പരിചയപ്പെടുത്തുക.
4. പി.പി. രാമചന്ദ്രന്റെ കവിതകളിലെ പ്രകൃതി ദർശനം - ഉപന്യസിക്കുക.



Reference

1. ശ്രീകുമാർ ടി.ടി., ഉത്തരാധുനികതയ്ക്കപ്പുറം, ഡി.സി. ബുക്സ്, കോട്ടയം.
2. പി. പവിത്രൻ, ആധുനികതയുടെ കുറ്റസമ്മതം, എസ്.പി.സി.എസ്., കോട്ടയം.
3. എം. ലീലാവതി, മലയാളകവിതാസാഹിത്യ ചരിത്രം, കേരള സാഹിത്യ അക്കാദമി, തൃശ്ശൂർ.
4. പി.കെ. പോക്കർ, ആധുനികോത്തരതയുടെ കേരളീയ പരിസരം, എസ്.പി.സി.എസ്., കോട്ടയം.
5. പോൾ. എം.എസ്, ഉത്തരാധുനിക കവിതാപഠനങ്ങൾ, റെയിൻബോ ബുക്സ്, കോഴിക്കോട്.
6. സച്ചിദാനന്ദൻ, മലയാള കവിതാപഠനങ്ങൾ, മാതൃഭൂമി ബുക്സ്, കോട്ടയം.

യൂണിറ്റ് 2

ഹൊഗനേക്കൽ

ടി.പി. രാജീവൻ

Learning Outcomes

- ▶ ടി.പി. രാജീവൻ എന്ന കവിയുടെ കവിതാശൈലി പരിചയപ്പെടുന്നു
- ▶ ടി.പി. രാജീവന്റെ സാഹിത്യസംഭാവനകളെക്കുറിച്ച് അറിവുനേടുന്നു
- ▶ ആധുനിക കവിതയുടെ സവിശേഷതകൾ മനസിലാക്കുന്നു
- ▶ ആധുനിക കവിതകളിൽ ടി.പി. രാജീവന്റെ കവിതയുടെ പ്രത്യേകതകൾ മനസിലാക്കുന്നു
- ▶ പ്രകൃതിയും മനുഷ്യനും തമ്മിലുള്ള ബന്ധത്തെക്കുറിച്ച് കൂടുതൽ മനസിലാക്കുന്നു

Prerequisites

വിനോദയാത്രകൾ എല്ലാവർക്കും ഇഷ്ടമാണ്. കേരളം ദൈവത്തിന്റെ സ്വന്തം നാട് എന്ന റിപ്പോട്ടുന്നതിനു കാരണം തന്നെ കേരളത്തിന്റെ ഭൂപ്രകൃതിയാണ്. ധാരാളം വിനോദസഞ്ചാരികൾ വർഷം തോറും കേരളത്തിലെത്താറുണ്ട്. കേരളത്തിനകത്തും പുറത്തുമായി നിരവധി വിനോദസഞ്ചാരകേന്ദ്രങ്ങൾ ഉണ്ട്. വിനോദയാത്രകൾ സാഹിത്യത്തിന് വിഷയമാകാറുണ്ട്. മനുഷ്യനും പ്രകൃതിയുമായി ബന്ധപ്പെട്ടവ സാഹിത്യത്തിന്റെ പരിധിയിൽ വരാറുണ്ട്. അത്തരത്തിൽ ഒരു വിനോദസഞ്ചാര കേന്ദ്രത്തിന്റെ പേരിലുള്ള കവിതയാണ് ഹൊഗനേക്കൽ. ഈ കവിത എഴുതിയത് ടി.പി. രാജീവനാണ്. ഹൊഗനേക്കൽ എന്നത് ഒരു വെള്ളച്ചാട്ടത്തിന്റെ പേരാണ്. തമിഴ്നാട്ടിലെ ധർമ്മപുരി ജില്ലയിലാണ് ഈ വെള്ളച്ചാട്ടം. തമിഴ്നാട് കർണ്ണാടക സംസ്ഥാനങ്ങളുടെ അതിർത്തിയിൽ കാവേരി നദിയിലാണ് ഈ വെള്ളച്ചാട്ടം. ഈ വിനോദസഞ്ചാരകേന്ദ്രത്തെ അത്യാകർഷകമാക്കുന്നത് നദിയിലൂടെ കൂട്ടവഞ്ചിയിലുള്ള ജലയാത്രയാണ്.

മലയാള സാഹിത്യത്തിൽ ആധുനിക കവികളിൽ പ്രശസ്തനാണ് ടി.പി. രാജീവൻ. മുഴുവൻ പേര് തച്ചംപൊയിൽ രാജീവൻ. 'ഹൊഗനേക്കൽ' എന്ന കവിത 'വയൽക്കര ഇപ്പോഴില്ലാത്ത' എന്ന കവിതാസമാഹാരത്തിൽ നിന്നുള്ളതാണ്. ആധുനിക കവിതയുടെ എല്ലാ സവിശേഷതകളും ഒത്തിണങ്ങിയ കവിതയാണ് ഹൊഗനേക്കൽ. ജലം എന്ന കാവ്യബിംബത്തെ വ്യത്യസ്തമായ മാനങ്ങളിലൂടെ പ്രയോഗിച്ച് പുതിയ അർത്ഥതലങ്ങൾ സൃഷ്ടിക്കാൻ ടി.പി. രാജീവനു കഴിഞ്ഞു. മലയാളത്തിലെ പൊലെ ഇംഗ്ലീഷിലും രാജീവൻ സാഹിത്യ സംഭാവനകൾ നൽകിയിട്ടുണ്ട്. കവിയെന്നതുപോലെ നോവലിസ്റ്റ്, നിരൂപകൻ എന്നും അറിയപ്പെട്ടു. മലയാള കവിതയെ ആഗോളതലത്തിൽ അവതരിപ്പിച്ചതിൽ രാജീവന്റെ പങ്ക് വളരെ വലുതാണ്. ഫ്രഞ്ച്, ഇറ്റാലിയൻ, പോളിഷ് തുടങ്ങിയ അനേകം ഭാഷകളിൽ ടി.പി. രാജീവന്റെ കൃതികൾ പരിഭാഷപ്പെടുത്തിയിട്ടുണ്ട്. പാലേരി മാണിക്യം ഒരു പാതിരാകാലപാതകത്തിന്റെ കഥ, കെ. ടി. എൻ. കോട്ടൂർ എഴുത്തും ജീവിതവും എന്നീ നോവലുകൾ സിനിമയാക്കിയിട്ടുണ്ട്. വാതിൽ, രാഷ്ട്രതന്ത്രം, കോരിത്തരിച്ച നാൾ, വയൽക്കര ഇപ്പോളില്ലാത്ത, യാത്രാവിവരണം, പുറപ്പെട്ടു പോകുന്ന വാക്ക്, ക്രിയാശേഷം തുടങ്ങിയവയാണ് പ്രധാനകൃതികൾ. 2022 നവംബർ 2 ന് അദ്ദേഹം അന്തരിച്ചു.





Keywords

ആധുനിക കവിത - വിനോദസഞ്ചാരകേന്ദ്രങ്ങൾ - ഹൊഗനേക്കൽ - ജലം എന്ന കാവ്യബിംബം

4.5.1 Content

ആധുനിക കവിതാപ്രസ്ഥാനത്തിൽ ഉൾപ്പെടുത്താവുന്ന ഒരു കവിതയാണ് ഹൊഗനേക്കൽ. വെള്ളത്തിന്റെ വിവിധ അവസ്ഥകളിലൂടെ കവി മനുഷ്യഹൃദയങ്ങളിലേക്കും അവിടത്തെ പ്രശ്നങ്ങളിലേക്കും ഇറങ്ങിച്ചെല്ലുന്നു.

വരികൾ

‘കിണറ്റിലെ വെള്ളം വേനലിൽ എങ്ങോട്ടാണ്

.....
വാതത്തെയും അവയുടെ വിധിക്കുവിട്ട്’

ആശയ വിശദീകരണം

വേനൽക്കാലത്ത് തന്റെ കിണറ്റിലെ വെള്ളം എങ്ങോട്ടാണ് പോകുന്നതെന്ന് തനിക്ക് ഇപ്പോൾ അറിയാമെന്ന് കവി പറയുന്നു. അതായത് അതിനെക്കുറിച്ചറിയാത്ത നാളുകൾ തനിക്കുണ്ടായിരുന്നുവെന്നും കവി ഇവിടെ സമ്മതിക്കുന്നു. സ്കൂളുടച്ചാൽ അമ്മ തന്റെ തറവാട്ടിലേക്ക് പോകുന്നതുപോലെയാണ് വെള്ളവും പോകുന്നത്. അമ്മയുടെ ആ യാത്ര തനിക്ക് പ്രിയപ്പെട്ട പലതിനെയും ഉപേക്ഷിച്ചുകൊണ്ടായിരുന്നു. കോഴി, പശു, ആട്, അടുക്കളപ്പുറത്തെ കുമ്പളവള്ളി, വീടിന്റെ ഐശ്വര്യമായ തെക്കേടത്ത് ഭഗവതി, എപ്പോൾ വേണമെങ്കിലും കോപിക്കാവുന്ന അച്ഛന്റെ വാതം എന്നിങ്ങനെ തനിക്ക് പ്രിയപ്പെട്ടതും എന്നാൽ അതുപോലെ തന്നെ വിഷമിപ്പിക്കുന്നതുമായ പലതിനെയും ഉപേക്ഷിച്ചാണ് ആ യാത്ര. അതായത് തറവാട്ടിലേക്കുള്ള ആ യാത്ര സർവതന്ത്ര സ്വതന്ത്രമായ ഒരു യാത്രയാണെന്നു സാരം. അതുപോലെയാണ് കിണറ്റിലെ ജലവും യാത്രയ്ക്കൊരുങ്ങുന്നത്.

വരികൾ

‘എന്നെയും അനിയത്തിയെയും
ഞങ്ങളുടെ പാവകളെയും

.....
അവിടെയെത്തുമ്പോൾ അമ്മയ്ക്ക്
പത്തു വയസ്സ് കുറവ്’

ആശയ വിശദീകരണം

അമ്മ ഈ യാത്രയിൽ ഒപ്പം കൂട്ടുന്നത് കവിയെയും, അനിയത്തിയെയും, മരിച്ചുപോയ അനിയന്റെ ഓർമകളെയും ഞങ്ങൾക്ക് പ്രിയപ്പെട്ട പാവകളെയുമാണെന്നു കവി ഇവിടെ പറയുന്നു. അതായത് മക്കളെയും അവരുടെ പ്രിയപ്പെട്ടതിനെയും അമ്മ ഒഴിവാക്കുന്നില്ല. ഏതൊരു പ്രതിസന്ധികാലത്തും അമ്മയുടെ സ്നേഹവും സാമീപ്യവും എന്നും കുട്ടികൾക്ക് തണലുതന്നെയാണെന്ന് സാരം. ബസ്സിറങ്ങിയാൽ ഏഴുനാഴിക നടന്നെത്താവുന്ന തറവാട്ടിലേയ്ക്ക് പോകുന്ന അമ്മയെപ്പോലെ വെള്ളവും അതിന്റെ നാട്ടിലേക്കും വീട്ടിലേക്കും പോകുന്നുവെന്നും കവി പറയുന്നു. ഇവിടെ വെള്ളം വരുന്നത് വളർത്തു മീനുകളെയും തവളകളെയും സ്വന്തം നിഴലായ പായലുകളെയും ഉപേക്ഷിച്ചാണെന്നു മാത്രം. വയൽക്കരയുള്ള അമ്മയുടെ വീട്ടിലെത്തുമ്പോൾ അമ്മയ്ക്ക് പത്തു വയസ്സ് കുറയുമെന്നും കവി പറയുന്നു .

വരികൾ

‘മലമടക്കിൽ, ഇതാ വെള്ളത്തിന്റേത്
ഇവിടെ വെള്ളത്തിന് വയസ്സേയില്ല

.....
മകളുടെ കുഴിമാടത്തിൽ
ഒരു ‘അമ്മ വെള്ളം തലതല്ലിവീഴുന്നു’

ആശയ വിശദീകരണം

കവി പറയുന്നു സ്വന്തം സ്ഥലത്തെത്തുമ്പോൾ അമ്മയെപ്പോലെ തന്നെ വെള്ളത്തിനും

വയസ്സില്ലായെന്ന്. അത് പിറന്നപടി നീർമരുതണലിൽ കിടക്കുന്നു. കൂടാതെ വെളിച്ചത്തിനൊപ്പം നൂത്തം ചെയ്യുന്നുണ്ട്. അത് തനിക്ക് ചെയ്യേണ്ടുന്ന കാര്യങ്ങളെ സ്വപ്നം കാണുകയും ചെയ്യുന്നു. ഇവിടെ വെള്ളത്തിനേയും മനുഷ്യനേയും കവി താദാത്മ്യം ചെയ്യുന്നതായി കാണാം. കൽപ്പടവിൽ കാലുനീട്ടിയിരുന്ന് ഒരു മുത്തശ്ശി വെള്ളം പേരക്കുട്ടിയുടെ മുടി ചീകിയൊതുക്കുന്നു. മരുഭൂമി വശീകരിച്ചു കൊണ്ടു പോയി എല്ലാം തോലുമാക്കി തിരിച്ചയച്ച മകളുടെ കൃഷി മാടത്തിൽ തലതല്ലി കേഴുന്ന ഒരു അമ്മ വെള്ളത്തെയും കവി ഇവിടെ കാണുന്നു.

വരികൾ

‘പട്ടണത്തിലേക്ക് കല്യാണം കഴിഞ്ഞുപോയ ഒരു പാവം വെള്ളം

.....
യന്ത്രനാവുകളെയും ഓർത്ത് ഞെട്ടിയുണരുന്നു’

ആശയ വിശദീകരണം

ഈ വരികളിൽ തെളിയുന്ന വെള്ളത്തിന്റെ നിസ്സഹായാവസ്ഥ കവിയുടെ അമ്മയുടേതു കൂടിയാണ്. പട്ടണത്തിലേക്ക് കല്യാണം കഴിച്ചയക്കപ്പെട്ട ആ പാവം വെള്ളം തന്റെ അമ്മയോടും വലയയോടും ചെറിയമ്മയോടും സിമന്റെ കിണറിലെ സങ്കടങ്ങൾ പറഞ്ഞു കരയുന്നു. ഓർക്കാപ്പുറത്ത് മാറിലും നാഭിയിലും അരക്കെട്ടിലും പാതാളക്കരണങ്ങൾ പിളർന്നിറങ്ങുകയും യന്ത്രനാവുകൾ അവസാന തുള്ളി വെള്ളം വരെ കുടിച്ചു വറ്റിക്കുകയും ചെയ്യുന്നതോർത്ത് വെള്ളം ഞെട്ടിയുണരുന്നു. ഇവിടെ പട്ടണത്തിലേക്കു കല്യാണം കഴിഞ്ഞുപോയതും അവിടത്തെ ദുരിതങ്ങൾ പറഞ്ഞു കരയുന്നതും വെള്ളമാണെന്ന് പറയുന്നുണ്ടെങ്കിലും അത് സൂചിപ്പിക്കുന്നത് കവിയുടെ അമ്മയുടെ ദയനീയമായ അവസ്ഥയെ തന്നെയാണ്. അമ്മയ്ക്ക് ഭർതൃവീട്ടിൽ അനുഭവിക്കേണ്ടി വന്ന ദുരിതത്തെയാണ് കവി ഈ വരികളിൽ സൂചിപ്പിക്കുന്നത്.

വരികൾ

‘കുന്നിൻ മുകളിലിരുന്ന് ഒരു അനാഥവെള്ളം പ്രാർഥിക്കുന്നു

.....
ഞങ്ങൾക്ക് ദാഹം തീർക്കാൻ വെള്ളവും;’

ആശയ വിശദീകരണം

കുന്നിൻ മുകളിലിരുന്ന് അതായത് ദുഃഖങ്ങളുടെ കുമ്പാരത്തിലിരുന്നാണ് വെള്ളവും അതുപോലെ അമ്മയും പ്രാർഥിക്കുന്നത്. വെള്ളവും അമ്മയും ഒരുപോലെ അനാഥത്വം അനുഭവിക്കുന്നുണ്ടെന്നും ഇവിടെ വ്യക്തമാണ്. അവരുടെ പ്രാർഥന ഇതാണ്; ദൈവമേ നിന്നെപ്പോലെ ഞങ്ങൾക്കുമില്ലെ സ്വാതന്ത്ര്യം. നിന്റെ ദേവലയങ്ങളും ഞങ്ങളുടെ സംഭരണികളും കുന്നിൻ മുകളിലാണ്. ഞങ്ങളുടെ യാത്ര ഇരുട്ടിൽ നിന്നും ഇരുട്ടിലേക്കാണ്, ആഴത്തിൽ നിന്നും ആഴത്തിലേക്കാണ്. അതായത് ദുഃഖങ്ങളിൽ നിന്ന് ദുഃഖങ്ങളിലേക്കാണ് പലായനം എന്നു സാരം. ഇവിടെ നിനക്ക് അഭയസ്ഥാനമെന്ന നിലയിൽ പ്രാർഥിക്കാൻ അമ്പലങ്ങളോ ഞങ്ങൾക്ക് ആശ്രയകേന്ദ്രമെന്ന നിലയിൽ സംഭരണികളോ ഇല്ലായെന്നാണ്. അതായത് ഒറ്റപ്പെടലിന്റെയും അവഗണനയുടെയും അവസ്ഥ രണ്ട് കൂട്ടർക്കും ഉണ്ടെന്നു കവി പറയുന്നു.

വരികൾ

‘ഒന്ന്പിഴച്ചാൽ കണിക പോലും കിട്ടാത്ത ആ മുമനവിൽ

.....
എന്റെ കിണറിലേക്ക് ഇനി വരാതിരിക്കുമോ അതും’

ആശയ വിശദീകരണം

ഇവിടെ വെള്ളത്തിന്റെ സ്വത്വം അന്വേഷിക്കുകയാണ് കവി ചെയ്യുന്നത്. ഒന്നു പിഴച്ചാൽ ഒരു കണിക പോലും കിട്ടാത്ത ആ മുമനവിൽ തുള്ളിത്തുള്ളുമ്പുന്ന ജലകണങ്ങളാകുന്ന



സഹോദരിമാരിൽ ഏതായിരിക്കും എന്റെ കിണറ്റിലെ വെള്ളം. ഈ പാറവിള്ളലുകളിൽ എവിടെയായിരിക്കും അതിന്റെ വീട്. തന്റെ കിണറ്റിലെ വെള്ളത്തിന്റെ വീട് അന്വേഷിക്കുന്ന കവി തിരയുന്നത് അമ്മയുടെ സ്വത്വം തന്നെയാണ്. സ്കൂൾ തുറന്നിട്ടും, അച്ഛൻ വന്നു വിളിച്ചിട്ടും, മക്കൾ കരഞ്ഞിട്ടും അമ്മ ഒരിക്കലും തന്റെ വേരിനെ അല്ലെങ്കിൽ അസ്തിത്വത്തെ വിട്ട് വരാൻ തയ്യാറാകാത്തത് പോലെ തന്റെ കിണറ്റിലെ വെള്ളവും ഇനി വരില്ലേയെന്നും കവി സന്ദേഹപ്പെടുന്നു.

കാവ്യാവലോകനം

ആധുനിക കവിതാപ്രസ്ഥാനത്തിൽ ഉൾപ്പെടുത്താവുന്ന ഒരു കവിതയാണ് ടി.പി. രാജീവൻ എഴുതിയ ഹൊഗനേക്കൽ എന്ന കവിത. ജലം എന്ന കാവ്യബിംബത്തെ വ്യത്യസ്ത മാനങ്ങളിലൂടെ പ്രയോഗിച്ച് പുതിയ അർത്ഥതലങ്ങൾ സൃഷ്ടിക്കുകയാണ് ഈ കവിതയിലൂടെ ടി.പി.

രാജീവൻ. വെള്ളത്തിന്റെ വിവിധ അവസ്ഥകളിലൂടെ കവി മനുഷ്യഹൃദയത്തിലേയ്ക്കും അവരുടെ വൈവിധ്യം നിറഞ്ഞ ജീവിത പ്രശ്നങ്ങളിലേയ്ക്കും ഇറങ്ങിച്ചെല്ലുന്നു. വെള്ളത്തിന്റെ വിവിധ അവസ്ഥകളെയും മനുഷ്യജീവിതാവസ്ഥകളെയും തമ്മിൽ കവി കൂട്ടിക്കെട്ടുന്നു. അതിലൂടെ സ്വത്വമന്വേഷിച്ച് പായുന്ന മനുഷ്യർക്ക് സംഭവിക്കുന്ന മാറ്റങ്ങളെ അമ്മ - വെള്ളം എന്നീ ദ്വന്ദ്വങ്ങളിലൂടെ കവി അവതരിപ്പിച്ചിരിക്കുന്നു. ഒറ്റപ്പെടലും അനാഥത്വവുമാണ് ഇവരെ രണ്ടു പേരേയും ഒന്നിപ്പിക്കുന്നത് എന്ന് കവി പറയുന്നു. സ്വത്വം തേടി സ്വന്തം വീട്ടിലേക്കു പോയ അമ്മയെപ്പോലെ തന്റെ കിണറ്റിലെ വെള്ളവും ഇനിയൊരിക്കലും തിരിച്ചു വരാതെയിരിക്കുമോ എന്ന ആശങ്ക പങ്കുവെച്ചു കൊണ്ടാണ് കവി കവിത അവസാനിപ്പിക്കുന്നത്. സ്ത്രീജീവിതങ്ങളുടെ സ്വത്വസംഘർഷങ്ങളുടെ ലോകത്തെയാണ് കവി, വെള്ളം - അമ്മ എന്നീ ബിംബങ്ങളിലൂടെ വായനക്കാരനു മുൻപിൽ തുറന്നിടുന്നത്.

Recap

- ▶ ആധുനിക കവികളിലൊരാളായ ടി.പി. രാജീവൻ എഴുതിയ കവിതയാണ് ഹൊഗനേക്കൽ
- ▶ 'ഹൊഗനേക്കൽ' എന്ന കവിത 'വയൽക്കരെ ഇപ്പോഴില്ലാത്ത' എന്ന കവിതാസമാഹാരത്തിൽ നിന്നുള്ളതാണ്
- ▶ കിണറ്റിലെ വെള്ളത്തിനേയും അമ്മയുടെ സ്വത്വത്തേയും ഒരുമിച്ചു ചേർത്ത് കാവ്യബിംബങ്ങൾ കൊണ്ട് രണ്ടുപേരുടേയും അവസ്ഥകളെ വായനക്കാർക്കു മുൻപിൽ തുറന്നിടുന്നു
- ▶ മനുഷ്യരുടെയും വെള്ളത്തിന്റെയും വേദനകൾ ഒരുപോലെയാണ് കവി പറയുന്നു
- ▶ സ്വത്വമന്വേഷിച്ചു പോകുന്ന മനുഷ്യരെപ്പോലെ കിണറ്റിലെ വെള്ളവും തിരിച്ചു വരാതിരിക്കുമോ എന്നു കവി സന്ദേഹിക്കുന്നു

Objective Type Questions

1. 'ഹൊഗനേക്കൽ' എന്ന കവിത ഏത് കവിതാപ്രസ്ഥാനത്തിൽപ്പെടുന്നു?
2. 'ഹൊഗനേക്കൽ' എന്ന കവിത ഏത് കവിതാസമാഹാരത്തിൽ നിന്നുള്ളതാണ് ?
3. 'പാലേരി മാണിക്യം ഒരു പാതിരാക്കൊലപാതകത്തിന്റെ കഥ' ആരെഴുതിയ നോവലാണ്?
4. സ്കൂളടച്ചാൽ അമ്മ തനിക്ക് പ്രിയപ്പെട്ടതിനെപ്പോലും വിട്ട് കൂട്ടിക്കളയും കൂട്ടി പോകുന്നതെങ്ങോട്ടാണ്?
5. എവിടെയെത്തുമ്പോഴാണ് അമ്മയ്ക്ക് പത്തു വയസ്സു കുറയുമെന്ന് കവി പറയുന്നത്?
6. കൽപ്പടവിൽ കാല് നീട്ടിയിരുന്ന് പേരക്കുട്ടിയുടെ തലമുടി ചീകുന്നതാര്?

7. മകളുടെ കുഴിമാടത്തിൽ തലതല്ലിക്കരയുന്നതാര്?
8. കുന്നിൻ മുകളിലിരുന്ന് പ്രാർഥിച്ചതാര്?
9. ദൈവത്തിന്റെ ആലയങ്ങളും ജലസംഭരണികളും എവിടെയെന്നാണ് കവി പറയുന്നത്?
10. ടി.പി. രാജീവൻ മരണപ്പെട്ടതെന്ന്?

● Answers to Objective Type Questions

- | | |
|-------------------------------------|-------------------|
| 1. ആധുനിക മലയാളകവിതാപ്രസ്ഥാനം | 7. അമ്മ വെള്ളം |
| 2. വയൽക്കര ഇപ്പോഴില്ലാത്ത | 8. അനാഥ വെള്ളം |
| 3. ടി.പി. രാജീവൻ | 9. കുന്നിൻ മുകളിൽ |
| 4. അമ്മയുടെ തറവാട്ടിലേക്ക് | 10. 2022 നവംബർ 2 |
| 5. അമ്മയുടെ തറവാട്ടിലേക്കെത്തുമ്പോൾ | |
| 6. മുത്തശ്ശി വെള്ളം | |

● Assignments

1. ആധുനിക മലയാള കവിതകളുടെ പൊതുസ്വഭാവത്തെ മുൻനിർത്തി ടി.പി. രാജീവന്റെ 'ഹൊഗനേക്കൽ' എന്ന കവിതയെ അപഗ്രഥിക്കുക.
2. ടി.പി. രാജീവന്റെ 'ഹൊഗനേക്കൽ' എന്ന കവിതയിൽ വെള്ളം പ്രതിനിധീകരിക്കുന്നത് ആധുനികമനുഷ്യന്റെ ജീവിത സങ്കീർണാവസ്ഥകളെ തന്നെയാണ്. വിലയിരുത്തുക.

● Reference

1. ഡോ. എം. ലീലാവതി, മലയാള കവിതാ സാഹിത്യചരിത്രം, കേരള സാഹിത്യ അക്കാദമി, തൃശ്ശൂർ.
2. ഡോ. എൻ. സാം, സമകാല മലയാള സാഹിത്യം, കറന്റ് ബുക്സ്, തൃശ്ശൂർ.
3. ഡോ. എൻ. അജയകുമാർ, ആധുനികത മലയാള കവിതയിൽ, കറന്റ് ബുക്സ്, തൃശ്ശൂർ.
4. എം.എസ്. പോൾ, ഉത്തരാധുനിക കവിതാപഠനങ്ങൾ, റെയിൻബോ ബുക്സ്, കോഴിക്കോട്.



യൂണിറ്റ് 3

കുന്തി

വി.എം. ഗിരിജ

Learning Outcomes

- ▶ വി.എം. ഗിരിജയുടെ കാവ്യജീവിതത്തെ പരിചയപ്പെടുന്നു.
- ▶ വി.എം. ഗിരിജയുടെ കാവ്യജീവിതത്തിൽ 'കുന്തി' എന്ന കവിതയുടെ ഇടം കണ്ടെത്തുന്നു
- ▶ ഉത്തരാധുനിക കവിതയുടെ സവിശേഷതകൾ മനസ്സിലാക്കുന്നു
- ▶ മലയാളത്തിലെ സ്ത്രീപക്ഷ കവിതകളുടെ സവിശേഷതകൾ മനസ്സിലാക്കുന്നു

Prerequisites

ഉത്തരാധുനിക കവിതയുടെ പ്രധാനപ്പെട്ട സവിശേഷതകളിലൊന്ന് അത് അരികുവർത്തിക്കപ്പെട്ടിരുന്ന മനുഷ്യരുടെ ദൃശ്യതയെ കണ്ടെത്തുകയും അവരുടെ കർതൃത്വപദവിയിലെ ഉറപ്പിനെയും ചെയ്തു എന്നുള്ളതാണ്. അതുവരെ കീഴാളത കൽപ്പിച്ചിരുന്ന എല്ലാ ഇടങ്ങളിലേക്കും കവിത കടന്നു ചെന്നു. അതോടെ സ്ത്രീ-പരിസ്ഥിതി-ദലിത് വിഷയങ്ങൾ മുഖ്യപ്രമേയങ്ങളായി മാറി, എന്നു മാത്രമല്ല അതുവരെ മാറ്റിനിർത്തപ്പെട്ടിരുന്ന ജനത അവരുടെ സാഹിത്യവുമായി മുന്നോട്ടു വരികയും എഴുത്തധികാരത്തിന്റെ ഭാഗമാകുകയും ചെയ്തു. മലയാളത്തിൽ സ്ത്രീപക്ഷ കവിതകൾക്ക് സ്വതന്ത്രമായ ഇടം കിട്ടിത്തുടങ്ങിയത് ഇക്കാലത്താണ്. സ്ത്രീയെ സൗന്ദര്യസ്തംഭമായി മാത്രം ചിത്രീകരിച്ചുപോന്ന കാവ്യപാരമ്പര്യത്തെ അട്ടിമറിച്ചുകൊണ്ടാണ് സ്ത്രീപക്ഷ കവിതകൾ വികാസം പ്രാപിച്ചത്. ലോകമെങ്ങും സ്ത്രീപക്ഷ സാഹിത്യം ശക്തിപ്പെട്ടപ്പോൾ അതിന്റെ അലകൾ കേരളത്തിലേക്കും കടന്നുവന്നു. സ്ത്രീജീവിതത്തിലെ വിവിധ പ്രശ്നമുഖങ്ങൾ കവിതയിലേക്കു പകർത്താൻ എഴുത്തുകാരികൾ മുന്നോട്ടുവന്നു.

കവിത ആധുനികാനന്തര ഘട്ടത്തിലേക്ക് സഞ്ചരിച്ചുകൊണ്ടിരിക്കുന്ന ചരിത്രഘട്ടത്തിലാണ് വി.എം. ഗിരിജ എഴുതിത്തുടങ്ങിയത്. അവരുടെ ശ്രദ്ധേയമായ ഒരു സ്ത്രീപക്ഷ കവിതയാണ് 'കുന്തി'. വി.എം. ഗിരിജയുടെ കവിതകളിലെ പ്രധാനപ്പെട്ട സവിശേഷതകളിൽ ഒന്ന് അതിൽ അവർ സ്വീകരിക്കുന്ന സ്ത്രീപക്ഷ നിലപാടാണ്. സ്ത്രീസ്വത്വത്തിന്റെ ഉയിർത്തെഴുന്നേല്പ് എന്ന സ്വപ്നം പുരാണ നായികമാരിലൂടെ ആവിഷ്കരിക്കുന്ന പരീക്ഷണമാണ് ഗിരിജയുടെ കവിതകളെ വേറിട്ടുനിർത്തുന്ന ഒരു ഘടകം. കുന്തി, അഹല്യ, സീത, ശൂർപ്പണഖ, ഗാന്ധാരി, ശർമ്മിഷ്ഠ തുടങ്ങിയ നായികമാരെ ഉത്തരാധുനികതയുടെ പരിപ്രേക്ഷ്യത്തിൽ അവതരിപ്പിക്കാൻ കഴിഞ്ഞത് വി.എം. ഗിരിജയുടെ കവിതകളുടെ ശ്രദ്ധേയമായ ഒരു ചുവടുവയ്പാണ്. പുരുഷാധിപത്യ മൂല്യവ്യവസ്ഥകളോടുള്ള കലഹമാണ് ഗിരിജയുടെ കവിതകളുടെ പൊതുസ്വഭാവം. സ്ത്രീമനസിന്റെ സങ്കല്പങ്ങൾക്ക് വിപരീതമാണ് അവളുടെ

ജീവിതയാഥാർത്ഥ്യങ്ങളെന്ന് ആ കവിതകൾ വെളിപ്പെടുത്തുന്നു. ഇല, ദാഹജലം തിരയുന്ന പൂഴ്, പ്രണയം, സ്പർശഭിക്ഷ, ശുർപ്പണഖ, ചിത്ര, ശാപം, ശൂന്യം, കാമം, അഹല്യ, ജീവജലം, പെണ്ണും വനജഷഭവും, മാംസനിബദ്ധമോ രാഗം, രാത്രിമരം തുടങ്ങിയവ ഉദാഹരണം. ഈ കവിതകളിൽ പ്രണയം, രതി എന്നിവ സ്ത്രീയുടെ അടിമത്തത്തെ സൂചിപ്പിക്കുന്ന ബിംബങ്ങളായി കടന്നുവരുന്നുണ്ട്. 1997-ൽ പ്രസിദ്ധീകരിച്ച 'പ്രണയം ഒരാൽബമാണ്' ആദ്യ കവിതാസമാഹാരം. ജീവജലം, പാവയുണ്, പെണ്ണുങ്ങൾ കാണാത്ത പാതിരാന്തരങ്ങൾ, ഒരിടത്തൊരിടത്ത്, പൂച്ചയുറക്കം, കടലോരവീട്, ഇരുപക്ഷംപെടുമിനുവല്ല ഞാൻ, മൂന്നു ദീർഘകവിതകൾ എന്നിവയാണ് പ്രധാന കൃതികൾ. ചങ്ങമ്പുഴ അവാർഡ്, കേരള സാഹിത്യ അക്കാദമി അവാർഡ് (2018), ബഷീർ, അമ്മ മലയാളം പുരസ്കാരം എന്നിങ്ങനെ ഒട്ടേറെ പുരസ്കാരങ്ങൾ ലഭിച്ചിട്ടുണ്ട്. മലയാളത്തിന് ഒരുപിടി സ്ത്രീപക്ഷ കവിതകൾ സമ്മാനിച്ച സുഗതകുമാരി, വിജയലക്ഷ്മി, റോസ് മേരി, അനിത തമ്പി തുടങ്ങിയ കവയിത്രികളുടെ പട്ടികയിലാണ് വി.എം. ഗിരിജയുടെ സ്ഥാനം. സ്ത്രീസമൂഹത്തിന്റെ നിശ്ശബ്ദരോദനങ്ങളും സംഘർഷങ്ങളും കവിതയിൽ ആവിഷ്കരിക്കുന്ന സ്ത്രീപക്ഷ രചനയ്ക്കൊപ്പമാണ് ഈ എഴുത്തുകാരിയുടെ കാവ്യസഞ്ചാരം.



Keywords

ഉത്തരാധുനികത - സ്ത്രീപക്ഷ കവിതകൾ - പുരാണകഥാപാത്രങ്ങളുടെ പുനർവായന - സാമൂഹ്യ യാഥാർത്ഥ്യം - ബിംബങ്ങൾ

4.3.1 Content

സ്ത്രീമനസിനെക്കുറിച്ചുള്ള സങ്കല്പങ്ങളും യാഥാർത്ഥ്യവും തമ്മിലുള്ള അന്തരം കുന്തിയുടെ ആത്മസഞ്ചാരത്തിന്റെ അടിസ്ഥാനത്തിൽ ആവിഷ്കരിക്കുന്നു എന്നതാണ് 'കുന്തി' എന്ന കവിതയുടെ കേന്ദ്രാശയം. 1989-ൽ പ്രസിദ്ധീകരിച്ച ഈ കവിത വി.എം. ഗിരിജയുടെ 'പ്രണയം ഒരാൽബം' എന്ന ആദ്യകവിതാസമാഹാരത്തിൽ നിന്നുള്ളതാണ്.

കുന്തിദേവി ദുർവാസാവു മഹർഷിയിൽ നിന്നു തനിക്കു ലഭിച്ച വരമനുസരിച്ച് സന്താനലബ്ധിക്കായി യമൻ, വായു, ഇന്ദ്രൻ എന്നീ ദേവന്മാരെയും കൗമാരത്തിൽ സൂര്യനെയും പ്രാപിച്ച് ശക്തന്മാരായ പുത്രന്മാരെ നേടുന്ന മഹാഭാരതകഥയെ അടിസ്ഥാനമാക്കി രൂപപ്പെടുത്തിയ ആശയമാണ് ഈ കവിതയുടേത്. പാണ്ഡവരിൽ ഏറ്റവും കരുത്തനായ ഭീമസേനന്റെ ജനയിതാവ് വായുദേവനാണ് കവി ഇവിടെ കാറ്റായി അവതരിപ്പിക്കുന്നത്. പ്രണയിനിയാകുന്തിയും കാറ്റും തമ്മിലുള്ള അനുരാഗത്തിന്റെ പൂർവസ്മരണ പങ്കിട്ടുകൊണ്ട് ആരംഭിക്കുന്ന കവിതയിൽ കാറ്റിന്റെ പ്രണയം കരുത്തായി അവളുടെ മുന്നിലെത്തുന്നു. തന്റെ കരുത്തിനെ

പ്പം വീശിപ്പരക്കാൻ ക്ഷണിച്ചുകൊണ്ട്, തന്നോടൊപ്പം സഹവസിക്കുമ്പോൾ ലഭിക്കുന്ന സ്വർഗീയ അനുഭൂതികളെപ്പറ്റി വിവരിച്ചുകൊണ്ട് കാറ്റ് അവളെ അനുരാഗത്തിന്റെ അനുഭൂതികളിലേക്ക് ക്ഷണിക്കുകയാണ്.

സൂര്യൻ കിഴക്കാകുന്ന തന്റെ സിംഹാസനത്തിലിരുത്താമെന്നു പറഞ്ഞ് അവളെ ക്ഷണിക്കുന്നതാണ് കവിതയുടെ അടുത്ത ഭാഗം. എന്റെ അഗ്നികിരീടവും കത്തുന്ന കരളും നിന്റെ പാദങ്ങളിൽ വയ്ക്കാമെന്നു പറഞ്ഞ് സൂര്യൻ അവളെ സ്വപ്നരഥത്തിലേറ്റുന്നു. തുടർന്ന് യമദേവൻ അവളെ വിദൂരതയിലെ തണുത്ത നിശ്ശബ്ദതയിലേക്കു ക്ഷണിക്കുന്നു. അതുപോലെ രത്നം കൊണ്ടു മേഞ്ഞ മനോഹരമായ കൊട്ടാരങ്ങളും സുവർണകവാടങ്ങളുമുള്ള തന്റെ ലോകത്തേക്ക് ഇന്ദ്രനും അവളെ ക്ഷണിക്കുന്നു. ഒടുവിൽ അവൾ ഒരു വലിയ യാഥാർത്ഥ്യം തിരിച്ചറിയുന്നു. ഏറെ മധുരമുണ്ടായിരുന്ന തന്റെ ചുണ്ടിൽ ഇന്ന് കയ്പുമാത്രമാണ് ഊറുന്നതെന്ന് അവൾ തിരിച്ചറിയുന്നു. വിളവുമുഴുവൻ കൊയ്തെടുത്ത വയലിന്റെ വിഫലരോദനം മാത്രമാണ് ഇന്ന് തന്റെയുള്ളിൽ നിന്നുയരുന്നതെന്ന് കുന്തി വെളി



പ്പെടുത്തുന്നു. തന്നെക്കൊണ്ട് ഇങ്ങനെയൊക്കെ ചിന്തിപ്പിക്കുന്നത് തന്റെയുള്ളിലെ ഉന്മത്ത യാണോ, താൻ തനിച്ചാണെന്ന ആധിയാണോ അതോ കാമമാണോ എന്ന ചോദ്യമുയർത്തുന്ന കുന്തിയിൽ കവിത അവസാനിക്കുന്നു.

വരികൾ

‘കാറ്റു പറയുന്നു കരുത്തായ് പറക്കുക
.....
മാഷാഡരാവുപോൽ നീ വരു’

അർത്ഥ വിശദീകരണം

വാഴ്വ് = ജീവിതം
മാരിമുടി = മഴയാകുന്ന മുടി
ആഷാഡരാവ് = കർക്കിടകത്തിലെ മഴക്കാലരാത്രി

ആശയ വിശദീകരണം

കാറ്റിന്റെ കരുത്തിന് വഴങ്ങിക്കൊടുക്കുന്ന ഭൂമിയായാണ് കുന്തിയെ ഈ വരികളിൽ അവതരിപ്പിച്ചിരിക്കുന്നത്. തന്റെ കരുത്തിനൊപ്പം വീശിപ്പരക്കാൻ കാറ്റ് അവളെ ക്ഷണിക്കുന്നു. തന്നോടൊപ്പം സഞ്ചരിക്കുമ്പോൾ ലഭിക്കുന്ന അനുഭൂതികളെപ്പറ്റി വിവരിച്ചുകൊണ്ട് കാറ്റ് അവളെ പ്രലോഭിപ്പിക്കുന്നു. തന്റെ കരുത്തിൽ ലയിക്കുകയാണെങ്കിൽ കാടുലച്ചുകൊണ്ട് നമുക്കു പറക്കാമെന്നും മരുപ്പച്ച കുടിക്കാമെന്നും മാനത്തുറങ്ങാമെന്നും കാറ്റ് പറയുന്നു. ആറ്റിൽ തുടിച്ചുല്ലുസിച്ചും കടൽ നീന്തിയും അനുഭൂതികൾ നിറഞ്ഞുതുളുമ്പുന്ന ഒരു ജീവിതം നീ നേടുക എന്നു പറഞ്ഞുകൊണ്ട് കാറ്റ് അവളെ ഉന്മാദത്തിന്റെ മാസ്മതിക ലോകത്തേക്ക് വിളിക്കുകയാണ്. മഴയാകുന്ന മുടി അഴിച്ചാടുന്ന കർക്കിടക രാവിനെപ്പോലെ അവളോട് ഉന്മാദിനിയാകാനാണ് കാറ്റിന്റെ പ്രലോഭനം.

ബിംബകല്പനയുടെ ലാവണ്യമാണ് ഈ വരികളുടെ കാവ്യഭംഗിക്കാധാരം. കാറ്റിനെ പൗരുഷത്തിന്റെ കരുത്തായും കുന്തിയെ സ്ത്രീയുടെ പ്രണയസങ്കല്പമായും ചിത്രീകരിക്കുന്നു. ആകർഷണവലയങ്ങൾ ഒരുക്കി

സ്ത്രീയെ പ്രലോഭനങ്ങൾക്ക് വിധേയമാക്കാനുള്ള പുരുഷവാസനയെക്കുറിച്ച് കവി ഇവിടെ പരോക്ഷമായി സൂചിപ്പിക്കുന്നുണ്ട്. കിട്ടാക്കനികളെയാണ് ഭൂമിയിലെ പച്ചപ്പെന്നു (മരുപ്പച്ചകളെന്ന്) കവി സങ്കല്പിച്ചിരിക്കുന്നത്. ഉന്മാദത്തിന്റെ ലഹരിയെ ആഷാഡത്തിലെ മഴയോട് താദാത്മ്യപ്പെടുത്തുന്ന വരിയിൽ അലങ്കാരം രൂപകം. സാമ്പ്രദായികമായ ഏതെങ്കിലും വൃത്തവുമായി നിബദ്ധിച്ചിട്ടില്ലെങ്കിൽ പോലും ഈ വരികളിലെ താളവും ഈണവും കവിതയെ ഭാവാർദ്രമാക്കുന്നു. പദപ്രയോഗങ്ങളിലെ കൂർമ്മതയും സൂക്ഷ്മതയും വരികൾക്കിടയിലെ ശബ്ദാർത്ഥസൗകുമാര്യവും കവിതയുടെ ഘടനയെ രൂപഭദ്രമാക്കിയിരിക്കുന്നു.

വരികൾ

‘സൂര്യൻ പറവു:
വരു നീ
.....
ആളുമൊരഗ്നിയായെന്നെപ്പൊതിയു
ജലിക്കു....ജലിക്കു....’

ആശയ വിശദീകരണം

കൗമാരത്തിൽ കുന്തീദേവി രജസ്വലയായപ്പോൾ ഉന്മാദലഹരിയിലായ അവൾ ദുർവാസാവ് മഹർഷിയിൽനിന്നു ലഭിച്ച വരം പരീക്ഷിക്കാനായി സൂര്യനെ ആവാഹിച്ചുവരുത്തുകയും സൂര്യനുമായി രമിച്ചതിലൂടെ കർണൻ ജനിക്കുകയും ചെയ്ത കഥയാണ് പരാമർശം.

ഉന്മത്തനായ സൂര്യൻ അവളെ തന്റേതു മാത്രമായ ലോകത്തേക്ക് ക്ഷണിക്കുന്നത് ഒരുപാട് സ്വപ്നങ്ങൾ വാഗ്ദാനം ചെയ്തുകൊണ്ടാണ്. തെളിവെവയിലാകുന്ന ഓളങ്ങളിലൂടെ പകലിന്റെ പൊയ്കയിൽ നമുക്കൊരുമിച്ചു കൈകോർത്തു തുഴയാമെന്നും തിളയ്ക്കുന്ന പൊൻവെയിലിനൊപ്പം ജലിക്കുന്ന നട്ടുച്ചയ്ക്ക് പച്ചിലക്കുമ്പിളിൽ മോന്താമെന്നും കിഴക്കാകുന്ന സിംഹാസനത്തിൽ നിന്നെ ഞാൻ ഒപ്പമിരുത്താമെന്നും (തൂല്യസ്ഥാനം നൽകാമെന്ന് സൂചന) അവിടെ എന്റെ അഗ്നികിരീടവും കത്തുന്ന കരളും വെളിച്ചത്തിന്റെ ചെരിപ്പണിഞ്ഞു നിന്റെ



പാദങ്ങളിൽ വയ്ക്കാമെന്നും (തന്റെ പദവി യും ഹൃദയവും അടിയറവയ്ക്കാമെന്ന വാഗ്ദാനം) പറഞ്ഞാണ് സൂര്യൻ അവളെ തന്റെ ലോകത്തേക്ക് ക്ഷണിക്കുന്നത്. തുടർന്ന് സൂര്യൻ അവളോട് ഇപ്രകാരം കെഞ്ചുന്നു. 'മതിവരാതെ കൊതിയോടെ താൻ തീക്കടൽ കോരിക്കുടിച്ചു കൊണ്ടിരിക്കുമ്പോൾ, വെയിലാകുന്ന കടൽ ഓളമിളക്കിക്കൊണ്ട് നിന്നെ വിളിക്കുകയാണ്. ഉന്മാദലഹരിയിൽ വിവസ്ത്രരായി നമുക്ക് ഈ ഭൂമിയാകെ കറങ്ങാം. സൗരയൂഥങ്ങളിലും നക്ഷത്രഭൂമിയിലും അന്തിയുറങ്ങാം. കൈലാസത്തിലെ ശിവപാർവതിമാരെപ്പോലെ നമുക്ക് തമ്മിൽ മനസിലാക്കിയും പങ്കുവെച്ചും ഒരിക്കലും അവസാനിക്കാത്ത രാവുകൾ ആസ്വദിക്കാം. ആളുന്ന അഗ്നിയായി നീ എന്നെ പൊതിയുക' എന്നും സൂര്യൻ പറയുകയാണ്.

വരികൾ

'മൃത്യു ക്ഷണിക്കുന്നു....
നീ വരു, പോരു
.....
സ്വൈര്യമുറങ്ങാം
വരു നീ...ശ്യാമ മൃത്യു വിളിക്കുന്നു'

അർഥ വിശദീകരണം

തമാലവനങ്ങൾ = പച്ചിലമരങ്ങൾ
ഗുഡപഥങ്ങൾ = നിഗൂഢമായ വഴികൾ

ആശയവിശദീകരണം

തന്റെ മൂന്നാമത്തെ വരമനുസരിച്ച് കുന്തി കാലത്തിന്റെ ദേവനായ യമദേവനെ, മൃത്യുവിനെ ധ്യാനിക്കുകയും ആ സംഗമത്തിലൂടെ ധർമ്മപുത്രർ ജനിക്കുകയും ചെയ്തു. ഈ കഥയുടെ പശ്ചാത്തലത്തിൽ കവി കുന്തിയുടെ മനസ്സ് തുറക്കുന്നതാണ് ഈ ഭാഗം. കറുത്ത രാത്രിയിലേക്കു കുട്ടിക്കൊണ്ടുപോകാനായി മൃത്യു അവളെ ക്ഷണിക്കുന്നു. തമാലവനങ്ങളിലെപ്പോലെ ഈ രാവിൽ നീലക്കുയിലുകളായി രണ്ടു ചിറകുകൾകൊണ്ടു (രണ്ടുപേർക്കുംകൂടി രണ്ടു ചിറകുകൾ എന്നതിന് ഒരു ശരീരമായിത്തീരാം എന്നർത്ഥം) മഴക്കാർ മുടിയ ആകാശത്ത് പൂവുപോലെ,

നക്ഷത്രങ്ങളെന്നപോലെ പറക്കാമെന്നുപറഞ്ഞ് മൃത്യു അവളെ വിളിക്കുന്നു. മഞ്ഞുതിരുന്ന മലകളിലും തണൽവഴികളിലും സന്ധ്യയാകുന്ന നിഗൂഢവഴികളിലും കാറ്റുറങ്ങുന്ന തണുപ്പിലും നിലാവുള്ള ആകാശത്തിന്റെ വിദൂരങ്ങളിലും ഒറ്റയ്ക്ക്, നിശബ്ദരായി സ്വൈര്യമായിട്ടുറങ്ങാമെന്നു പറഞ്ഞാണ് യമദേവൻ അവളെ പ്രലോഭിപ്പിക്കുന്നത്.

വരികൾ

'ഇന്ദ്രൻ വിളിക്കുന്നു...
വരിക നീയോമലാളേ
.....
നുകർന്നീടാമീർഷകം
നിത്യയൗവനം തീർത്ത
പൊൻഭാജനം'

അർഥ വിശദീകരണം

ചാരുപുരങ്ങൾ = മനോഹരനഗരങ്ങൾ
സുവർണമണൽത്തരി = നക്ഷത്രങ്ങൾ
പൊൻഭാജനം = ചന്ദ്രൻ

ആശയ വിശദീകരണം

ഇന്ദ്രദേവനെ പരിണയിച്ച കുന്തിക്ക് അർജുനൻ എന്ന പുത്രൻ ജനിച്ച കഥയാണ് ഇവിടെ പരാമർശം. ഇന്ദ്രൻ അവളെ വിളിക്കുന്നത് ആകാശത്തിന്റെ സമൃദ്ധിയിലേക്കാണ്. ചന്ദ്രനും നിലാവും നക്ഷത്രങ്ങളും മിന്നലും മേഘങ്ങളും മൊക്കെ നിറഞ്ഞ ആകാശം സമൃദ്ധമാണെന്ന് കവിഭാവനം. ഒരിക്കലും നശിക്കാത്ത ജീവന്റെ സിദ്ധിയായ യൗവനം ആസ്വദിക്കാനാണ് ഇന്ദ്രന്റെ ക്ഷണം. രത്നം കൊണ്ടു മേഞ്ഞ മനോഹരമായ കൊട്ടാരങ്ങളും സുവർണ കവാടങ്ങളുമുള്ള തന്റെ ലോകത്തേക്കു വന്നാൽ പാനപാത്രത്തിന്റെയുള്ളിലെ ചുവന്നു തുള്ളുവുന്ന അമൃതാനുഭവമെന്നു പറഞ്ഞ് ഇന്ദ്രൻ അവളെ മോഹവലയത്തിലാക്കുന്നു. മിന്നലുപോലുള്ള നിന്റെ അരഞ്ഞാണം പൊട്ടിച്ചിതറിയും മുടിയഴിഞ്ഞും മേഘങ്ങളാകുന്ന നീലവിരി ചുളിഞ്ഞുമുള്ള അവസ്ഥയിൽ, നമുക്ക് പാരിജാതപ്പൂക്കൾ കൊ



ണ്ട് മുടി മതിയാവോളം കിടക്കാമെന്നു പറഞ്ഞ് ഇന്ദ്രൻ അവളെ പ്രണയാനുഭൂതികൾ പങ്കുവയ്ക്കാനായി വിളിക്കുന്നു. ‘അനന്തമായ കാലത്തിന്റെ വാടാമലരുകളാണ് നാമെന്നു’ പറഞ്ഞു ഇന്ദ്രൻ അവളെ ആകാശഗംഗയ്ക്കരികിലേക്കു ക്ഷണിക്കുകയാണ്. അവിടെ നിലാവിന്റെ മുത്തു മാലകൾ കോർത്തും നക്ഷത്രങ്ങളാകുന്ന മണൽത്തരികൾ വാരിയെറിഞ്ഞും നമുക്ക് നിത്യയൗവനമാകുന്ന പാനപാത്രത്തിലെ പൊൻഭാജനം നുകരാമെന്നും ഇന്ദ്രൻ കുന്തിയോട് പറയുന്നു.

വരികൾ

‘ചുണ്ടിലാകെയുറുന്നത്
കയ്പുമാത്രം

.....
ആരറിവു സ്വയം എന്ന ചോദ്യം ബാക്കി....’

അർഥ വിശദീകരണം

രമ്യ	=	വഴി
വിൻപൂവ്	=	ആകാശത്തിലെ പൂവ്, നക്ഷത്രം
ദേവവയുക്കൾ	=	അപ്സരകന്യകമാർ
മുണ്ഡിത	=	ക്ഷൗരം ചെയ്യപ്പെട്ട

ആശയ വിശദീകരണം

ഏറെ മധുരമുള്ള തന്റെ ചുണ്ടിൽ ഇന്ന് കയ്പുമാത്രമാണ് ഊറുന്നതെന്ന് കുന്തി തിരിച്ചറിയുന്നതാണ് ഈ വരികളിലേ പ്രധാന ആശയം. കുന്തിക്കു ലഭിച്ച വരമനുസരിച്ച് സൂര്യനും യമദേവനും വായുദേവനും ഇന്ദ്രനും പ്രത്യക്ഷപ്പെട്ട് അവളുടെ ഇംഗിതപ്രകാരം അവളെ പ്രാപിക്കുകയും കർണൻ, ധർമ്മപുത്രർ, ഭീമസേനൻ, അർജുനൻ എന്നീ പുത്രന്മാർ ജനിക്കുകയും ചെയ്തു. പക്ഷേ, പിന്നീടുള്ള ജീവിതത്തിൽ കുന്തിക്ക് ആ ദേവന്മാരെ ഒരു നിമിഷത്തേക്കു പോലും കാണാൻ അവസരമുണ്ടായില്ല. തങ്ങളുടെ മക്കളുടെ പിതൃത്വത്തിനുത്തരവാദികളായ ദേവന്മാർക്കൊത്ത് ദാവത്യജീവിതം സ്വപ്നം കാണാൻപോലും കുന്തിക്കു ഭാഗ്യമുണ്ടായില്ല. കർണന്റെ ജനനം ഒരു വലിയ സ്വകാര്യതയായി കുന്തിക്കു ജീവിതം മുഴുവൻ കൊണ്ടുനടക്കേ

ണ്ടിവന്നു. കർണന്റെ ജനനത്തെക്കുറിച്ച് ഭാരത യുദ്ധത്തിന്റെ അവസാനഘട്ടത്തിൽ മാത്രമാണ് കുന്തി വെളിപ്പെടുത്തിയത്. ജന്മം നൽകിയ മാതാവിനെ സംബന്ധിച്ച് തന്റെ കുഞ്ഞുങ്ങളുടെ പിതാവിന്റെ സാമീപ്യം ലഭിക്കാതെ വരുന്നത് അങ്ങേയറ്റം വേദനാജനകമാണ്. ഈ ആഗ്രഹം മനസിലാത്തുകി കഴിയേണ്ടിവന്ന അവസ്ഥയെയാണ് ചുണ്ടിലുറുന്ന കയ്പായി കവി ചിത്രീകരിച്ചിരിക്കുന്നത്.

വിളവുമുഴുവൻ കൊയ്തെടുത്ത വയലിന്റെ തേങ്ങൽ മാത്രമാണ് ഇന്ന് തന്റെയുള്ളിൽ നിന്നുയരുന്നതെന്നും ആരും അലിവുകൊണ്ട് ഉടച്ചെടുക്കാതിരുന്നതിനാൽ നെഞ്ചിലെ ഭാരം അമർത്തിപ്പിടിച്ച് കരച്ചിലായി മാറിയിരിക്കുകയാണെന്നും കുന്തി വെളിപ്പെടുത്തുന്നു. എങ്കിലും അവൾ സൂര്യനിൽ നിന്നും ലഭിച്ച ആ അനുഭൂതികളെ ഓർക്കുന്നു. സൂര്യനോട് അവൾ പറയുകയാണ്; ‘നിന്റെ അലിവിന്റെ ചൂടിൽ എന്റെ ശരീരം ആദ്യമായ് തളിർത്ത നിമിഷവും ആ വാനവിരിപ്പിൽ നിന്റെ അലിവിനാൽ തീവെയിൽച്ചൂടിനെ നിലാവാക്കി മാറ്റിയപ്പോൾ ഉരുകിയ ഹൃദയത്തു ടിപ്പും ഞാനിന്നുമോർക്കുന്നു. എങ്കിലും നിന്റെ വെളിച്ചമെത്താത്തതിനാൽ ഇന്ന് എന്റെയുള്ളിലെ ഇരുട്ട് വാതിലടയ്ക്കുകയാണ്. മഞ്ഞുകൊണ്ട് എന്നെ നിശ്ശബ്ദം പൊതിയുകയാണ്, മരവിച്ച മനസുമായി കഴിയുകയാണ് എന്ന് സൂചന.

അവൾ മൃത്യുവിനോട് ഇപ്രകാരം ആവലാതിപ്പെടുന്നു. ‘കുളിർത്തണൽപോലുള്ള നിന്റെ ഏകാന്തവഴികളിൽ അന്ന് ഞാൻ വീണുറങ്ങി. പാതിരപോലുള്ള ഇരുട്ടിൽ നീ എന്നെ ഒറ്റയ്ക്കു താങ്ങിയെടുത്തു കിടത്തി. ആ ഏകാന്തതയും നിശബ്ദതയും സമ്പൂർണ്ണ വിശ്രമവും സ്വപ്നമില്ലാത്ത ഉറക്കവും മരണത്തെ സൂചിപ്പിക്കുന്നു. ഞാൻ ഏറെ കൊതിച്ചതാണ്, എങ്കിലും നിന്റെ മനസിന്റെ അഗാധതയിലേക്ക് നീയെന്നെ കൊണ്ടുപോകാതിരുന്നതെന്താണ്? ഒരു കാട്ടു പൂ പോലും നീ പഠിക്കാത്തതെന്താണ്? ഇതൊക്കെയോർത്ത് ഞാനിന്ന് തേങ്ങുകയാണ്.’ തനിക്ക് ആ മനസിൽ ഇടംകിട്ടിയില്ലല്ലോ എന്നാണ് കുന്തിയുടെ ആവലാതി. ‘എന്റെ മനസാകുന്ന ഇരുണ്ട വനത്തിൽനിന്ന്’ എന്ന് പറയുന്നതി



ലൂടെ ഏകാന്തമായ മനസിനെ ഇരുണ്ട വനമായി സങ്കല്പിച്ചിരിക്കുന്നു.

തുടർന്ന് അവൾ ഇന്ദ്രനോടു പറയുന്നു; 'ഞാൻ ഒരിക്കലും നിത്യയൗവനം കൊതിച്ചിട്ടില്ല. ഭൂമിയിലേക്കു കൊഴിഞ്ഞുവീഴാത്ത നക്ഷത്രങ്ങളുടെ കേളിയോ അവസാനിക്കാത്ത രാത്രിയുടെ മദിരോത്സവങ്ങളോ രത്നസൗധങ്ങളോ ആഗ്രഹിച്ചിട്ടില്ല. എന്റെ ജീവിതത്തിൽ നിറഞ്ഞുനില്ക്കുന്നത് നീ കോരിനിറച്ച ആ സംഗീതധാരയും സന്ധ്യയിൽ ഗന്ധർവൻ പാടുന്ന അപൂർവരാഗങ്ങളുടെ മനോഹാരിതയും അപ്സരകന്യകമാരുടെ നൃത്തത്തിന്റെ താളവുമൊക്കെയാണ്. ആ നിമിഷത്തെ എന്റെ ആത്മാവ് പൂച്ചൂടിയതുപോലെ ചൂടി. അന്നേരം ഞാൻ മറ്റൊരു പൂവായി വിരിഞ്ഞു. പക്ഷേ, ആ സമയത്ത് കേവലമൊരു മനുഷ്യസ്ത്രീയായ എന്നിൽ തുളുമ്പിയ സ്നേഹത്തിന്റെ നിത്യോത്സവം നീ അറിയാതെ പോയി. രാത്രിയിലെ കാമാർത്തയായ കുയിലിന്റെ നിശബ്ദരോദനവും പ്രണയദാഹവും നീ അറിഞ്ഞില്ല. അങ്ങനെയങ്ങനെ എന്റെ ഓരോ കിനാവിലും കയ്പും മധുരവുമായി മനസിന്റെ കോണിൽ നീ ഇരിക്കുന്നുണ്ട്. മൗനിയും മുണ്ഡിതയുമായ എന്നിലെ പാതിജീവൻ ഇന്നും നിന്നെ ജപിച്ചുകൊണ്ടിരിക്കുന്നു. എന്റെ ഈ പാതിശരീരത്തിലെ കരൾ ഇന്നും പച്ചപ്പു തേടുകയാണ്. പ്രതീക്ഷയുടെ ജാലകൾ ആടിയുലയുകയാണ്. ഈ പാതിജീവിതത്തിൽ ഞാൻ ഒറ്റപ്പെടുകയാണ്. ആയിരം പേർ മോഹിച്ച നീയാകുന്ന കിനാവ് എന്ന് പറയുന്നതിലൂടെ കവി ഇന്ദ്രനെ മോഹിച്ച സ്ത്രീകളെ സൂചിപ്പിക്കുന്നു.

തുടർന്ന് അവൾ വായുദേവനോടു ഇപ്രകാരം പറയുന്നു. 'നിന്റെ കരുത്തറിഞ്ഞ നിമിഷം ഞാനോർക്കുന്നു'. പച്ചമുടിയ താഴ്വരയിലെ പൂല്ല്യിൽ, ആ പുലരിത്തൂടുപ്പിൽ നീ നല്കിയ ചുംബനവും 'നീ എന്റേതാണെന്നു പറഞ്ഞുകൊണ്ട് ആടിയുലച്ചു കൊണ്ടു നടത്തിയ ആലിംഗനവും, ഒരു നിമിഷംകൊണ്ട് മണ്ണിൽ വിത്തുകിളിർത്ത് ഇലവീശി ഒരു ആൽമരമാകെ തണലിന്റെ തണുപ്പേകിയ സാഫല്യവും ഞാനിന്നോർക്കുന്നു. പക്ഷേ, എല്ലാം ഒരു നിമിഷത്തേക്കു മാത്രമായിരുന്നു. കാറ്റാകുന്ന നീ കാറ്റായി എന്നിൽ

നിന്നകന്നുപോയി. ആ നിമിഷം എന്റെയുള്ളിൽ കരുത്തനായ ഒരു ഉണ്ണി (ഭീമസേനൻ) പിറന്നു. എന്റെ ജന്മം വെറുതെയായല്ലോയെന്ന് ഞാനിപ്പോഴും പഴിക്കുകയാണോ? എന്തുനത്തതാണ് എന്റെയുള്ളിലിപ്പോഴുള്ളത്? തന്നെക്കൊണ്ട് ഇങ്ങനെയൊക്കെ ചിന്തിപ്പിക്കുന്നതിനു പിന്നിൽ താൻ ഏകയാണെന്ന്, പൊള്ളുന്ന ഓർമ്മയാണോ അതോ കാമമാണോ? എന്നും കുന്തി ചോദിക്കുകയാണ്.

കാവ്യാവലോകനം

കവിതയിൽ രതിയെ സ്ത്രീയുടെ അടിമത്തത്തിന്റെ ബിംബമായിട്ടാണ് ചിത്രീകരിച്ചിരിക്കുന്നത്. പഞ്ചപാണ്ഡവന്മാരിലെ ധർമ്മപുത്രർ, ഭീമൻ, അർജുനൻ എന്നിവരുടെയും സുര്യപുത്രനായ കർണന്റെയും ജനനത്തിനു മുമ്പും പിമ്പുമുള്ള കുന്തിഹൃദയത്തിന്റെ വിഭിന്ന ഭാവങ്ങളെ ഈ കവിത തുറന്നുകാട്ടുന്നു. പുത്രലബ്ധിക്കായി നടന്ന ദേവസംഗമവേളകളിൽ താൻ സ്വകാര്യമായി അനുഭവിച്ച ആനന്ദനിർവൃതിയുടെയും തന്റെ മക്കൾക്കു പിതൃത്വം നൽകിയശേഷം കടന്നുപോയ ആ ദേവന്മാരെയോർത്തുള്ള നിശബ്ദരോദനത്തിന്റെയും അനുഭവങ്ങൾ കുന്തി പങ്കുവയ്ക്കുന്നു.

ഭൂമിയും ആകാശവും സ്ത്രീയും പുരുഷനുമൊന്നാണ് സങ്കല്പം. സൂര്യൻ, മൃത്യു, വായു, ഇന്ദ്രൻ എന്നിവ ഈ കവിതയിൽ വിവിധ പുരുഷഭാവങ്ങളെ പ്രതിഫലിപ്പിക്കുന്ന ബിംബങ്ങളാണ്. കുന്തിയുടെ ജീവിതചക്രം ഭൂമിയുടേതെന്ന പോലെ ഋതുഭേദങ്ങളുടെ അരങ്ങായിത്തീരുന്ന കാഴ്ചയാണ് മഹാഭാരതകഥയിൽ കാണാൻ കഴിയുന്നത്. സ്ത്രീസ്വാതന്ത്ര്യത്തിന്റെ അഭ്യുദയബന്ധനങ്ങളെ തുറന്നുകാണിക്കാനായി പ്രണയത്തെയാണ് കവി ഇവിടെ ഉപാധിയാക്കുന്നത്. സ്ത്രീകൾ പൊതുസമൂഹത്തിന്റെ ഭാഗമായി മാറിയ ഇന്നത്തെ സാഹചര്യത്തിൽ കവിത സ്ത്രീയുടെ യഥാർഥ പ്രശ്നങ്ങളുടെ നേരെ അതിന്റെ കണ്ണാടി എടുത്തു പിടിക്കുമ്പോൾ 'കുന്തി' എന്ന കവിതയിലൂടെ സംവദിക്കുന്നതും സ്ത്രീമനസിന്റെ നിശബ്ദരോദനങ്ങളാണ്. ഏതു വരണ്ട ജീവിത സാഹചര്യത്തിലും സ്ത്രീമനസിന്റെ ആഴ



ങ്ങളിൽ പ്രണയത്തിന്റെ നനവുള്ള മണ്ണുണ്ട് എന്ന വസ്തുത ഈ കവിത പങ്കുവയ്ക്കുന്നുണ്ട്. പ്രണയത്തിന്റെ പ്രകടഭാവമായ രതിയിലേക്ക് പെൺമനസിനെ ആകർഷിക്കാനും അനുഭൂതികളിൽ ആറാടാനുമുള്ള പുരുഷമനസ്സിന്റെ പ്രവണതയെ ഇവിടെ കാറ്റ്, കാലം, ഇന്ദ്രൻ, സൂര്യൻ എന്നീ ബിംബങ്ങളിലൂടെ വെളിപ്പെടുത്തുന്നു.

ഗഹനമായ ആശയവും ലളിതമായ ആവിഷ്കാരവുമാണ് 'കുന്തി' എന്ന കവിതയെ ശ്രദ്ധേയമാക്കുന്നത്. പ്രകൃതിയെയും സ്ത്രീയെയും നേർരേഖയിൽ കൊണ്ടുവരുന്ന ഈ കവിതയുടെ മറ്റൊരു ആകർഷണം അസാമാന്യമായ ബിംബകല്പനയാണ്. സ്ത്രീയുടെ എല്ലാ ഭാവങ്ങളെയും പ്രകടിപ്പിക്കാൻ പോന്ന ബിംബമാണ് കുന്തി. മഹാഭാരതത്തിൽ ധർമ്മാധർമ്മങ്ങൾ തമ്മിലുള്ള ഏറ്റുമുട്ടലുകളുടെ പ്രകമ്പനങ്ങളാണ് കുന്തിയുടെ ഹൃദയത്തിലൂടെ കടന്നുപോകുന്നതെങ്കിൽ വി.എം. ഗിриജയുടെ കുന്തിയിൽ കാണുന്നത് സ്ത്രീമനസിന്റെ യഥാർത്ഥ ഭാവങ്ങളാണ്. സ്ത്രീ നേരിടുന്ന അടിമത്തത്തെ 'രതി' എന്ന ബിംബത്തിലൂടെയാണ് കവി ചിത്രീകരിക്കുന്നത്. രതി ഇവിടെ പുരുഷാധിപത്യത്തിന്റെ രൂപകമായി മാറുന്നു. പുരുഷൻ തന്റെ കാമസംതൃപ്തിക്കുവേണ്ടി സ്ത്രീയെ പ്രലോഭിപ്പിച്ച് ഒപ്പം കൂട്ടുകയും ആവശ്യാനന്തരം സൗകര്യപൂർവ്വം തഴയുകയും ചെയ്യുമ്പോൾ സ്ത്രീമനസിലുണ്ടാകുന്ന വേദനകളെയാണ് വി.എം. ഗിриജയുടെ 'കുന്തി' പകർത്തുന്നത്.

Recap

- ▶ ഉത്തരാധുനിക കവിതകളുടെ സവിശേഷത, പുരാണ കഥകളുടെ പുനർവായന
- ▶ സ്ത്രീപക്ഷ ആശയങ്ങളുടെ ശക്തമായ സാന്നിധ്യം
- ▶ കുന്തിയുടെ ആത്മസഞ്ചാരങ്ങൾ, നിശബ്ദരോഷം
- ▶ രതിയും പ്രണയവും അടിമത്തത്തിന്റെ ബിംബങ്ങൾ
- ▶ മനസിന്റെ സങ്കല്പങ്ങളും യാഥാർത്ഥ്യങ്ങളും തമ്മിലുള്ള അന്തരം
- ▶ ബിംബഭാഷ, പ്രകൃതിയെയും സ്ത്രീയെയും സമാനമായി കൽപ്പിക്കുന്നു
- ▶ പുരുഷ മനസിന്റെ പ്രണയഭാവങ്ങളും കപടതയും
- ▶ മോഹന വാഗ്ദാനങ്ങൾ നൽകുന്ന കാമുകന്മാർ
- ▶ ഉൾതാളവും ഈണവും കൊണ്ട് ഭാവഭദ്രമായ കവിത

Objective Type Questions

1. കരുത്തായി പറക്കുക എന്ന് പറഞ്ഞതാര്?
2. മാരിമുടിയിച്ചാടീടുമാഷാഡ രാവിലേയ്ക്ക് കാറ്റ് ആരെയാണ് ക്ഷണിക്കുന്നത്?
3. ഉന്മാദത്തിന്റെ ലഹരിയെ എന്തിനോടാണ് താദാത്മ്യപ്പെടുത്തിയിരിക്കുന്നത്?
4. ആളുമൊരഗ്നിയായി എന്നെ പൊതിയൂ എന്ന് പറയുന്നതാര്?
5. തെളിവെയിലാകുന്ന ഓളങ്ങളിലൂടെ എവിടേയ്ക്കാണ് സൂര്യൻ തന്റെ കാമുകിയെ ക്ഷണിക്കുന്നത്?
6. തണുപ്പായി കണ്ണീരുപ്പായി സ്വൈര്യമായുറങ്ങാനായി കാമുകിയെ ക്ഷണിക്കുന്നതാര്?
7. ഒരിക്കലും നശിക്കാത്ത ജീവന്റെ സിദ്ധിയെന്ന് ഇന്ദ്രൻ പറയുന്നത് എന്തിനെയാണ്?
8. രത്നങ്ങൾ മേഞ്ഞ മനോഹരമായ കൊട്ടാരത്തിലേയ്ക്ക് ക്ഷണിക്കുന്നതാര്?
9. വി.എം. ഗിриജയുടെ ആദ്യ കവിതാസമാഹാരം ഏത്?

10. ജീവജലം, രാത്രിമരം ആരുടെ കവിതകളാണ്?
11. എങ്ങനെയാണുറങ്ങുന്നത് മൃത്യു വിളിക്കുന്നത്?
12. 'പോരിക നീയോമലാളേ' എന്ന് വിളിയ്ക്കുന്നതാര്?
13. ചുണ്ടിലാകെയുറുന്നത് എന്താണ്?
14. വിളവൊക്കെയെടുത്ത വയലിന്റെ നിഷ്ഫല രോദനം പോലെ കേട്ടത് എന്താണ്?
15. എങ്ങനെയുള്ള ചാരുപുരങ്ങളെക്കുറിച്ചാണ് കവി പറയുന്നത്?

● Answers to Objective Type Questions

- | | |
|--------------------------|------------------------------|
| 1. കാറ്റ് | 9. പ്രണയം ഒരാൽബമാണ് |
| 2. കുന്തിയെ | 10. വി.എം. ഗിരിജ |
| 3. ആഷാഡത്തിലെ പേമാരിയോട് | 11. കറുപ്പായി, കണ്ണീരുപ്പായ് |
| 4. സൂര്യൻ | 12. ഇന്ദ്രൻ |
| 5. പൊയ്കയിലേയ്ക്ക് | 13. കയ്പ് |
| 6. മൃത്യു | 14. തേങ്ങൽ |
| 7. യൗവനത്തെ | 15. രത്നം മേഞ്ഞ |
| 8. ഇന്ദ്രൻ | |

● Assignments

1. മലയാളത്തിലെ സ്ത്രീപക്ഷ കവിതകൾ - ഉപന്യസിക്കുക
2. സ്ത്രീസങ്കല്പങ്ങളും സാമൂഹ്യയാമാർദ്ദങ്ങളും വി.എം. ഗിരിജയുടെ കവിതകളിൽ - ഉപന്യസിക്കുക

● Reference

1. വി.എം. ഗിരിജ, പ്രണയം ഒരാൽബം, കവിതാസമാഹാരം, ചിത്തിര പബ്ലിഷേഴ്സ്.
2. വി.എം. ഗിരിജ, ജീവജലം, കവിതാസമാഹാരം, കറന്റ് ബുക്സ്, തൃശ്ശൂർ.
3. ഡോ. എം. ലീലാവതി, അവതാരിക, മൂന്ന് ദീർഘകവിതകൾ, കവിതാ സമാഹാരം, വി.എം. ഗിരിജ, ഡി.സി. ബുക്സ്, കോട്ടയം.
4. കെ. സച്ചിദാനന്ദൻ, മലയാളകവിതാപഠനങ്ങൾ, മാതൃഭൂമി ബുക്സ്, കോഴിക്കോട്.



BLOCK-06

സമാലിക്
കവിത

യൂണിറ്റ് 1

കൊതിയൻ

എം.ആർ. രേണുകുമാർ

Learning Outcomes

- ▶ എം.ആർ രേണുകുമാറിന്റെ കാവ്യജീവിതം പരിചയപ്പെടുന്നു
- ▶ ദലിത് സാഹിത്യത്തെക്കുറിച്ച് മനസിലാക്കുന്നു
- ▶ ഉത്തരാധുനിക കവിതയുടെ സവിശേഷതകൾ മനസിലാക്കുന്നു
- ▶ ഉത്തരാധുനിക കവിതകളിൽ 'കൊതിയൻ'യ്ക്കുള്ള സ്ഥാനം കണ്ടെത്തുന്നു
- ▶ 'കൊതിയൻ'ലെ രൂപപരവും ഭാവപരവുമായ സവിശേഷതകൾ കണ്ടെത്തുന്നു

Prerequisites

ലോകമെമ്പാടുമുള്ള ജനങ്ങൾ ഇന്ന് ഉപഭോഗസംസ്കാരത്തിന്റെ അടിമകളായിക്കൊണ്ടിരിക്കുകയാണ്. കച്ചവടവൽക്കരണത്തിന്റെ ഭാഗമായി മനുഷ്യരെ വിവിധതരം രൂചികൾക്ക് അടിമയാക്കുന്ന തന്ത്രം കമ്പോളബുദ്ധികൾ മെനഞ്ഞുകൊണ്ടിരിക്കുന്നു. നാം എന്തു ഭക്ഷിക്കണമെന്നും എന്തു ധരിക്കണമെന്നും തീരുമാനിക്കുന്നത് ഇന്നത്തെ കമ്പോള താല്പര്യങ്ങളാണ്. കൊതി ജനിപ്പിക്കുന്ന പരസ്യവാചകങ്ങളിലൂടെ മനുഷ്യമനസിനെ കീഴടക്കാൻ ലോകവിപണിക്കാവുന്നുണ്ട് എന്നതാണ് പരമാർഥം. ലോകം പലതരം രൂചികളുടെയും കൊതികളുടെയും പലതരം അനുഭവങ്ങളിലേക്കും രാഷ്ട്രീയത്തിലേക്കും കടന്നു ചെല്ലുന്ന ഈ സാഹചര്യത്തിൽ എം.ആർ. രേണുകുമാറിന്റെ 'കൊതിയൻ' എന്ന കവിതയ്ക്ക് വലിയ പ്രസക്തിയുണ്ടെന്നു കാണാം.

അരികുവൽക്കരിക്കപ്പെട്ട ജനതയുടെ ഉറച്ചശബ്ദത്തെ കവിതയിലേക്ക് പകർത്തിയ എഴുത്തുകാരനാണ് എം.ആർ. രേണുകുമാർ. രേണുകുമാറിന് കവിത രാഷ്ട്രീയവും സമരവും പ്രതിരോധവുമാണ്. മലയാളത്തിൽ ദളിത് സാഹിത്യത്തിനായി വേറിട്ടപാത വെട്ടിത്തെളിച്ച അദ്ദേഹം രണ്ടു പതിറ്റാണ്ടിലേറെയായി സമകാലിക കവിതയിലെ ഉറച്ച ശബ്ദമായി നിലകൊള്ളുന്നു. പറയപ്പെടാത്ത ചരിത്രവും മാനുഷികവാദവും ചേരുന്നതാണ് രേണുകുമാർ ആവിഷ്കരിക്കുന്ന ദലിത് സാഹിത്യത്തിന്റെ ആന്തരികഭാവം. സ്വന്തം ജീവിതം തന്നെയാണ് രേണുകുമാറിന്റെ കവിതകൾ. കീഴാളവർഗം അനുഭവിച്ചുപോരുന്ന അടിമത്തവും അവഗണനയും പാർശ്വവൽക്കരണവും ജനാധിപത്യസമൂഹത്തിലെ ഒരു പൗരന്റെ ആത്മാവിലുണ്ടാക്കിയ മുറിവുകളാണ് രേണുകുമാർക്കവിതകളിലെ വികാരം. സാമൂഹ്യനവോഥാനത്തിന് ഊർജ്ജം പകർന്ന പൊയ്കയിൽ അപ്പച്ചന്റെ പാട്ടുകളും അയ്യങ്കാളിയുടെ കവിതകളും കവിയിൽ വലിയ സ്വാധീനം ചെലുത്തിയിട്ടുള്ളതായി കാണാം. എം.ആർ. രേണുകുമാറിന്റെ കവിതകളിൽ പ്രകൃതി വെറും കാഴ്ചവസ്തുക്കൾ മാത്രമല്ല, സൂക്ഷ്മമായ അനുഭവങ്ങളാണ്.



പ്രകൃതിയുടെ ആത്മാവറിയുന്ന കവിയാണ് എം.ആർ. രേണുകുമാർ എന്നതിന് ഉദാഹരണമാണ് 'ഖേദപൂർവ്വം മരങ്ങൾ' എന്ന കവിത. ഗ്രാമ്യഭാഷയുടെ ലാവണ്യമാണ് രേണുകുമാർ കവിതകളുടെ മറ്റൊരു ആകർഷണം.

ഉത്തരാധുനികതയുടെ കാവ്യധാരയിൽപ്പെടുന്ന കവിതകളാണ് എം.ആർ. രേണുകുമാറിന്റേത്. പൊയ്കയിൽ അപ്പച്ചനും അയ്യങ്കാളിയും വെട്ടിയൊരുക്കിയ പാതയിലൂടെ ചരിത്രപരമായ സാമൂഹ്യ ഇടപെടലുകൾ നടത്തിക്കൊണ്ട് മുന്നേറുന്ന ഈ കവി, സാഹിത്യത്തിലെ യാഥാസ്ഥിതികതയെ നിരന്തരം വെല്ലുവിളിക്കുന്നുണ്ട്. മുഖ്യധാരാസാഹിത്യം വകഞ്ഞുമാറ്റിക്കളഞ്ഞ ജീവിതങ്ങളെ ചേർത്തുനിർത്താനാണ് കവിയുടെ ശ്രമം.

കോട്ടയം ജില്ലയിലെ കാരാപ്പുഴയിലാണ് എം.ആർ. രേണുകുമാറിന്റെ ജനനം. സെന്റർ ഫോർ ഡവലപ്മെന്റ് സ്റ്റഡീസിൽനിന്നും എം. ഫിൽ ബിരുദം നേടിയശേഷം സർക്കാരുദ്യോഗത്തിൽ പ്രവേശിച്ചു. 1998-ൽ ആദ്യകവിതയായ 'മുഴുമിപ്പിക്കാത്ത മുപ്പതുകളിൽ' പ്രസിദ്ധീകരിച്ചു. രണ്ടു പതിറ്റാണ്ടിനകം നാലു കവിതാസമാഹാരങ്ങളിലായി നൂറ്റമ്പതോളം കവിതകൾ പ്രസിദ്ധീകരിച്ചു. കെണിനിലങ്ങളിൽ, വെഷക്കായ, പച്ചക്കുപ്പി, കൊതിയൻ, എന്നിവയാണ് കവിതാസമാഹാരങ്ങൾ. നാലാം ക്ലാസ്സിലെ വരാൽ, അരസെക്കിൾ, കൂട്ടുകൂടുന്ന കഥകൾ എന്നിങ്ങനെ ബാലസാഹിത്യശാഖയിൽ മൂന്ന് കഥാസമാഹാരങ്ങൾ. പൊയ്കയിൽ യോഹന്നാന്റെ ജീവചരിത്രവും, അടിമത്തകേരളം എന്ന ചരിത്രപുസ്തകവും രചിച്ചിട്ടുണ്ട്. സംസ്ഥാന ബാലസാഹിത്യ അവാർഡ്, കേരള സാഹിത്യ അക്കാദമി അവാർഡ് തുടങ്ങി നിരവധി പുരസ്കാരങ്ങൾ ലഭിച്ചിട്ടുണ്ട്.

Key words

അരികുജീവിതം - ഉത്തരാധുനിക കാലം - ബഹുസ്വരത - ദലിത് പക്ഷ കാവ്യഭാഷ - കാവ്യശില്പം - ആശയസംവേദനം - ബിംബകല്പന - സ്വതന്ത്രവേഷണം.

4.7.1 Content

സമകാലിക കവിതകളുടെ വിഭാഗത്തിൽപ്പെടുന്ന കവിതയാണ് എം.ആർ. രേണുകുമാറിന്റെ 'കൊതിയൻ'. ഉത്തരാധുനിക കവിതയുടെ പ്രവണതകൾ പലതും ഉൾച്ചേർന്ന കവിതയാണിത്. മനുഷ്യന്റെയുള്ളിൽ കുടികൊള്ളുന്ന ജീവിതകാമനകളോടുള്ള അടങ്ങാത്ത ആസക്തിയെക്കുറിച്ചുള്ള വെളിപ്പെടുത്തലാണ് കവിതയുടെ കേന്ദ്രാശയം. മീൻ എന്ന ബിംബത്തെ മുൻനിർത്തിക്കൊണ്ടാണ് 'കൊതിയൻ' എന്ന കവിതയുടെ കാവ്യസങ്കല്പം രൂപപ്പെടുത്തിയിരിക്കുന്നത്. മീൻ എന്നത് കവിയെ അടിമപ്പെടുത്തുന്ന കൊതിയാണ് അഥവാ അഭിനിവേശമാണ്.

ബാങ്കുദ്യോഗസ്ഥനായ ഒരു കുട്ടനാട്ടുകാരന്റെ മീൻകൊതിയെ പ്രമേയമാക്കിക്കൊണ്ടാണ് എം.ആർ. രേണുകുമാർ 'കൊതിയൻ' എന്ന കവിത രചിച്ചിട്ടുള്ളത്. ഇവിടെ മീൻ എന്നത് കാ

വ്യബിംബവും ബാങ്കുദ്യോഗസ്ഥൻ കവിയുടെ തന്നെ പ്രതിബിംബവുമാണ്. മീൻകൊതിയിലൂടെ കവി മുന്നോട്ടുവയ്ക്കുന്ന യാഥാർഥ്യം ജീവിതകാമനകളോടുള്ള മനുഷ്യന്റെ അടങ്ങാത്ത അഭിനിവേശമാണ്. കുട്ടനാടൻ ജീവിതപരിസരവും ശീലങ്ങളും കവിയിൽ ചെലുത്തുന്ന സ്വാധീനത്തെക്കുറിച്ചും ഈ കവിത പറഞ്ഞുവയ്ക്കുന്നുണ്ട്. കണ്ടവും തോടും കൂളവും നിറഞ്ഞ കുട്ടനാടൻ പ്രകൃതിയിൽ തോട്ടുമീൻ എന്നത് അവിടുത്തെ നാട്ടുജീവിതത്തിന്റെ ഭാഗമാണ്.

ഒരു ബാങ്കുദ്യോഗസ്ഥനെ കഥാപാത്രമാക്കിക്കൊണ്ടാണ് കൊതിയൻ എന്ന കവിതയുടെ ആഖ്യാനം. മീൻ എന്നത് അയാളുടെ ജീവിതത്തിലെ ഒഴിവാക്കാനാവാത്ത വിഭവവും രക്തത്തിൽ അലിഞ്ഞ ആവേശവുമായി മാറുന്നതാണ് കവി കാണിച്ചുതരുന്നത്. പരുപരാ വെളുക്കുമ്പോൾ എഴുന്നേറ്റ് ചൂണ്ടയിടാൻ പോ

കുന്ന അയാൾ വിവിധതരം തോട്ടുമീനുകളെ ചൂണ്ടയിട്ട് പിടിക്കുന്നതിൽ നിന്നാണ് കവിയുടെ തുടക്കം. മീനുകൾ ഈർക്കിലിയിൽ കൊരുത്ത് തോട്ടിറമ്പിലൂടെ വീട്ടിലേക്കു പോകുന്നതുകണ്ടാൽ അയാളൊരു ബാങ്കുദ്യോഗസ്ഥനാണെന്ന് ആരും പറയുകയില്ലെന്ന് കവി അഭിപ്രായപ്പെടുന്നു. അതുപോലെ ആധുനികമായ ഓഫീസ് മുറിയിൽ പദവിക്കൊത്ത തലയെടുപ്പോടെയിരുന്ന് ജോലി ചെയ്യുന്ന ആ ഉദ്യോഗസ്ഥനെ കണ്ടാൽ അയാളൊരു മീൻകൊതിയനാണെന്ന് ആർക്കും മനസ്സിലാവുകയില്ലെന്നും കവി സൂചിപ്പിക്കുന്നു. മനുഷ്യനിലെ ദിമുഖവ്യക്തിത്വത്തെയാണ് ഈ കവിത എടുത്തുകാട്ടുന്നത്.

പലതരം മീൻവിഭവങ്ങൾ ചേർത്തുള്ള ഊണും കഴിഞ്ഞ് വിശ്രമിക്കുമ്പോഴാകട്ടെ മീൻ അയാളുടെ വിനോദത്തിലേക്കു കടന്നുവരുന്നു. തുടർന്ന് ഉച്ചമയക്കത്തിലേക്കു വഴുതി വീഴുമ്പോൾ അയാൾ കിനാവു കാണുന്നത് മീനുകളെവെച്ച് ചതുരംഗം കളിക്കുന്നതാണ്. ആ ചതുരംഗക്കളിയിൽ വിവിധതരം മീനുകൾ രാജാവും മന്ത്രിയും തേരും കുതിരയും കാലാളുമായൊക്കെ പ്രത്യക്ഷപ്പെടുന്നു. കവിയുടെ അവസാനത്തിൽ, കിടപ്പറയിൽ അന്തിയുറങ്ങാൻ തുടങ്ങുന്ന ആ മീൻകൊതിയൻ ഭാര്യയുടെ ശരീരത്തെ കാണുന്നത് ചെതുവലുകൾ നിറഞ്ഞ ഒരു മീനായിട്ടാണ്. അവളുടെ ചെതുവലുകളിൽ ചെവിചേർത്തുവെച്ച് അയാൾ ചോദിക്കുന്നത് 'നമ്മുടെ പാർപ്പുകളെവിടെ പെണ്ണേ' എന്നാണ് (വരാലിന്റെ കുഞ്ഞുങ്ങളെ കുട്ടനാട്ടുകാർ 'പാർപ്പുകൾ' എന്നാണ് വിളിക്കുന്നത്). കുട്ടനാടൻ മണ്ണിൽ ജനിച്ചുവളർന്ന ഒരുവന്റെ ജീവിതം മീനുമായി എത്രമാത്രം ചേർന്നു നിൽക്കുന്നു എന്ന നേർചിത്രം അവതരിപ്പിക്കുന്നതിലൂടെ, ജീവിത കാമനകൾ മനുഷ്യനെ നിരന്തരം പ്രലോഭിപ്പിക്കുന്നുണ്ട് എന്ന യാഥാർത്ഥ്യമാണ് കൊതിയൻ എന്ന കവിത വെളിപ്പെടുത്തുന്നത്.

വരികൾ

'പരുപരാ വെളുക്കുമ്പം
എന്നീറ്റ് ചൂണ്ടയിടാൻ പോകും
.....
ഒരു മീൻകൊതിയനാണെന്ന്'

ആശയ വിശദീകരണം

വെളുപ്പാൻ കാലത്ത് ചൂണ്ടയിടാൻ പോകുന്ന ഒരാളെക്കുറിച്ചാണ് അയാൾ തോട്ടിൽ നിന്ന് കാരി, കൂരി, കല്ലട, ചില്ലാൻ, പള്ളത്തി, പരൽ, പുളാൻ, മനഞ്ഞിൽ, അറിഞ്ഞിൽ, ആരകൻ തുടങ്ങിയ മീനുകളെ തുരുതുരാന്ന് വലിച്ചുകയറ്റുന്നു. ഈർക്കിലിയിൽ കോർത്ത മീനുകളും ചൂണ്ടയുമായി തോട്ടിറമ്പിലൂടെ അയാൾ വീട്ടിലേക്കു പോകുന്നതുകണ്ടാൽ ഒരു ബാങ്കുദ്യോഗസ്ഥനാണെന്ന് ആരും പറയുകയില്ല. അതുപോലെ സ്വർണ്ണഫ്രെയിമുള്ള കണ്ണട വെച്ച്, മുന്തിയ ഇനം സുഗന്ധവും പൂശി ആധുനികമായ ഓഫീസ് മുറിയിലെ ചക്രക്കസേരയിലിരുന്ന് കമ്പ്യൂട്ടറിൽ ജോലി ചെയ്യുന്ന ആ മനുഷ്യനെ കണ്ടാൽ അതൊരു മീൻകൊതിയനാണെന്ന് ആരും പറയുകയില്ല. വളരെ സാധാരണവും നിസ്സാരവുമായ ഒരു കാര്യമാണ് ഇവിടെ പരാമർശിക്കുന്നത്. എന്നാൽ ഇതിലൂടെ കവി പറയാൻ ശ്രമിക്കുന്നത്, താൻ മറച്ചുവയ്ക്കാൻ ശ്രമിക്കുമ്പോഴും അറിയാതെ പുറത്തുവരുന്ന ആസക്തിയെക്കുറിച്ചാണ്.

മീനുകൾ എന്നത് മനുഷ്യന്റെ ജീവിത കാമനകളുടെയെല്ലാം ബിംബമായിട്ടാണ് കവി അവതരിപ്പിക്കുന്നത്. ഒരോരുത്തരുടെയും വ്യക്തിത്വത്തിൽ ഒളിഞ്ഞിരിക്കുന്ന ചില സ്വഭാവങ്ങളുണ്ട്. അയാളുടെ വ്യക്തിത്വത്തിന് കടകവിരുദ്ധമായ സ്വഭാവമായിരിക്കാം അത്. ഇവിടെ കവി ഊന്നിപ്പറയുന്നത് കൊതി അഥവാ ആസക്തി എന്ന സ്വഭാവത്തെപ്പറ്റിയാണ്. ആഗ്രഹം മനുഷ്യസഹജമാണ്. എന്നാൽ ആസക്തി അനിയന്ത്രിതവും സംസ്കാരശൂന്യവുമായ ഒരു ഭാവമാണ്. ഭക്ഷണം, ധനം, കാമം, പ്രശസ്തി തുടങ്ങിയവയിലുള്ള മനുഷ്യന്റെ ആസക്തിയെ മോശം പ്രവണതയായിട്ടാണ് പൊതുവെ കരുതപ്പെടുന്നത്. മാനുഷികമൂല്യങ്ങൾക്കും സംസ്കാരത്തിനും നിരക്കാത്ത ഒന്നായി സമൂഹം കൊതിയെ കാണുന്നു. അതുകൊണ്ടുതന്നെ ഇത്തരം പ്രവണതകളെ മനുഷ്യർ മറച്ചുപിടിക്കാൻ ശ്രമിക്കുന്നത് സ്വാഭാവികമാണ്.



ഈ കവിതയിലെ കഥാപാത്രമായ ബാങ്കുദ്യോഗസ്ഥന് തോട്ടുമീനുകളോടുള്ള പ്രേമം അടക്കാനാവാത്തതാണ്. അതുകൊണ്ടാണ് ജോലിക്കു പോകുന്നതിനു മുമ്പേതന്നെ അയാൾ ചൂണ്ടയുമായി തോട്ടിലേക്കു പോകുന്നത്. പര പരാ വെളുപ്പിനാണ് അയാൾ ചൂണ്ടയിടാൻ പോകുന്നത്. തന്റെ കൊതി മറച്ചുപിടിക്കേണ്ടതായ ഒരു മോശം സ്വഭാവമാണെന്ന ബോധ്യം അയാൾക്കുണ്ട്. അതുകൊണ്ടാണ് ആളുകൾ പുറത്തിറങ്ങാൻ തുടങ്ങും മുമ്പ് എഴുന്നേറ്റ് ചൂണ്ടയിടാൻ പോകുന്നത്. സമൂഹം നിർമ്മിച്ച ജാതിപദവികളുടെ അടിത്തട്ടിലേക്കാണ് കൊതിയൻ എന്ന കവിത ഇറങ്ങിച്ചെല്ലുന്നത്. സാംസ്കാരിക മൂലധനവും അധികാരവും കൊതിയെ പ്രശ്നവൽക്കരിക്കേണ്ട താക്കോൽ വാക്കുകളാകുന്നു. പൊയ്മുഖങ്ങളെ അഥവാ മുഖം മുടിയണിഞ്ഞ വ്യക്തിത്വങ്ങളെ വെളിച്ചത്തു കൊണ്ടുവരികയാണ് കവിയുടെ അടുത്ത ലക്ഷ്യം. ആഡംബരത്തിന് ഒരു കുറവുമില്ലാത്ത ആളാണ് അത്യാധുനികമായ ഓഫീസ് മുറിയിലെ ചക്രക്കസേരയിലിരുന്ന് കറങ്ങുന്ന ആ ബാങ്കുദ്യോഗസ്ഥൻ. 'അയാളെ കണ്ടാൽ ആരും പറയുകേലാ അയാളൊരു മീൻകൊതിയനാണെന്ന്' എന്ന വരിയിലൂടെ കവി ഉന്നം വയ്ക്കുന്നത് അയാളുടെ മുഖംമുടിയിലേക്കാണ്. അയാൾ മറച്ചുവച്ചിരിക്കുന്ന അഥവാ മറച്ചു പിടിക്കേണ്ടി വരുന്ന ആസക്തിക്ക് പിന്നിലെ രാഷ്ട്രീയമാണ് ഈ വരികളിലെ കേന്ദ്രശ്രദ്ധ.

വരികൾ

'എന്നാൽ
മീൻകറിവച്ചതും
.....
നമ്മുടെ പാർപ്പുകളെന്തേ പെണ്ണേ'

അർത്ഥ വിശദീകരണം

അറുപത്തിനാലു = ചതുരംഗപ്പലകയിലെ
കളങ്ങൾ കളികൾ

ചെക്കുവയ്ക്കുക = ചതുരംഗക്കളിയിലെ
എതിരാളിയെ പരാ
ജയപ്പെടുത്തുന്നതിന്റെ
സൂചന
പാർപ്പുകൾ = വരാൽ എന്ന മത്സ്യ
ത്തിന്റെ കുഞ്ഞുങ്ങൾ

ആശയ വിശദീകരണം

ഈ വരികളിൽ കവി ഊന്നിപ്പറയുന്നത് മീൻകൊതിയനായ ബാങ്കുദ്യോഗസ്ഥന്റെ വിനോദത്തിൽ പോലും മീൻ കടന്നുവരുന്നതാണ്. പലതരം മീൻവിഭവങ്ങൾ ചേർത്തു കഴിച്ച ഉച്ചയൂണിനു ശേഷമുള്ള ഇടവേളയിൽ മേശപ്പുറത്ത് തീപ്പെട്ടിക്കോലുകൾ കൊണ്ട് അയാൾ ഇടത്തോട്ടു പോകുന്ന ഒരു മീനിന്റെ രൂപമുണ്ടാകുന്നു. അപ്പോൾ അങ്ങോട്ടു കടന്നുവരുന്ന ആരോടും അയാൾ ചോദിക്കുന്ന ചോദ്യം 'ഇടത്തോട്ട് പോകുന്ന മീനിനെ മൂന്നു തീപ്പെട്ടിക്കോലുകൾ മാത്രം ഉപയോഗിച്ച് വലത്തോട്ടാക്കാമോ?' എന്നാണ്. അയാളുടെ തിരക്കേറിയ ഔദ്യോഗിക ജീവിതത്തിലെ ഇടവേളകളിൽ പോലും മീൻ മനസിലേക്കു കടന്നുവരുന്നത് വളരെ വിചിത്രമായ കാഴ്ചയാണ്.

അതുപോലെതന്നെ ഉച്ചമയക്കത്തിലേക്കു വീഴുന്ന അയാളുടെ സ്വപ്നങ്ങളിലും മീൻ കടന്നുവരുന്നു. സ്വപ്നത്തിൽ ചതുരംഗം കളിക്കുന്ന കഥാപാത്രത്തിന്റെ മുന്നിലെ കറുത്ത കളളികളെല്ലാം കരയായി മാറുന്നു. വെളുത്ത കളളികൾ കുളമായും. ചതുരംഗക്കളിയിലെ രാജാവും മന്ത്രിയും ആനയും തേരും കുതിരയും കാലാളുമൊക്കെ പല തരത്തിലുള്ള മീനുകളായി എത്തുന്നു. ഇവിടെ ആരും ആരെയും വെട്ടുന്നില്ല. ഒരു കുളത്തിലെ സഹജീവികളായ അവ പരസ്പരം ഉമ്മവച്ചുകൊണ്ടിരുന്നതേയുള്ളൂ. ഈ കളിയിലെ ഉപകരണങ്ങളായ ആ മീനുകൾ കണ്ണുകൾ കൊണ്ടാണ് ചെക്കുവയ്ക്കുന്നതെന്നും കവി നിരീക്ഷിക്കുന്നു.

ഒടുവിൽ അന്തിയുറങ്ങാൻ കിടക്കുന്ന അയാളുടെ മുന്നിൽ ഭാര്യയും ഒരു മീനായി മാറുന്നു. അവളുടെ ചെതുവലുകളിൽ ചെവി ചേർത്തുവച്ചുകൊണ്ട് അയാൾ ചോദിക്കുന്നത്

മക്കളെക്കുറിച്ചാണ്. കുട്ടനാട്ടുകാർ വരാലിന്റെ കുഞ്ഞുങ്ങളെ വിളിക്കുന്നത് 'പാർപ്പുകൾ' എന്നാണ്. നമ്മുടെ മക്കളെവിടെ എന്നു ചോദിക്കുന്നതിനു പകരം 'പാർപ്പുകളെന്തേ പെണ്ണേ' എന്നാണ് അയാൾ ഭാര്യയോട് ചോദിക്കുന്നത്.

ഒരു ദിവസത്തിന്റെ വിവിധ ഘട്ടങ്ങളിൽ കഥാപാത്രത്തിന്റെ ജീവിതമുഹൂർത്തങ്ങളിലേക്ക് പല രൂപത്തിലും ഭാവത്തിലും മീൻ കടന്നുവരുന്നതിന്റെ രംഗങ്ങളാണ് കവി ഇവിടെ ആവിഷ്കരിച്ചിരിക്കുന്നത്. മീൻ പിടിക്കുന്നതും അതിന്റെ രൂപി ആസ്വദിക്കുന്നതും കവി സൂക്ഷ്മമായി അവതരിപ്പിച്ചിരിക്കുന്നു. മീൻ അയാളുടെ വിനോദത്തിലും കിനാവിലും രതിയിലും നിറഞ്ഞു നിൽക്കുന്നു. ഒടുവിൽ അയാൾ സ്വയം ഒരു മീനായിത്തീരുന്നു. ഭാര്യയുടെ ശരീരമാകെ ചെങ്കിളകളാണെന്ന് അയാൾക്കു തോന്നുന്നു. വരാലിന്റെ കുഞ്ഞുങ്ങളുടെ രൂപത്തിലാണ് അയാൾ സ്വന്തം കുഞ്ഞുങ്ങളെ കാണുന്നത്. ചുരുക്കത്തിൽ അയാളുടെ രക്തത്തിൽ അലിഞ്ഞു ചേർന്ന ഒരു വികാരമായി മീൻ മാറുന്നു. മീൻ അയാളെ ഉന്മത്തനാക്കുന്നു. ആ ഉന്മത്തത്തെ അയാൾ പല നിലയിൽ ഒളിപ്പിക്കാൻ ശ്രമിക്കുന്നിടത്ത് കവിത പുതിയ വ്യാഖ്യാനങ്ങൾ സ്വീകരിക്കുകയാണ്. ഓരോ വരിയിലും കവിയുടെ സൂക്ഷ്മനിരീക്ഷണ പാടവം തെളിഞ്ഞു കാണുന്നു.

കാവ്യാവലോകനം

ഉത്തരാധുനികകവിതയുടെ മിക്ക സവിശേഷതകളുമുള്ള കവിതയാണ് എം.ആർ. രേണുകുമാറിന്റെ 'കൊതിയൻ'. കവിതയുടെ ചമൽക്കാരത്തിനായി വൃത്തത്തിനും അലങ്കാരത്തിനും പകരം ബിംബങ്ങളെ ആശ്രയിക്കുന്ന രീതി ശ്രദ്ധേയമാണ്. കവിതയ്ക്കുള്ളിൽ കവിത ഒളിപ്പിച്ചുവയ്ക്കുന്നതാണ് രേണുകുമാറിന്റെ രചനാതന്ത്രം എന്ന് പറയാം. വസ്തുതകളെ അടിസ്ഥാനപ്പെടുത്തിക്കൊണ്ടുള്ള സർഗ്ഗവ്യാപാരം, ഭാഷയുടെ ലാളിത്യം, വിഷയത്തിന്റെ സൂക്ഷ്മമായ അവതരണം തുടങ്ങി ഉത്തരാധുനിക കവിതകളുടെ പല പ്രത്യേകതകളും രേണുകുമാർക്കവിതകളിൽ കണ്ടെത്താനാകും.

'എന്റെ ജീവിതം തന്നെയാണ് എന്റെ കവിത' എന്ന് ആവർത്തിച്ചു പറയാറുള്ള രേണുകുമാറിന്റെ രചനയിൽ ഏറ്റവും കൂടുതലായി കടന്നുവരുന്നത് ഗ്രാമജീവിതവും അവിടുത്തെ ആവാസവ്യവസ്ഥകളുമാണ്. സമൂഹത്തിന്റെ അടിത്തട്ടിൽനിന്ന് കണ്ടെത്തുന്ന കാവ്യപ്രമേയം അദ്ദേഹത്തിന് ഒരേ സമയം സാഹിത്യവും രാഷ്ട്രീയവുമാണ്. മണ്ണ്, ചേറ്റുകണ്ടം, കൃഷി, മീൻ, മരങ്ങൾ, വെള്ളം, കാറ്റ്, ജീവജാലങ്ങൾ തുടങ്ങിയവയിലൂടെ ഗ്രാമജീവിതത്തിന്റെ അനുഭവങ്ങൾ അദ്ദേഹത്തിന്റെ കവിതകളിൽ അനുഭൂതികളായി വിടരുന്നത് കാണാം.

മറുപുറത്ത് രേണുകുമാറിന്റെ കവിതകൾ ജാതീയ ഉച്ചനീചത്വങ്ങളെ കവിതയിലൂടെ പ്രതിരോധിക്കുന്ന പടവാളായി മാറുന്നുണ്ട്. പൊയ്കയിൽ ആനന്ദഗുരുവും അയ്യങ്കാളിയും ശ്രീനാരായണഗുരുവും ആശാനുമൊക്കെ തെളിയിച്ച കാവ്യപാതയെ പിൻപറ്റിക്കൊണ്ട് കവിതയെ സാമൂഹികമാറ്റങ്ങൾക്കായുള്ള സമരായുധമാക്കുകയാണ് ഈ കവി. 'കാണുന്നുണ്ടനേകമക്ഷരങ്ങൾ' എന്ന കവിതയിൽ നവോത്ഥാനത്തിന്റെ മണിമുഴക്കമാണ് കേൾക്കുന്നത്. ചരിത്രം തിരസ്കരിച്ച അരികുജീവിതങ്ങളെക്കുറിച്ച് പൊയ്കയിൽ അപ്പച്ചന്റെ

'കാണുന്നില്ലൊരക്ഷരവും
എന്റെ വംശത്തെ പറ്റി
കാണുന്നുണ്ടനേകവംശത്തിൻ
ചരിത്രങ്ങൾ...-എന്നെഴുതി.
അതിനുള്ള ചരിത്രപരമായ മറുപടിയാണ്
'കാണുന്നുണ്ട്
അവരുടെ കണ്ണുകളിൽ
അനേകമക്ഷരങ്ങൾ'
എന്നുള്ള രേണുകുമാറിന്റെ വരികൾ.

കവിതയ്ക്ക് ജനഹൃദയങ്ങളിൽ മാറ്റം വരുത്താനുള്ള അപാരമായ ശേഷിയുണ്ടെന്ന് തിരിച്ചറിഞ്ഞതുകൊണ്ടാണ് രേണുകുമാർ നവോത്ഥാനകവികളുടെ പാരമ്പര്യത്തിന്റെ ഭാഗമായത്. സാഹിത്യത്തിന്റെ പൊതുധാരയിൽ കടന്നുവരാത്ത ജീവിതങ്ങളെ അവിടേക്കെത്തിക്കുക എന്നതിലൂടെ സാമൂഹ്യനവോത്ഥാനത്തിനായുള്ള സമരമാണ് രേണുകുമാർ നടത്തുന്നത്



ബിംബകല്പനയുടെ ലാവണ്യം

‘കൊതിയൻ’ എന്ന കവിതയിലെ പ്രധാനബിംബമാണ് മീൻ. കൊതി എന്നതും ഒരു ബിംബമാണ്. മീൻ ഇവിടെ അമിതമായി ആകർഷിക്കപ്പെടുന്ന വസ്തുക്കളുടെ പ്രതീകമാണെങ്കിൽ കൊതി എന്നത് അടിമപ്പെടുത്തുന്ന ആസക്തിയെ സൂചിപ്പിക്കുന്നു. മീൻകൊതിയിലൂടെ മനുഷ്യന്റെ ജീവിത കാമനകളുടെയെല്ലാം യഥാർത്ഥ ചിത്രമാണ് കവി പുറത്തുകൊണ്ടുവരുന്നത്. കൂട്ടനാട്ടുകാരനായ കവിയുടെ ജീവിതത്തിൽ മീനിന്റെ സ്വാധീനം വലുതാണ്. അയാളുടെ രുചികളെയും വികാരങ്ങളെയും സ്വപ്നങ്ങളെയുമൊക്കെ കീഴ്പ്പെടുത്തിക്കളഞ്ഞെന്നാണ് മീൻ. മീനുമായി ബന്ധപ്പെടാത്ത ഒന്നുംതന്നെ അയാളുടെ ജീവിതത്തിൽ സംഭവിക്കുന്നില്ലെന്നു കാണാം. ഒടുവിൽ മീൻ അയാളെ ഉന്മത്തനാക്കുന്ന അവസ്ഥയെയാണ് കവിത കാണിച്ചുതരുന്നത്.

രേണുകുമാറിന്റെ പല കവിതകളിലും മീൻ കടന്നുവരുന്നുണ്ട്. ‘മീനുകൾക്ക് പുഴയാകെ വീടാണ് എനിക്ക് പുഴക്കരയും.’ ‘മനക്കോട്ട’ എന്ന കവിതയിലെ വരികളാണിത്. അതുപോലെ ‘ഓട്ടുകൾ’ എന്ന കവിതയിൽ

‘പുഴയുടെ അടിവയറ്റിലേക്ക്

മീനുകൾ കടിച്ചുവലിക്കുമ്പോൾ

കരയിലേക്കവൾ എറിഞ്ഞുതന്നു...’

എന്ന് പുഴയുടെ അടിത്തട്ടിലേക്ക് മറഞ്ഞുപോയ സഖിയെക്കുറിച്ച് രേണുകുമാർ പാടുന്നുണ്ട്. തന്റെ ബാല്യത്തിൽ മീനുകളുമായുള്ള സഹവാസത്തെക്കുറിച്ച് ‘വെള്ളപ്പൊക്കം’ എന്ന കവിതയിൽ പങ്കുവയ്ക്കുന്ന അനുഭവം ഇങ്ങനെയാണ്:

‘പറമ്പാകെ പലതരം

മീനുകൾ പാമ്പുകൾ

അതിനിടയിൽ നീന്തിയും നനഞ്ഞും

തലകുത്തിമറിഞ്ഞും

ഞങ്ങൾ കുട്ടികൾ’

ജീവിതചുറ്റുപാടിൽനിന്ന് അടർത്തിയെടുത്ത അനുഭവങ്ങളെ കവിതയാക്കി മാറ്റുന്ന കവിക്ക് മീൻ ജീവശ്വാസം പോലെ ജീവിതത്തിന്റെ ഭാഗം തന്നെയാണ്. അതുകൊണ്ടാണ് കൊ

തിയനിൽ ‘നമ്മുടെ പാർപ്പുകളെന്തേ പെണ്ണേ’.. എന്നു ചോദിച്ചുകൊണ്ട് സ്വയം മീനായി കവി തന്നെത്തന്നെ അവതരിപ്പിച്ചിരിക്കുന്നത്. ആഴവും വ്യാപ്തിയുമുള്ള ആശയമാണിത്.

സമകാലികജീവിതത്തിലേക്കു നോക്കിക്കൊണ്ടാണ് രേണുകുമാർ ഈ കവിതയുടെ ആശയം സൃഷ്ടിച്ചിരിക്കുന്നത്. ആഗോളവൽക്കരണത്തിന്റെയും കച്ചവടസംസ്കാരത്തിന്റെയും ഉപഭോക്തൃ സംസ്കാരത്തിന്റെയും ഇരകളാണ് ഇന്നത്തെ സാധാരണ ജീവിതങ്ങൾ. പരസ്യങ്ങളിലൂടെ ഉപഭോക്താക്കളെ ആകർഷിക്കുന്നതിലൂടെ കമ്പോളസംസ്കാരത്തിന്റെ അടിമകളായിത്തീരുകയാണ് മനുഷ്യർ. ലോകത്തെമ്പാടും സാമ്പത്തിക അന്തരം വർദ്ധിച്ചുവരുന്നു എന്നതാണ് ഇതിന്റെ തിക്തഫലം. ഈ സാഹചര്യത്തിൽ മനുഷ്യൻ കൊതിക്ക് അടിമപ്പെടുന്നതിനെ മീൻകൊതിയനിലൂടെ ചിത്രീകരിച്ചത് തികച്ചും അനിവാര്യമാണെന്നു കരുതേണ്ടതുണ്ട്. ഈ കവിതയുടെ ആശയത്തിനു പിന്നിൽ മറ്റൊരു നിരീക്ഷണം കൂടി കണ്ടെത്താനാവും. ഒരാളുടെ ജീവിതപരിസരം അയാളുടെ സ്വഭാവത്തിലും വ്യക്തിത്വത്തിലും എത്രമാത്രം സ്വാധീനം ചെലുത്തുന്നു എന്നതാണത്.

കാവ്യസൗന്ദര്യം

ബിംബകല്പനയുടെ ലാവണ്യത്തിലുപരിയായി മുഖ്യധാരാസാഹിത്യത്തിന് അപരിചിതമായ ഗ്രാമ്യഭാഷയാണ് രേണുകുമാർക്കവിതയുടെ മറ്റൊരു ആകർഷണം. കൂട്ടനാടൻ മണ്ണിന്റെ മണവും തോട്ടുമീനിന്റെ രുചിയും ഗ്രാമ്യപ്രകൃതിയും വാങ്മയങ്ങളിലൂടെയും ബിംബങ്ങളിലൂടെയും കവി അവതരിപ്പിച്ചിരിക്കുന്നത് നാട്ടുഭാഷയിലാണ്. അരികുവൽക്കരിക്കപ്പെട്ടവരുടെ ജീവിതത്തിലേക്ക് ഇറങ്ങിച്ചെല്ലുന്ന ആ കവിതകൾ സാഹിത്യലോകത്തിന് പരിചിതമല്ലാത്ത പദങ്ങളും പ്രയോഗങ്ങളും അനുഭവങ്ങളും പങ്കുവയ്ക്കുന്നുണ്ട്. ‘ആരാണിങ്ങനെ മണ്ണിൽ രണ്ട് മുക്കട്ടയൊലിപ്പിച്ച് നിന്ന കുഞ്ഞുങ്ങളെ പുഞ്ചിരി തൂകുന്ന പൂവുകളാക്കിയത്...’ (കാണുന്നുണ്ടനേകമക്ഷരങ്ങൾ) എന്ന വരിയി

ലെ കുഞ്ഞുങ്ങളുടെ ചിത്രം കവി തന്റെ ജീവിത പരിസരത്തുനിന്നു കണ്ടെത്തിയതാണ്. 'ദൈവ മേ അതിയാൻ ചത്തേപ്പിന്നെ മുളകിടിച്ചല്ലാതെ പിള്ളാർക്ക് കഞ്ഞി കൊടുത്തിട്ടില്ലല്ലോ...' ഇവിടെയും പച്ചയായ വാങ്മയത്തിലൂടെ അരികുജീവിതത്തിന്റെ യാഥാർത്ഥ്യങ്ങളിലേക്ക് കവി അനുവാചകരെ എത്തിക്കുന്നു. കൊതിയനിലെ വരികളിലും ഈ നാട്ടുഭാഷയുടെ സൗന്ദര്യവും ലാളിത്യവും അനുഭവിക്കാനാകും. 'കാരി കു

രി കല്ലട ചില്ലാൻ പള്ളത്തി പരൽ പുളാൻ മനഞ്ഞിൽ അറിഞ്ഞിൽ ആരകനങ്ങനെ മീനുകൾ പുകുപുകാന്ന്...' എന്ന വരിയിലെ ഗ്രാമ്യഭാഷ കവിതയുടെ ശക്തിയായി മാറുന്നു. ഇവിടെ തോട്ടുമീനുകളുടെ പേരുകൾ നിരത്തിയിരിക്കുന്നത് ശബ്ദസൗന്ദര്യത്തോടുകൂടിയാണ്. തോട്ടുവെള്ളത്തിലെ ഒഴുക്കിൽ കേൾക്കുന്ന ശിമിലതാളം ഈ വരികളിൽ അനുഭവിക്കാനാകും.

Recap

- ▶ ഉത്തരാധുനിക ദലിത് കവിതയുടെ സവിശേഷതകൾ
- ▶ ബിംബങ്ങൾക്കൊണ്ട് ചമൽക്കാരം, ബിംബകല്പനയുടെ ലാവണ്യം
- ▶ സാമൂഹ്യ വേർതിരിവുകൾക്കെതിരെ കവിതയിലൂടെ പ്രതിരോധിക്കുന്ന കവി
- ▶ സർവ ജീവിതകാമനകളെയും സൂചിപ്പിക്കുന്ന മീൻകൊതി എന്ന ബിംബം
- ▶ കൂട്ടനാടൻ ജീവിതത്തിന്റെ ഭാഗമായി മാറുന്ന മീൻ
- ▶ കമ്പോളസംസ്കാരത്തിന്റെ അടിമകളാകുന്ന ആധുനിക ജീവിതം
- ▶ ഗ്രാമ്യഭാഷയുടെ ശക്തി, ശിമിലമായ നാട്ടുതാളത്തിന്റെ ഇമ്പം

Objective Type Questions

1. ഉദ്യോഗസ്ഥൻ പരപരാ വെളുക്കുമ്പോൾ എണ്ണീറ്റു പോകുന്നത് എന്തിനാണ്?
2. ആരും പറയുകേലാത്തത് എന്താണ്?
3. പള്ളത്തി എന്താണ്?
4. കൊതിയനിലെ കാവ്യബിംബമെന്താണ്?
5. കവിതയിൽ മീനുകളെ എന്തിലാണ് കോർത്തിടുന്നത്?
6. മീൻ കൊതി എന്നതിലൂടെ കവി ഊന്നുന്നത് മനുഷ്യന്റെ ഏതുതരം സ്വഭാവത്തെയാണ്?
7. കാരി, കുരി, പരൽ, പുളാൻ എന്നിവ എന്താണ്?
8. മറ്റുള്ളവർ എന്ത് അറിയാതിരിക്കാനാണ് ഉദ്യോഗസ്ഥൻ പര പരാ വെളുക്കുവാനും എഴുന്നേറ്റ് ചൂണ്ടയിടാൻ പോകുന്നത്?
9. ഉച്ചമയക്കത്തിലേയ്ക്ക് വീഴുന്ന അയാളുടെ സ്വപ്നങ്ങളിലേയ്ക്ക് കടന്നു വരുന്നതെന്താണ്?
10. ചതുരംഗത്തിലെ കറുത്ത കള്ളികൾ എന്തായി മാറുന്നു?
11. ചതുരംഗത്തിലെ വെളുത്ത കള്ളികൾ എന്തായി മാറുന്നു?
12. ചതുരംഗത്തിലെ രാജാവും മന്ത്രിയും ആനയും തേരും കുതിരയും കാലാളുമൊക്കെ എന്തായി മാറുന്നു?
13. അറുപത്തിനാലു കളങ്ങൾ എന്തിനെ സൂചിപ്പിയ്ക്കുന്നു?
14. പാർപ്പുകൾ എന്താണ്?
15. ഇടത്തോട്ടു പോകുന്ന എന്തിനെ വലത്തോട്ടാക്കാമോ എന്നാണ് കവി ചോദിക്കുന്നത്?
16. പച്ചക്കുപ്പി, കൊതിയൻ, വെഷക്കായ ആരുടെ കവിതാസമാഹാരങ്ങളാണ്?



● Answers to Objective Type Questions

- | | |
|----------------------|---|
| 1. ചുണ്ടയിടാൻ | 10. കരയായി |
| 2. മീൻ കൊതിയനാണെന്ന് | 11. കുളമായി |
| 3. മീൻ | 12. മീനുകളായി |
| 4. മീൻ | 13. ചതുരംഗപ്പലകയിലെ കള്ളികൾ |
| 5. ഇറുക്കിലിൽ | 14. വരാൽ മത്സ്യത്തിന്റെ കുഞ്ഞുങ്ങൾ |
| 6. ആസക്തി | 15. തീപ്പെട്ടി കൊള്ളി കൊണ്ടുണ്ടാക്കിയ മീനുകളെ |
| 7. മീൻ | 16. എം.ആർ. രേണുകുമാർ |
| 8. മീൻ കൊതി | |
| 9. മീൻ | |

● Assignments

1. ആധുനികാനന്തര ദലിത് കവിതകളുടെ പ്രത്യേകതകൾ എം.ആർ. രേണുകുമാറിന്റെ കവിതകളിൽ.
2. മീൻ എന്ന കാവ്യബിംബവും, സാമൂഹ്യ യാഥാർത്ഥ്യങ്ങളും, മനുഷ്യനിലെ ദിമുഖ വ്യക്തിത്വവും: കൊതിയനിൽ നിന്ന് കണ്ടെത്തി ഉപന്യസിക്കുക .

● Reference

- ▶ എം.ആർ. രേണുകുമാർ, കൊതിയൻ (കവിതാസമാഹാരം), ഡി.സി. ബുക്സ്, കോട്ടയം.
- ▶ എം.ആർ. രേണുകുമാർ, വെഷക്കായ (കവിതാ സമാഹാരം), സൈകതം ബുക്സ്, എറണാകുളം.
- ▶ എം.ആർ. രേണുകുമാർ, കെന്നിനിലങ്ങളിൽ (കവിതാസമാഹാരം), സാഹിത്യ പ്രവർത്തക സഹകരണസംഘം, കോട്ടയം.
- ▶ എം.ആർ. രേണുകുമാർ, പച്ചക്കുപ്പി (കവിതാസമാഹാരം), ഡി.സി. ബുക്സ്, കോട്ടയം.
- ▶ കെ. സച്ചിദാനന്ദൻ, മലയാളകവിതാപഠനങ്ങൾ, മാതൃഭൂമി ബുക്സ്, കോഴിക്കോട്

യൂണിറ്റ് 2

ആലപ്പുഴവെള്ളം

അനിത തമ്പി

Learning Outcomes

- ▶ അനിത തമ്പിയുടെ കാവ്യജീവിതത്തെ പരിചയപ്പെടുന്നു
- ▶ അനിത തമ്പിയുടെ കവിതകളിൽ ആലപ്പുഴവെള്ളത്തിനുള്ള ഇടം കണ്ടെത്തുന്നു
- ▶ ഉത്തരാധുനിക കവിതയുടെ സവിശേഷതകൾ മനസ്സിലാക്കുന്നു
- ▶ മലയാള കവിതയിൽ ഉത്തരാധുനികത നിർമ്മിച്ച രൂപപരവും ഭാവപരവുമായ മാറ്റം മനസ്സിലാക്കുന്നു

Prerequisites

കേരളത്തിൽ ഏറ്റവും കൂടുതൽ ജലസാന്നിധ്യമുള്ള പ്രദേശമാണ് ആലപ്പുഴ. സംസ്ഥാനത്തെ ഏറ്റവും വലിയ കായലായ വേമ്പനാട്ടുകായലും അതിന്റെ കൈവഴികളായ തോടുകളുമടക്കം അനേകം ജലാശയങ്ങളുടെ നനവേറ്റുകിടക്കുന്ന ഈ നാടിന് വേറിട്ട നിരവധി പ്രത്യേകതകളുണ്ട്. ഭൂമിശാസ്ത്രപരമായി നോക്കിയാൽ സമുദ്രനിരപ്പിൽനിന്നും താഴെയാണ് ആലപ്പുഴയുടെ സ്ഥാനം. കായലും കടലും കൂടിച്ചേരുന്ന പ്രദേശമാണിത്. മലകളില്ലാത്ത ഈ സമതലഭൂമിയിലാണ് ഉയർന്ന പ്രദേശങ്ങളിൽനിന്ന് ഒഴുകിയെത്തുന്ന ജലം അടിഞ്ഞുകൂടുന്നത്. അതുകൊണ്ടുതന്നെ വെള്ളപ്പൊക്കം ഇവിടെ സർവസാധാരണമാണ്. ഞരമ്പുകൾ പോലെ കാണപ്പെടുന്ന കൈത്തോടുകളിലധികവും ജലയാനങ്ങളാണ്. 'കിഴക്കിന്റെ വെനീസ്' എന്നറിയപ്പെടുന്ന ഈ നാടിന്റെ കച്ചവടവും ഗതാഗതവും ജീവനോപാധിയുമെല്ലാം ജലത്തെ ആശ്രയിച്ചാണ് നിലനിൽക്കുന്നത്. കേരളത്തിന്റെ നെല്ലറയായ കൂട്ടനാടും ജലോത്സവങ്ങളും ക്ഷേത്രങ്ങളും റാട്ടുകളുടെ താളവും വഞ്ചിപ്പാട്ടിന്റെ ഈണവുമൊക്കെ ആലപ്പുഴയുടെ ആഹ്ലാദങ്ങളാവുമ്പോൾ, ജലം എന്നത് ഇവിടുത്തെ മനുഷ്യർക്ക് സിരകളിലും ആത്മാവിലും വ്യാപിച്ചിരിക്കുന്ന അനുഭൂതിയാണ്. അഥവാ പേരറിയാത്തൊരു വികാരമാണ്. വെള്ളം എന്നത് ആലപ്പുഴക്കാർക്ക് ഒരേസമയം വേദനയും ആനന്ദവുമാണ്. അതെല്ലാം ചേർന്നു രൂപപ്പെട്ട കവിതയാണ് അനിത തമ്പിയുടെ 'ആലപ്പുഴവെള്ളം'.

സമകാലിക മലയാളകവിതയിലെ ശക്തമായ സാന്നിധ്യമാണ് അനിത തമ്പി. ആധുനികാനന്തര കവിതയിലെ ബഹുസ്വരത, ലിംഗനീതി, പരിസ്ഥിതി, സാമൂഹ്യ-സാമ്പത്തിക അന്തരം, പ്രവാസ ജീവിതത്തിന്റെ മരവിപ്പും ഒറ്റപ്പെടലും, സ്ത്രീപക്ഷചിന്ത തുടങ്ങിയ വിഷയങ്ങളെ



അനിത തമ്പിയിലെ കവി ശക്തമായിത്തന്നെ അഭിമുഖീകരിക്കുന്നുണ്ട്. പഴയയുടെ ജീർണിച്ച സംസ്കാരങ്ങളെ കൂടഞ്ഞെറിയാനുള്ള ബോധപൂർവമായ ശ്രമം പുതുകവികളിൽ കാണുന്ന ഒരു പ്രവണതയാണ്. അനിത തമ്പിയിലും ഈ പ്രവണതകൾ ഇടയ്ക്കിടെ കടന്നുവരുന്നതായി കാണാം. കവി, പരിഭാഷക, വാഗ്മി എന്നീ നിലകളിൽ ശ്രദ്ധേയയായ അനിത തമ്പി ആലപ്പുഴയിലാണ് ജനിച്ചത്. 'മുറ്റമടിക്കുമ്പോൾ', 'അഴകില്ലാത്തവയെല്ലാം', 'ആലപ്പുഴവെള്ളം' എന്നിവ പ്രധാനപ്പെട്ട കവിതാസമാഹാരങ്ങളാണ്. വൈലോപ്പിള്ളിയുടെ 'പെണ്ണും പുലിയും' പുനരാഖ്യാനം നടത്തിയിട്ടുണ്ട്. ഓസ്ട്രേലിയൻ കവിയായ ലെസ് മറയുടെയും പലസ്തീൻ കവി മുരീദ് ബർഗുടിയുടെയും കവിതകൾ മലയാളത്തിലേക്കു പരിഭാഷപ്പെടുത്തി. പി.പി. രാമചന്ദ്രൻ, റോസ് മേരി, വി.എം. ഗിരിജ, എസ്. ജോസഫ്, ടി.പി. രാജീവൻ, പി. രാമൻ, ആര്യാം ബിക, റഫീക് അഹമ്മദ്, അൻവർ അലി തുടങ്ങിയവർ അനിത തമ്പിയുടെ സമകാലികരായ കവികളാണ്.

കവിതയുടെ രൂപഘടനയോട് ആഭിമുഖ്യം കാണിക്കാത്തതും കവിതയെ വൃത്തനിയമങ്ങൾക്കുള്ളിൽ തളച്ചിടാത്തതും ചമൽക്കാരങ്ങൾ കൊണ്ട് കവിതയിൽ നിറം ചേർക്കാത്തതുമായ പുതുപ്രവണതയ്ക്കൊപ്പമാണ് അനിത തമ്പിയുടെ കവിതകളും സഞ്ചരിക്കുന്നത്. എങ്കിലും ബിംബകല്പനയിലൂടെ സൗന്ദര്യവിഷ്കാരം നടത്താനും ഗദ്യകവിതയ്ക്കും താളസ്ഥിതി നൽകാനും ഏറെ ശ്രദ്ധിയ്ക്കുന്നുണ്ട് കവി. മാത്രകളും യതിയും വൃത്തവും ഒളിഞ്ഞിരിക്കുന്ന തരത്തിൽ കവിതയുടെ രൂപഘടന ഗദ്യത്തിൽ വാർക്കുന്നതാണ് അനിത തമ്പിയുടെ കവിതകളുടെ ഒരു പ്രത്യേകത. വരികൾ മുറിക്കുന്നിടത്ത് നവീനസങ്കല്പത്തെ അനുധാവനം ചെയ്യുന്നു എന്നേയുള്ളൂ. ബഹുസ്വരത അനിത തമ്പിയുടെ കവിതകളുടെ സവിശേഷതയാണ്. പുരുഷഭാവനയിലൂടെ വാർക്കപ്പെട്ടുപോന്ന കാവ്യപാരമ്പര്യത്തെ മറികടന്ന് സ്ത്രീയുടെ യഥാർത്ഥ ജീവിതാവസ്ഥ തുറന്നുകാട്ടാനുള്ള വ്യഗ്രത അനിതയുടെ കവിതകളിലുണ്ട്. നിശബ്ദമായ പ്രതിഷേധങ്ങളായാണ് ആ കവിതകൾ രൂപപ്പെടുന്നതെങ്കിലും അകത്ത് ഉഗ്രസ്ഫോടകശേഷിയുള്ള മൂലകങ്ങളാണ് നീറിപ്പിടിക്കുന്നത്. 'മുറ്റമടിക്കുമ്പോൾ' എന്ന കവിത അതിനു ഉദാഹരണമാണ്. ഗ്രാമത്തിന്റെ പച്ചപ്പും പ്രകൃതിയുടെ കനവും ഭൂതകാലസ്മൃതികളും ഉൾക്കൊള്ളുന്ന കവിതയാണ് 'ഉണ്ണ്'. മേശപ്പുറത്ത് വിളമ്പിവച്ച ഉണിയിൽ നിന്ന് സർഗാത്മകതയുടെ ആവിയും മണവുമുയരുന്ന ഈ കവിത ബഹുസ്വരതക്ക് ഒരു ഉദാഹരണമാണ്.

അതുവരെ അപ്രധാനം കൽപ്പിച്ചിരുന്ന കാഴ്ചകളിൽ നിന്ന് കവിതയെ കടഞ്ഞെടുക്കുന്നത് ഉത്തരാധുനികതയുടെ ഒരു പ്രവണതയാണ്. 'അഴകില്ലാത്തവയെല്ലാം' എന്ന കവിതയിൽ മീൻകുട്ടികൾ, കരിച്ചട്ടികൾ, നാവുനിയ ചിരവ, കീറപ്പോയ കുറത്തുണി, കോങ്കണ്ണൻ കാക്ക, ചൊരി മുടിയ പാവയ്ക്ക തുടങ്ങി കാണാൻ കൊള്ളാത്ത വസ്തുക്കളുടെ ഒരു ഘോഷയാത്രതന്നെയാണ്. ഇവരെല്ലാവരും കൂടി ഒരുനാൾ മഴവില്ലിന്റെ വീട്ടിൽ വിരുന്നുപോയപ്പോൾ കണ്ട കാഴ്ചയെന്താണെന്നോ? താഴെ ഭൂമിയതാ, നീലിച്ച ഒരു വട്ടമായി, പലകോടി ജന്മത്തിന്റെ ജീവന്റെ കാട്ടമായി നിലകുന്നു. അപ്പോൾ അഴകില്ലാത്തവയെപ്പറ്റി പറയാൻ ഭൂമിയിൽ ആർക്കാണ് യോഗ്യത? എന്നാണ് കവി പരോക്ഷമായി ഉയർത്തുന്ന ചോദ്യം. കവിതയുടെ ആന്തരിക ശക്തിയിലും യഥാതഥസങ്കല്പത്തിലുമുന്നിരിക്കാണ്ടാണ് ഈ കവി തന്റെ സർഗപ്രപഞ്ചത്തിന് അസ്തിവാരം പണിയുന്നത്.



Keywords

ഉത്തരാധുനികത - ബഹുസ്വരത - കാവ്യബിംബങ്ങൾ - ആത്മാവിഷ്കാരം - കാവ്യാലങ്കാരം- വൃത്തങ്ങൾ- ആത്മാഭിമാനവും സ്വത്വബോധവും

4.6.1 Content

ആലപ്പുഴവെള്ളത്തിന്റെ പൊരുൾ തേടി പോകുന്ന കവി ജലത്തിന്റെ ആഴങ്ങളിലേക്കിറങ്ങിച്ചെന്നുകൊണ്ട് നടത്തുന്ന ആത്മാവിഷ്കാരമാണ് ഈ കവിതയുടെ കേന്ദ്രധാര. തന്റെ രൂപത്തിലും ഭാവത്തിലും ആത്മാവിലും ആലപ്പുഴവെള്ളത്തിന്റെ സവിശേഷതകൾ കണ്ടെത്തുന്ന കവി താൻ ജലം തന്നെയാണെന്ന സങ്കല്പത്തിലേക്ക് എത്തിച്ചേരുന്നു. അമ്മയുടെ ഗർഭപാത്രത്തിലെമ്പോലെയാണ് ജലാശയങ്ങൾക്കു നടുവിൽ കുട്ടനാടിന്റെ കിടപ്പ്. ആ മണ്ണിന്റെ കരുത്തും നിറവും ജീവവായുവുമെല്ലാം ജലം എന്ന മാതൃശരീരത്തിൽനിന്നും വലിച്ചെടുക്കപ്പെട്ടതാണ്. ആലപ്പുഴയുടെ സന്തതിയായ താൻ ജലത്തിന്റെ മകളാണെന്നും ആ കലശുവെള്ളത്തിന്റെ എല്ലാ രൂപഭാവങ്ങളും തന്നിലും പ്രകടമാണെന്നും ഉറക്കെ പ്രഖ്യാപിക്കുന്ന കവി തന്റെ സ്വത്വത്തെ ആവിഷ്കരിക്കുകയാണ് ‘ആലപ്പുഴവെള്ളം’ എന്ന കവിതയിൽ. ആലപ്പുഴവെള്ളത്തിന്റെ പൊരുളറിയാനുള്ള അന്വേഷണം കൂടിയാണ് ഈ കവിതയിലൂടെ നടത്തുന്നത്.

ഒട്ടേറെ പ്രത്യേകതകളുള്ള ആലപ്പുഴവെള്ളത്തിന്റെ ഭാഗമാണ് താനുമെന്ന് പ്രഖ്യാപിച്ചുകൊണ്ട് ആരംഭിക്കുന്ന കവിതയിൽ കവി തന്നെത്തന്നെ കണ്ടെത്താനുള്ള ശ്രമമാണ് നടത്തുന്നത്. തന്റെ ഉടലും ആത്മാവും ആലപ്പുഴയിലെ മണ്ണും ജലവും ചേർന്നുണ്ടായതാണെന്ന് വെളിപ്പെടുത്തിക്കൊണ്ട് കവി ആലപ്പുഴയിലെ കലശുവെള്ളത്തിന്റെ പൊരുൾ തേടിയുള്ള യാത്ര ആരംഭിക്കുന്നു. ഈ യാത്രയിൽ തെളിനീർ എന്ന കിട്ടാക്കനിയെക്കുറിച്ചുള്ള കവിയുടെ സങ്കല്പങ്ങൾ ചുരുൾ നിവരുന്നു. ഒരു ഘട്ടത്തിൽ ദേവതയായി മാറുന്ന ജലം പിന്നീട് ജ്വതുമതിയായ പെണ്ണിന്റെ സർവഭാവവും കൈവരിക്കുന്നു. തുടർന്ന് ജലത്താൽ ചുറ്റപ്പെട്ട ആലപ്പുഴയുടെ ജീവിതതാളം വിവരിക്കുന്ന കവി ആ ഭൂമികയുടെ ചിത്രവും ചരിത്രസ്ഥലികളും കവിതയിൽ വരച്ചുചേർക്കുന്നു. ഒടുവിൽ ജന്മനാടു വിട്ട് മറ്റൊരു നാട്ടിലേക്കു ജീവിതം പഠിച്ചുനട്ട കവിമനസിൻ സ്വന്തം നാട് ഒരു വിദൂരചിത്രമായി തെളിയുന്നു.

ആലപ്പുഴവെള്ളത്തിന്റെ നിറവും മണവും പേരുന്ന കവി തന്റെ ഓർമ്മകളിലൂടെ ഊളിയിട്ടുകൊണ്ട് പിടികിട്ടാത്ത ഒരു സമസ്യയുടെ ഉത്തരം തേടുകയാണ് ഈ കവിതയിൽ. തേച്ചാലുമുരച്ചാലും പോകാത്ത ചെതുമ്പൽ പോലെ പാത്രങ്ങളിൽ പറ്റിപ്പിടിച്ചിരിക്കുന്ന കലശുവെള്ളത്തിന്റെ കറയുടെ പിന്നിലെ പൊരുളാണ് കവിയ്ക്കറിയിരുന്നത്. ഈ കറ വെള്ളത്തിന്റെ വേദനയായി സങ്കല്പിക്കുന്ന കവിക്ക് ഇനിയും ആ പൊരുൾ കണ്ടെത്താനാവുന്നില്ല. അതറിയാനുള്ള ദാഹം കവിയുടെ തൊണ്ടയിൽ ഒരു നീറ്റലായി അവശേഷിക്കുന്നു.

വരികൾ

‘ആലപ്പുഴ നാട്ടുകാരി
കരിമണ്ണിനിറക്കാരി
.....
സമതലങ്ങൾവാടി
ക്കിടന്നുപോകാത്തത്’

ആശയ വിശദീകരണം

ജലത്താൽ ചുറ്റപ്പെട്ടുകിടക്കുന്ന ആലപ്പുഴയിലെ കരിമണ്ണിന്റെ നിറമുള്ള താൻ ആത്യന്തികമായി ജലം തന്നെയാണെന്ന് പ്രഖ്യാപിച്ചുകൊണ്ടാണ് കവിത ആരംഭിക്കുന്നത്. തന്നിലെ കവിയും ജലം തന്നെയാണെന്ന് കവി ഉറപ്പിച്ചു പറയുന്നു. ‘വെള്ളം അല്ലേ നല്ലത്?’ എന്ന ആറ്റുരിന്റെ ചോദ്യത്തിൽ നിന്നും ആ ജലസങ്കല്പത്തെ കുറേക്കൂടി ബലപ്പെടുത്തുന്നുണ്ട്. ‘ജലം’ എന്ന പദത്തിനു പകരം ‘വെള്ളം’ ആകുമ്പോൾ അത് ആത്മാവിൽ നിന്നുയരുന്ന, ജീവിതത്തോടു ചേർന്നുനിന്ന, മണ്ണിന്റെ മണമുള്ള കവിതയായി മാറുന്നു. ജലത്തേക്കാൾ ജനകീയമായ പദമാണല്ലോ വെള്ളം. കവിത ജനകീയമാകണമെന്ന കവിയുടെ സൗമ്യമായ ഉപദേശം കൂടിയാണത്.

ആലപ്പുഴക്കാർക്ക് വെള്ളം എന്നത് അവരുടെ ജീവനാഡിയിലൂടെ ഒഴുകുന്ന രക്തംപോലെ ജീവിതത്തിന്റെ ഭാഗമാണ്. തന്റെ ശരീരവും



ആത്മാവും ആലപ്പുഴയിലെ മണ്ണും ജലവും ചേർന്നുണ്ടായതാണെന്ന വെളിപ്പെടുത്തലാണ് അടുത്തതായി കവി നടത്തുന്നത്. തനിക്ക് മെടഞ്ഞ ഓല പോലുള്ള മുടിയും തൊണ്ടുചീഞ്ഞ മണവും ഉപ്പിന്റെ രുചിയുമാണുള്ളതെന്ന് ചൂണ്ടിക്കാണിച്ചുകൊണ്ട് തന്റെ വ്യക്തിത്വത്തെ സ്വയം നിർവചിക്കുകയാണ് കവി. ആലപ്പുഴയിലെ സ്ത്രീകൾക്ക് പൊതുവെ മുടി മെടഞ്ഞുകെട്ടുന്ന ശീലമാണുള്ളത്. കടുംചായനിറമുള്ള കലക്ക വെള്ളത്തിന്റെ മകളാണ് താനെന്ന് വിളിച്ചുപറയുന്നതിലൂടെ ആലപ്പുഴക്കാരിയായ ഈ കവി സ്വന്തം നാടിനെക്കുറിച്ചുള്ള ആത്മാഭിമാനവും സ്വത്വബോധവുമാണ് ഇവിടെ പ്രകടമാക്കുന്നത്.

തെളിനീർ എന്നത് ആലപ്പുഴക്കാർക്ക് എക്കാലവും ഒരു വിദൂരസ്വപ്നമാണ്. കാണാക്കനിയായ ജീവജലത്തെ കവി വൈകാരികമായി നോക്കിക്കാണുകയാണ് അടുത്ത വരിയിൽ. മലനാട്ടിലും ഇടനാട്ടിലും വാഴുന്ന കിട്ടാക്കനിയായവർക്ക് ജലം. വിണ്ണിൽ നിന്നുടർന്നുവീണ് നിലംതൊടും മുമ്പേയുള്ള കാഴ്ച മാത്രമാണത്. ആലപ്പുഴക്കാർ മഴക്കാലത്ത് തുണി വിരിച്ചുകെട്ടി മഴവെള്ളം ശേഖരിച്ച് വലിയ പാത്രങ്ങളിൽ കരുതിവെയ്ക്കാറുണ്ട്. നിറമോ മണമോ ഇല്ലാത്ത, മണ്ണിന്റെ ആഴങ്ങളിലേക്ക് കിനിഞ്ഞിറങ്ങുന്ന, ഉയരങ്ങളും ദൂരങ്ങളും കാണുന്ന ജലം, മേഘമായി ആകാശത്ത് സഞ്ചരിക്കുന്നതും പുഴയായി ഒഴുകുന്നതും സൂചിപ്പിക്കുന്നു. സമതലങ്ങളെ വാടിക്കടന്നുപോകാൻ അനുവദിക്കാത്ത, പച്ചപ്പു കാത്തുസൂക്ഷിക്കുന്ന അമൂല്യനിധിയാണ് തനിക്ക് തെളിനീർ എന്ന് കവി പറഞ്ഞുവയ്ക്കുന്നു.

വാക്കിനുള്ളിൽ വാക്കു വിരിയുന്നതും വരികൾക്കുള്ളിൽ ആശയം നിറയുന്നതുമായ ഈ കവിത വിത്തിനുള്ളിലെ വൃക്ഷം പോലെ ഉയരവും പടർപ്പുമുള്ള ശിഖരങ്ങൾകൊണ്ട് സമൃദ്ധമാണ്.

വരികൾ

‘അതിന്നുണ്ട് ദേവതകൾ

.....
കലക്കമാണതിനുള്ളം’

ആശയ വിശദീകരണം

പഞ്ചഭൂതങ്ങളിലൊന്നായ ജലത്തിന്റെ ദേവതാസങ്കല്പത്തെയും ഒപ്പം സ്ത്രീസങ്കല്പത്തെയും എടുത്തുകാണിക്കുന്ന വരികളാണിത്. ജലദേവതയ്ക്കായി നിത്യപൂജയും നൈവേദ്യവുമൊക്കെയുള്ള മനോഹരമായ ക്ഷേത്രങ്ങളുണ്ടെന്നും കൊമ്പനാനകൾ അണിനിരക്കുന്ന, തുമ്പിയാട്ട് അരങ്ങേറുന്ന, ജനം തിങ്ങിനിറയുന്ന ഉത്സവങ്ങൾ കൊടിയേറുന്ന ക്ഷേത്രങ്ങളാണവയെന്നും കവി ചൂണ്ടിക്കാണിക്കുന്നു. അങ്ങനെ നിത്യവും പൂജിക്കപ്പെടുന്ന ഈ ജലദേവതയ്ക്ക് കവിതയിൽ പെട്ടെന്ന് രൂപാന്തരം സംഭവിക്കുന്നതാണ് തുടർന്നു കവി പറയുന്നത്. സ്ത്രീസങ്കല്പവുമായി ചേർത്തുനിർത്തി ജലത്തെ നിർവചിക്കാനുള്ള ശ്രമമാണിവിടെ നടത്തുന്നത്. അതുപ്രകാരം കറപിടിച്ച ആലപ്പുഴവെള്ളം അവിടുത്തെ പൂഴിമണ്ണ് തിരളുന്നതാണെന്നാണ് കവിഭാവന. സ്ത്രീ ഭൂമിയാണെന്ന സങ്കല്പത്തിൽ നിന്ന് ഉരുത്തിരിഞ്ഞതാണ് ഈ കാഴ്ചപ്പാട്. മണ്ണും ജലവും സ്ത്രീയും തമ്മിലുള്ള പാരസ്പര്യത്തെയും ഈ വരികൾ പ്രതിഫലിപ്പിക്കുന്നുണ്ട്.

ആലപ്പുഴവെള്ളത്തിന്റെ വ്യത്യസ്ത ഭാവങ്ങളെ ഋതുമതിയായ സ്ത്രീയവസ്ഥയുമായി ഇഴചേർക്കുകയാണ് അടുത്ത വരികളിൽ. തിരണ്ടപെണ്ണിന്റെ നനയും കുളിയും (അശുദ്ധിയും ശുദ്ധിയും) ആലപ്പുഴ വെള്ളത്തിലും സംഭവിക്കുന്നു. വേനലിൽ കറുത്തുകറുകി മലീമസമാകുന്ന കായൽ ജലം വർഷകാലത്ത് നനയും കുളിയും നടത്തി ശുദ്ധീവരുത്തുന്ന പ്രതിഭാസത്തെപ്പറ്റിയാണ് ഇവിടെ സൂചിപ്പിക്കുന്നത്. അതുപോലെ മേഘമാകുന്ന ഗർഭപാത്രവും പേരി സഞ്ചരിക്കുന്ന ജലം കാലവർഷത്തിന്റെ തുടക്കത്തിൽ പേറ്റുനോവനുഭവിക്കുകയും നൊന്തുകിടക്കുകയും എഴുന്നേറ്റു നടക്കുകയും ചെയ്യുന്നു. എഴുന്നേറ്റു നടക്കുന്നു എന്നതിലൂടെ കായലിൽ ഉയരുന്ന തിരമാലകളെയാണ് സൂചിപ്പിക്കുന്നത്. ഇണവെള്ളം തീണ്ടാതെ, ഉറങ്ങാതെ കിടക്കുന്ന ജലത്തിന് പ്രസവിച്ചുകിടക്കുന്ന പെണ്ണിന്റെ അതേ സ്വഭാവമാണെന്ന് കവി ചൂണ്ടിക്കാണിക്കുന്നു. വർഷകാലത്ത് പൊഴിമുറിഞ്ഞ് കായലും



കടലും ഒന്നാവുന്ന പ്രതിഭാസം ആലപ്പുഴവെള്ളത്തിന്റെ ഒരു സവിശേഷതയാണ്. ഈ സംഗമത്തെയാണ് ഇണവെള്ളം തീണ്ടലായി കവി സങ്കല്പിച്ചിരിക്കുന്നത്. കായൽജലത്തിൽ സദാ തിരമാലകൾ ഉയർന്നു പൊങ്ങുന്ന സമയമാണിത്. ഈ തിരയിളക്കത്തെ ഉറങ്ങാതെ കിടക്കുന്ന പെണ്ണായി ചിത്രീകരിച്ചിരിക്കുന്നു.

‘അരമുള്ള നാവുള്ള മെരുക്കമില്ലാത്ത വെള്ളം’ എന്ന പരാമർശം ആലപ്പുഴവെള്ളത്തിന്റെ ശക്തിഭാവങ്ങളെ നിർണയിക്കുന്നതാണ്. ഇവിടുത്തെ സ്ത്രീകളുടെ വ്യക്തിത്വത്തെ പരോക്ഷമായി അടയാളപ്പെടുത്തുന്നുണ്ട് ഈ വരികളിൽ. വേമ്പനാട്ടുകായലിലെ ഓളങ്ങളുടെ അലർച്ചയെയാണ് അരമുള്ള നാവായി സങ്കല്പിച്ചിരിക്കുന്നത്. കെ.ആർ. ഗൗരിയമ്മ, സുശീലാ ഗോപാലൻ തുടങ്ങി ധീരരായ നിരവധി വിപ്ലവ നായികമാരെ സൃഷ്ടിച്ചിട്ടുള്ള നാടാണ് ആലപ്പുഴ. അതുപോലെ മെരുക്കമില്ലാത്തതാണ് ആലപ്പുഴ വെള്ളമെന്ന് കവി കണ്ടെത്തുന്നു. മറ്റു പ്രദേശങ്ങളിലെ പോലെ തടയണ കെട്ടി നിയന്ത്രിക്കാനാവാത്തതാണ് സമതലഭൂമിയായ ആലപ്പുഴയിലെ വെള്ളത്തിന്റെ പ്രകൃതം. മലകളുടെ താങ്ങില്ലാത്തതാണ് അതിനു കാരണം. ഭൂപ്രകൃതിയുടെ പ്രത്യേകതകൊണ്ട് അമിതമായെത്തുന്ന ജലത്തെ താങ്ങാൻ ഈ നാടിനാവില്ല. അടുത്തകാലത്തുണ്ടായ നൂറ്റാണ്ടിലെ ഏറ്റവും വലിയ വെള്ളപ്പൊക്കത്തിൽ ആലപ്പുഴ പൂർണ്ണമായും മുങ്ങിയതിനു പിന്നിൽ സ്വാഭാവിക ഒഴുക്കു തടഞ്ഞുകൊണ്ടു നിർമ്മിച്ച ബണ്ടുറോഡുകളാണെന്ന് കണ്ടെത്തൽ ഇവിടെ ചേർത്തുവായിക്കാവുന്നതാണ്.

ഇവിടെയും കവി പരോക്ഷമായി ആലപ്പുഴയിലെ സ്ത്രീയുടെ സ്വത്വത്തെ ആവിഷ്കരിക്കുന്നുണ്ട്. പ്രളയജലത്തോടും തിരകളോടും ആഴങ്ങളോടും ഏറ്റുമുട്ടി ശീലിച്ച ആലപ്പുഴപ്പെണ്ണങ്ങളുടെ ചങ്കുറപ്പിനെയാണ് ‘മെരുക്കമില്ലാത്ത’ എന്ന വാക്കിലൂടെ സൂചിപ്പിക്കുന്നത്. ‘തെളിയാൻ കുട്ടാക്കാത്ത കലക്കമാണതിനുള്ളം’ എന്ന വിശേഷണത്തിലുമുണ്ട് ആലപ്പുഴ സ്ത്രീയുടെ വ്യക്തിത്വത്തിന്റെ അടയാളങ്ങൾ. കെ.ആർ. ഗൗരിയമ്മ എന്ന വിപ്ലവനാ

യികയുടെ മരണത്തെത്തുടർന്ന് അനിത തമ്പി രചിച്ച ‘ഗൗരി’ എന്ന കവിതയിലെ വരികളിലും ഇതേ ഭാവമാണുള്ളത്. മെരുക്കമില്ലാത്തതും തെളിയാൻ കുട്ടാക്കാത്തതും ഉള്ള കലങ്ങിയതുമായ ആലപ്പുഴവെള്ളം സ്ത്രീശക്തിയുടെ പര്യായമായി മാറുകയാണ് ഇവിടെ.

വരികൾ

‘അവനവൻ ദേവത

.....

തൊണ്ട് ദാഹിക്കുന്നു’

ആശയ വിശദീകരണം

ആലപ്പുഴ പ്രദേശത്തിന്റെ ബാഹ്യമായ സവിശേഷതകളെക്കുറിച്ച് വിവരിക്കുന്ന ഭാഗമാണിത്. ക്ഷേത്രങ്ങൾക്കു പേരുകേട്ട നാടാണ് ആലപ്പുഴ. ‘അഹം ബ്രഹ്മാസ്മി’ അഥവാ ഞാൻ തന്നെയാണ് ദൈവം എന്ന വാക്യം ഇവിടുത്തെ മിക്ക ക്ഷേത്രങ്ങളിലും ആലേഖനം ചെയ്തിട്ടുണ്ട്. ദൈവത്തെ മനുഷ്യമനസുകളിൽ ദർശിക്കുന്ന കമ്മ്യൂണിസ്റ്റ് ആദർശം പിൻതുടരുന്നവരുടെ നാടെന്ന പരോക്ഷമായ സൂചനയും ഈ വരികളിൽ കാണാം. ‘അവനവൻ ദേവത അകം പുറം ബലിത്തറ’ എന്ന വരികളിലും അതേ സങ്കല്പമടങ്ങിയിട്ടുണ്ട്. ഇവിടെ മനുഷ്യരുടെ മനസും ശരീരവും തന്നെയാണ് ബലിത്തറയാകുന്നത്.

തൊഴിലാളിജീവിതത്തിന്റെ സ്പന്ദനങ്ങൾ അടയാളപ്പെടുത്തുന്നതാണ് ‘തുഴച്ചക്രം, റാട്ടുകൾ...’ എന്ന വരികൾ. ആലപ്പുഴയിലെ മനുഷ്യരുടെ ജീവിതം ജലവുമായി ബന്ധപ്പെട്ട തൊഴിലുകളുമായി ചേർന്നു നില്ക്കുന്നതാണ്. തുഴയുടെയും ബോട്ടുചക്രത്തിന്റെയും കയറുപിരിക്കുന്ന റാട്ടുകളുടെയും താളമാണ് അവരുടെയും ജീവിതതാളം. ‘ഗൗരി’ എന്ന കവിതയിലെ ‘തച്ചും മെതിച്ചും ചതച്ചതച്ചും മെയ്യാഴം പോലും നൂറുങ്ങി വീണു’ എന്ന വരിയിലും അധാനവിഭാഗത്തിന്റെ ചിത്രമാണ് തെളിയുന്നത്. ‘ചങ്കുപൊട്ടിപ്പാട്ടുകൾ’ എന്ന പ്രയോഗം ആലപ്പുഴയുടെ ആകാശത്ത് അലയടിച്ചുയരുന്ന തൊഴിൽപ്പാട്ടുകളുടെയും വഞ്ചിപ്പാട്ടുകളുടെയും വിപ്ലവഗാന



ങ്ങളുടെയും സൂചനയാണ് നൽകുന്നത്. ഓളങ്ങളുടെ അലർച്ചയെ മറികടക്കുന്ന തരത്തിൽ ഉച്ചത്തിൽ പാടുകയും പറയുകയും ചെയ്യുന്ന രീതിയാണ് ആലപ്പുഴക്കാർക്കിടയിലുള്ളത്.

‘മണ്ടപോയ കൊടിമരം’ ഒരു വലിയ സമരചരിത്രം ഉറങ്ങിക്കിടക്കുന്ന മണ്ണിനെ അടയാളപ്പെടുത്തുന്നു. പുനപ്ര-വയലാർ സമരകാലത്ത് നിരവധി തെങ്ങുകൾ വെടിയേറ്റ് കരിഞ്ഞുപോവുകയുണ്ടായി. വാരിക്കുന്തങ്ങളുമായി പ്രതിരോധം സൃഷ്ടിച്ച് ആയിരക്കണക്കിനു തൊഴിലാളികൾ ബ്രിട്ടീഷ് വെടിയുണ്ടകൾക്കുമുമ്പിൽ രക്തസാക്ഷികളായിത്തീർന്ന മണ്ണാണത്. പരാജയപ്പെട്ട സമരമെന്ന അർത്ഥത്തിലും ‘മണ്ടപോയ കൊടിമരം’ എന്ന പ്രയോഗത്തെ കാണാനാവും. ഓരുവെള്ളം കയറുന്ന ആലപ്പുഴ മണ്ണിൽ നെൽപ്പാടങ്ങളും തെങ്ങുകളും പച്ചപ്പുകെട്ട് മഞ്ഞച്ചു നില്ക്കുന്ന കാഴ്ച ‘മാലച്ചെവിയാട്ടം’ എന്ന വരിയിലൂടെ കവി കാണിച്ചുതരുന്നു. വലിയ കാലാവസ്ഥാവ്യതിയാനങ്ങൾ സൃഷ്ടിച്ചുകൊണ്ടാണ് ഓരോ തവണയും ഇവിടെ വേനലും വർഷവും കടന്നുപോകുന്നത്. തുറയിലെ ചാകരപോലെയായാണ് മഴക്കാലത്ത് വെള്ളം തുള്ളുന്നതെന്നു കവി ഉപമിക്കുന്നുണ്ട്. ജലപ്പരപ്പിനു മുകളിലേക്കു ജലത്തുള്ളികൾ പതിക്കുമ്പോഴുള്ള അവസ്ഥയെയാണ് ഇവിടെ ചിത്രീകരിക്കുന്നത്. വേനലിലാവട്ടെ, ആലപ്പുഴയിലെ ചൊരിമണൽ പഴുത്ത് തീരുപ്പുന്ന അവസ്ഥയിലേക്കു മാറുന്നു. അങ്ങനെ വർഷകാലത്ത് കവിഞ്ഞും വേനലിൽ കുറുകിയും കഴിച്ചിലാകുന്ന, നിലകൊള്ളുന്ന വെള്ളമാണ് ആലപ്പുഴവെള്ളം. അടുത്ത വരിയിൽ തന്റേയും താനാകുന്ന ആലപ്പുഴവെള്ളത്തിന്റേയും തീരാവേദനയെക്കുറിച്ചാണ് കവി സൂചിപ്പിക്കുന്നത്. കുടിവെള്ളം ശേഖരിച്ചുവയ്ക്കുന്ന പാത്രങ്ങളിലെ കറ തേച്ചാലുമുറച്ചാലും പോകാത്ത ചെതുവലായി അവശേഷിക്കുമ്പോൾ അത് വെള്ളത്തിന്റെ വേദനയായിട്ടാണ് കവിക്ക് തോന്നുന്നത്.

ആലപ്പുഴയുടെ ഭൂമിക കവിതയിൽ വരച്ചുചേർക്കുന്നതാണ് ഇനി കാണുക. കനാലുകളും ബോട്ടുജെട്ടികളും കല്ലിലും ഇരുമ്പിലും പണിത പാലങ്ങളും നിറഞ്ഞതാണ് ഈ പ്രദേശം.

കുളവും കായലും പായൽപരപ്പുകളും പൂത്തുനില്ക്കുന്ന കുളവാഴകളുമൊക്കെ ഇവിടുത്തെ പതിവുകാഴ്ചകളാണ്. പൊൻനിറമുള്ള ചകിരിയുടെ പ്രകാശവും ഇരുമ്പിന്റെ ചുവയും വിയർപ്പിന്റെ വെക്കയുമുള്ളതാണ് ആലപ്പുഴവെള്ളമെന്നാണ് കവി വിശേഷിപ്പിച്ചിരിക്കുന്നത്. തെക്കൻ നാട്ടിലേക്കു കുടുമാറിയ കവിക്ക് ആ ജലം ഇന്ന് ദുരക്കാഴ്ചയായി മാറിയിരിക്കുകയാണ്. അത് ഇളകിയും മങ്ങിയും ദുരന്തേക്കുകയായാണ്. ‘പറവകൾ കാണുന്ന പാടങ്ങൾ’ പോലെയൊന്നാണ് കവി പറയുന്നു. പക്ഷികൾ ആകാശത്തുനിന്നു താഴേക്കു നോക്കുമ്പോൾ ഭൂമി ഒരു ചിത്രം പോലെ കാണപ്പെടുന്നു എന്ന സങ്കല്പം ഒരു ദുരക്കാഴ്ചയെ കുറിക്കുന്നു. അതുപോലെയായാണ് തെക്കൻ നാട്ടിൽ താമസിക്കുന്ന കവി കിപ്പോൾ തന്റെ ജന്മനാട്. പതിറ്റാണ്ടുകൾ കഴിഞ്ഞിട്ടും തന്നിലെ കവിക്കിന്നും ആലപ്പുഴയുടെ രൂപവും ഭാവവുമാണെന്ന് വ്യക്തമാക്കുകയാണ് ‘പതിറ്റാണ്ടുകൾ കഴിഞ്ഞു, തെക്കൻ നീരിലുറച്ചു...’ എന്ന വരിയിൽ. എങ്കിലും ആലപ്പുഴ വെള്ളത്തിന്റെ പൊരുളെന്താണെന്ന് തനിക്കിന്നും മനസ്സിലായിട്ടില്ലെന്നു പറഞ്ഞുകൊണ്ടാണ് കവിത അവസാനിപ്പിക്കുന്നത്. ‘തൊണ്ട ദാഹിക്കുന്നു’ എന്ന വരിയിൽ ആ പൊരുളറിയാനുള്ള കവിയുടെ ആന്തരികദാഹം ഒളിഞ്ഞിരിക്കുന്നുണ്ട്.

കാവ്യാവലോകനം

ബഹുസ്വരതയുടെ സാധ്യതകളിലാണ് സമകാലിക മലയാള കവിതയുടെ ഭാവി. ഇതുവരെ കടന്നുവരാൻ മടിച്ചുനിന്ന പ്രയോഗങ്ങളും, കാല-സന്ധി-സമാസ-പ്രത്യയങ്ങളുടെ കൊളുത്തുകളില്ലാത്ത ഭാഷയും, പരക്കൻ ശബ്ദങ്ങളും, വളവും തിരിവുമില്ലാത്ത ആവിഷ്കാരവും, അലങ്കാരങ്ങളുടെ നിറപ്പകിട്ടില്ലാത്ത ധ്വനികളുമൊക്കെയാണ് പുതുകവിതയുടെ സ്വതന്ത്ര നിർണയിക്കുന്നത്. ഇതുവരെ കാണാതെപോയ ഇടങ്ങളിലേക്കും വ്യക്തികളിലേക്കും ജീവിതങ്ങളിലേക്കും ഇന്നിന്റെ കവി കടന്നുചെല്ലുന്നു. ലോകം, ഭൂഖണ്ഡം, രാജ്യം എന്നിങ്ങനെ വിശാലമായ പ്രദേശങ്ങളിലൂടെ സഞ്ചരിച്ചിരുന്ന കവിത ഇന്ന് ചെറുപ്രദേശങ്ങളിലും ഇടവഴികളിലും

ബസ്റ്റാന്റിലും പാർക്കിലും ബീച്ചിലും റെസ്റ്റാറന്റിലുമൊക്കെ പീലി വിടർത്തുന്നു. കേരളത്തിലെ ഒരു ചെറുപ്രദേശത്തിന്റെ ചുടും നനവും താളവും തേങ്ങലും ഒപ്പിയെടുത്തതാണ് അനിത തമ്പിയുടെ 'ആലപ്പുഴവെള്ളം' എന്ന കവിത.

സമകാലിക കവിതകൾക്കിടയിൽ അനിത തമ്പിയെ വേറിട്ടുനിർത്തുന്നതും ആലപ്പുഴ മണ്ണിന്റെ ഉപ്പും കറുപ്പും അതുപോലെ തെളിയാൻ കൂട്ടാക്കാത്ത കലക്കവെള്ളത്തിന്റെ കടുംപിടുത്തവുമാണ്. പുറമേ ശാന്തമെന്നു തോന്നുമെങ്കിലും ശക്തമായ അടിയൊഴുക്കുകളുള്ളതാണ് അനിതയുടെ കവിതകൾ. കറപിടിച്ച് ആലപ്പുഴവെള്ളത്തിന്റെ അറിയാപ്പൊരുൾപോലെ ഉത്തരം കിട്ടാൻ ബുദ്ധിമുട്ടുള്ള സമസ്യകൾ അവരുടെ പല കവിതകളിലും കാണാം.

കലശുവെള്ളത്തിൽനിന്ന് അരിച്ചെടുത്ത കവിത. വെള്ളത്തിന്റെ എല്ലാ സവിശേഷതകളും ഒളിഞ്ഞും തെളിഞ്ഞും പ്രത്യക്ഷപ്പെടുന്ന കവിതയാണ് ആലപ്പുഴവെള്ളം. തന്റെ മണ്ണിലെ വെള്ളത്തിന്റെ പൊരുൾ തേടിയുള്ള ഈ കാവ്യയാത്രയിലൂടെ കവി തന്നിലെ വ്യക്തിത്വത്തെ കണ്ടെത്താനുള്ള ശ്രമമാണ് നടത്തുന്നത്. ഒരു ബഹിരാകാശ യാത്രികയ്ക്ക് ഭൂമിയെ ദർശിക്കുമ്പോഴുണ്ടാകുന്ന അനുഭൂതിയാണ് പ്രവാസജീവിതം നയിക്കുന്ന കവിയുടെ മനസിലേക്ക് ജന്മനാടിന്റെ സ്മൃതികൾ കടന്നുവന്നപ്പോഴുണ്ടായത്. ജന്മനാടിന്റെ രൂപവും ഭാവവും ജീവിതതാളവും വികാരങ്ങളും ആചാരങ്ങളുമെല്ലാം കവി ജലത്തിന്റെ ആഴങ്ങളിൽനിന്ന് മുങ്ങിയെടുത്ത് അവതരിപ്പിക്കുകയാണ് ഈ കവിതയിൽ.

'വെള്ളം വെള്ളം സർവത്ര, ഇല്ല കുടിക്കാനൊരുതുള്ളി' എന്നു പറഞ്ഞതുപോലെയാണ് ആലപ്പുഴക്കാർക്ക് എക്കാലവും കുടിവെള്ളത്തിന്റെ കാര്യം. കിണറ്റിലും കുളത്തിലും തോട്ടിലും കായലിലുമെല്ലാം കറ പിടിച്ച് വെള്ളമാണുള്ളത്. അതിൽ തന്നെ തെളിനീർ എന്നത് അവരുടെ സ്വപ്നമാണ്. കിട്ടാക്കനിയായ ജീവജലത്തിനുവേണ്ടിയുള്ള ദാഹമാണ് 'ജലം എന്നാലവൾക്കത് വയനാട്ടിൽ നിളനാട്ടിൽ...' എന്ന വരിയിലുള്ളത്.

അനിത തമ്പിയുടെ 'അഴകില്ലാത്തവ

യെല്ലാം' എന്ന സമാഹാരത്തിലും ജലത്തെ കുറിച്ചുള്ള സ്വപ്നങ്ങളും ചിന്തകളും പങ്കുവയ്ക്കുന്ന കവിതകളുണ്ട്. വെള്ളം ദേവതയും ഋതുമാതിയായ പെണ്ണുമൊക്കെയായി രൂപാന്തരപ്പെടുന്ന 'ആലപ്പുഴവെള്ളം' എന്ന കവിതയുടെ അവസാനം വെള്ളത്തിന്റെ വേദനയും കവിയുടെ വേദനയും ഒന്നായിത്തീരുകയാണ്. തേച്ചാലുമുരച്ചാലും പോകാത്ത ചെതുവൽ പോലെ പാത്രങ്ങളിലും തന്റെ ഹൃദയത്തിലും പറ്റിച്ചേർന്നിരിക്കുന്ന കലശുവെള്ളത്തിന്റെ കറയാണ് ആ വേദന. ആ വെള്ളത്തിൽ തന്നെത്തന്നെ നോക്കിക്കാണുന്ന കവി ഇവിടെ സ്വത്വാവിഷ്കാരം നടത്തുകയാണ് ചെയ്യുന്നത്.

ബിംബകല്പന

'ആലപ്പുഴവെള്ളം' എന്ന കവിതയിലെ പ്രധാന ബിംബം ജലമാണ്. കവി തന്റെ സ്വത്വത്തെ അന്വേഷിക്കുന്നിടത്ത് മെടത്തോല മുടിക്കാരി, തൊണ്ടു ചീഞ്ഞ മണവും ഉപ്പുവെള്ളത്തിന്റെ രുചിയുള്ളവൾ, കലശുവെള്ളത്തിന്റെ മകൾ എന്നൊക്കെ പ്രയോഗിക്കുന്നുണ്ട്. ആലപ്പുഴ എന്ന നാടിന്റെ സവിശേഷതകൾ തന്റെയും അവിടുത്തെ മറ്റു മനുഷ്യരുടെയും രൂപത്തിലും സ്വഭാവത്തിലുമുണ്ടെന്ന് ബിംബങ്ങളിലൂടെ ചിത്രീകരിക്കുകയാണിവിടെ.

'ആലപ്പുഴ മണ്ണ് തിരളുന്നതാണ് വെള്ളം' എന്ന വരിയിൽ ഋതുമാതിയ പെണ്ണിനെ അവതരിപ്പിക്കുന്നത് കലശുവെള്ളം എന്ന ബിംബത്തിലൂടെയാണ്. ഇണവെള്ളം, മെരുക്കമില്ലാത്ത വെള്ളം, അരുമുള്ള, നാവുള്ള വെള്ളം എന്നിവയെല്ലാം ആലപ്പുഴയിലെ സ്ത്രീകളുടെ വ്യക്തിത്വം പ്രതിഫലിപ്പിക്കുന്ന ബിംബങ്ങളാണ്.

ആലപ്പുഴക്കാരുടെ ആത്മീയതയും വിശ്വാസവും ആചാരങ്ങളുമെല്ലാം കവി ബിംബങ്ങളിലൂടെയാണ് ആവിഷ്കരിക്കുന്നത്. അവനവൻ ദേവത, അകംപുറം, ബലിത്തറ തുടങ്ങിയവ ഇതിനുദാഹരണങ്ങളാണ്. തുഴ, ചക്രം, റാട്ട് ഇവ ആലപ്പുഴക്കാരുടെ ജീവനോപാധിയെ സൂചിപ്പിക്കുന്ന പ്രതീകങ്ങളാണ്. 'മണ്ടപോയ കൊടിമര'ത്തിലൂടെ വലിയൊരു സമരചരിത്രത്തിലേക്ക് കവി നമ്മെ എത്തിക്കുന്നു. 'മാല'യിലൂടെ



പ്രതീകാത്മകമായി അവതരിപ്പിക്കുന്നത് കൃഷിക്കു വിനാശമാകുന്ന ഓരുവെള്ളത്തിന്റെ സാന്നിധ്യത്തെയാണ്. അതുപോലെതന്നെ ആലപ്പുഴ വെള്ളത്തിന്റെ പൊരുളറിയാനുള്ള ജിജ്ഞാസയെയും അറിവിനായുള്ള ആഗ്രഹത്തെയുമാണ് തൊണ്ടയിലെ നീറ്റലും ദാഹവുമായി കവി സങ്കല്പിക്കുന്നത്. ചുരുക്കത്തിൽ അലങ്കാരങ്ങൾക്കുപകരം ബിംബങ്ങൾകൊണ്ട് വികാസം പ്രാപിക്കുന്ന കവിതയാണ് ആലപ്പുഴവെള്ളം. ബിംബകല്പനയിലും താളത്തിലും വാക്കിന്റെ രൂഢതയിലുമാണ് ഈ കവിതയുടെ കാവ്യസൗന്ദര്യം ദർശിക്കാനാവുക.

‘ആലപ്പുഴവെള്ളം’ എന്ന കവിതയുടെ രൂപഘടന ഗദ്യമാണെങ്കിലും സൂക്ഷ്മവായനയിൽ വഞ്ചിപ്പാട്ടിന്റെ താളമായ നതോന്നത വൃത്തമാണെന്ന് മനസ്സിലാവും. മാത്രകളിലും യതിയും വൃത്തവും ഒളിച്ചിരിക്കുന്ന തരത്തിൽ കവിതയുടെ രൂപഘടന ഗദ്യത്തിൽ വാർക്കുന്നതാണ് കവിതയുടെ മറ്റൊരു പ്രത്യേകത.

ദേശചരിത്രവും ഭൂമിശാസ്ത്രവും

ആലപ്പുഴയുടെ ഭൂമിശാസ്ത്രപരമായ പ്രത്യേകതകളും ചരിത്രവും ആറ്റിക്കുറുക്കിയെടുത്ത കവിതയാണ് ആലപ്പുഴവെള്ളം. സമുദ്രനിരപ്പിൽ നിന്നും താഴ്ന്ന പ്രദേശം എന്നതാണ് ആലപ്പുഴയുടെ ഏറ്റവും വലിയ പ്രത്യേകത. ഏറ്റവും വലിയ കായലായ വേമ്പനാട്ടു കായലും അതിന്റെ നിരവധി കൈവഴികളുമടങ്ങുന്ന ഈ കടലോരപ്രദേശം കേരളത്തിലെ ഏറ്റവും വലിയ ജലസംഭരണിയാണെന്നും മലമ്പ്രദേശങ്ങളിൽ നിന്ന് ഒഴുകിയെത്തുന്ന വെള്ളം ആലപ്പുഴയിലാണ് അടിഞ്ഞുകൂടുന്നതെന്നും കാണിച്ചുതന്ന വരികളാണ്,

‘ജലമെന്നാലവൾക്കത്
വയനാട്ടിൽ നിളനാട്ടിൽ
മലനാട്ടിൽ തെക്കൻ നാട്ടിൽ
വാഴുന്ന തെളിനീര്’ (ആലപ്പുഴവെള്ളം)

ഈ വരികളിൽ ആലപ്പുഴവെള്ളത്തിന്റെ ഘടന വ്യക്തമാണ്. ഭൂമിശാസ്ത്രപരമായ പ്രത്യേകതകൾകൊണ്ട് ഈ സമതലഭൂമിയിലേക്ക് പലപ്പോഴും ഉൾക്കൊള്ളാനാവുന്നതിനേക്കാൾ വെള്ളം

ഒഴുകിയെത്താറുണ്ട്. അതുമൂലമുണ്ടാകുന്ന വെള്ളപ്പൊക്കവും ഇവിടെ സർവസാധാരണമാണ്. കടലും കായലും ഒന്നുചേരുന്ന പ്രതിഭാസവും ഇവിടെയുണ്ടാവുന്നു.

ആലപ്പുഴയെ മറ്റു പ്രദേശങ്ങളിൽനിന്ന് വ്യത്യസ്തമാക്കുന്ന ഘടകങ്ങൾ നിരവധിയാണ്. കലശുവെള്ളത്തിന്റെ കറയും ചീഞ്ഞ മണവും ആലപ്പുഴവെള്ളത്തിന്റെ പ്രത്യേകതകളിൽ എടുത്തുപറയേണ്ടവയാണ്. കനാലുകൾ, ബോട്ടുജെട്ടി, കല്ലിരുമ്പുപാലങ്ങൾ, കുളം, കായൽ, പായൽവിരിപ്പുകൾ, കുളവാഴകൾ, മണ്ടപോയ തെങ്ങുകൾ തുടങ്ങിയവയെല്ലാം ആലപ്പുഴയെ അടയാളപ്പെടുത്തുന്ന മുദ്രകളാണ്. ആലപ്പുഴവെള്ളത്തിന്റെ പരപ്പും ആഴവും ഒഴുക്കും ഉയരവും അളന്നു കാണിക്കുന്ന ഈ കവിതയിൽ ഇവിടുത്തെ മണ്ണും ആകാശവുമെല്ലാം കടന്നുവരുന്നുണ്ട്.

ഏറ്റവും വലിയ തൊഴിലാളി സമരങ്ങളുടെ ചരിത്രമുറങ്ങുന്ന മണ്ണാണ് ആലപ്പുഴ. ‘മണ്ടപോയ കൊടിമരം’ എന്ന വരിയിൽ പുനപ്രവചനം സമരചരിത്രത്തിന്റെ ആരവമുണ്ട്. അമർച്ച ചെയ്യാൻ നടത്തിയ വെടിവെപ്പിൽ ബ്രിട്ടീഷുകാരുടെ വെടിയുണ്ട തറച്ച് അനേകം തെങ്ങുകൾക്ക് നാശം സംഭവിക്കുകയുണ്ടായി. അടിച്ചമർത്തപ്പെട്ട ആ സമരത്തിൽ തൊഴിലാളിവർഗശക്തിയുടേതായ കൊടിയും നിലംപൊത്തിയെന്നാണ് ചരിത്രം. അതാണ് ‘മണ്ടപോയ കൊടിമരം’.

ആലപ്പുഴജീവിതത്തിന്റെ സാമ്പത്തിക ചരിത്രത്തിലേക്കു വെളിച്ചം വീശുന്ന വരികളും ‘ആലപ്പുഴവെള്ളം’ എന്ന കവിതയിൽ കാണാം. ജന്മിത്തമോ മുതലാളിത്തമോ ഈ മണ്ണിൽ വേരുറയ്ക്കാതിരുന്നതിനാൽ സാമൂഹ്യ-സാമ്പത്തിക ഉയർച്ചതാഴ്ചകൾ ഇവിടെ കാണാനില്ല. ‘ചങ്കുപൊട്ടിപ്പാട്ടുകൾ’, ‘വിയർപ്പിന്റെ വെക്കയുള്ള ആലപ്പുഴവെള്ളം’ തുടങ്ങിയവ ഇവിടുത്തെ തൊഴിലാളിജീവിതത്തെ അടയാളപ്പെടുത്തുന്നു. ഓരോ ഋതുക്കളിലും മാറി വരുന്ന ആലപ്പുഴവെള്ളത്തിന്റെ ഭാവഭേദങ്ങളും അത് ആലപ്പുഴക്കാരുടെ ജീവിതത്തിൽ സൃഷ്ടിക്കുന്ന ആഹ്ലാദവിഷാദങ്ങളും ഈ കവിത പകർത്തിവയ്ക്കുന്നു. ചു



രൂക്ഷത്തിൽ ഒരു നാടിന്റെ ഭൂമിശാസ്ത്രപരവും വിശേഷണത്തിനർഹമാണ് അനിത തമ്പിയുടെ ചരിത്രപരവുമായ പശ്ചാത്തലവും ഭൗതികസാ 'ആലപ്പുഴവെള്ളം'. ഹചര്യങ്ങളും ഉൾക്കൊള്ളുന്ന കവിത എന്ന

Recap

- ▶ ആലപ്പുഴ പ്രദേശത്തിന്റെ ബഹുമുഖമായ പ്രത്യേകതകൾ
- ▶ തൊഴിലാളിജീവിതത്തിന്റെ സ്പന്ദനങ്ങൾ
- ▶ ഋതുഭേദങ്ങൾക്കനുസരിച്ച് ആലപ്പുഴവെള്ളത്തിലുണ്ടാകുന്ന ഭാവവ്യത്യാസങ്ങൾ
- ▶ കവിയുടെ സ്മരണകൾ - പൊരുൾ തേടുന്നു
- ▶ മലനാട്ടിലും നിളനാട്ടിലും വാഴുന്ന തെളിനീർ കവിയുടെ വിദൂരസ്വപ്നം
- ▶ വൈകാരികത, ആത്മാവിഷ്കാരം, സ്വത്വബോധം
- ▶ ജലം - ദേവതാസങ്കല്പവും സ്ത്രീസങ്കല്പവും
- ▶ ഭൂമിശാസ്ത്രപരമായ പ്രത്യേകതകളും ചരിത്രവും
- ▶ അലങ്കാരങ്ങൾക്കു പകരം ബിംബങ്ങൾ കൊണ്ട് കാവ്യസൗന്ദര്യം സൃഷ്ടിക്കുന്നു

Objective Type Questions

1. 'ആലപ്പുഴവെള്ളം' എന്ന കവിതയുടെ വൃത്തം ഏതാണ്?
2. 'ആലപ്പുഴവെള്ളം' എന്ന കവിതയിലെ പ്രധാന കാവ്യബിംബം ഏതാണ്?
3. വിണ്ണിൽ നിന്നടർന്നുവീണ് നിലത്തൊടുംമുമ്പേയുള്ള കാഴ്ച എന്നത് എന്തിനെ സൂചിപ്പിക്കുന്നു?
4. ഏതു നാട്ടുകാരിയെക്കുറിച്ച് പറഞ്ഞുകൊണ്ടാണ് കവിത ആരംഭിക്കുന്നത്?
5. ആലപ്പുഴ നാട്ടുകാരിക്ക് ഏതു മണ്ണിന്റെ നിറമാണെന്നാണ് കവി പറയുന്നത്?
6. കവിതയിൽ മലനാട്ടിലും ഇടനാട്ടിലും വാഴുന്ന കിട്ടാക്കനി എന്താണ്?
7. ഇണ വെള്ളം തീണ്ടാതെ നൊന്തു കിടക്കുന്നത് എന്ത്?
8. 'അതിനുണ്ട് ദേവതകൾ' എന്നതിലെ സൂചനയെന്ത്?
9. തിരിയാതെ തിരിയുമ്പോൾ എന്താണ് ദാഹിക്കുന്നത്?
10. തേച്ചാലുമുരച്ചാലും പോകാത്ത വെള്ളത്തിന്റെ കറ എന്താണ്?
11. 'മണ്ടപോയ കൊടിമരം' എന്തിനെ സൂചിപ്പിക്കുന്നു?
12. 'വെള്ളം അല്ലേ നല്ലത്?' എന്നു ചോദിച്ചത് ആര്?
13. ഇങ്ങനെയുള്ള മുടിക്കാരിയാണ് ആലപ്പുഴ നാട്ടുകാരി?
14. 'തെളിയാൻ കൂട്ടാക്കാത്ത അതിനുള്ളം' - അതിനുള്ളം എന്താണ്?

Answers to Objective Type Questions

1. വഞ്ചിപ്പാട്ടിന്റെ വൃത്തമായ നതോന്നത
2. ജലം
3. തെളിനീർ അഥവാ മഴവെള്ളം



4. ആലപ്പുഴ നാട്ടുകാരിയെ
5. കരിമണ്ണിന്റെ
6. ജലം
7. ആലപ്പുഴയിലെ വെള്ളം
8. ജലദേവത എന്ന സങ്കല്പം
9. തൊണ്ട
10. വേദന
11. മങ്ങിപ്പോയ തൊഴിലാളി സമരചരിത്രത്തെ
12. ആറ്റൂർ
13. മെടത്തോല മുടിക്കാരി
14. കലക്കമാണതിനുള്ളം



Assignments

1. ആലപ്പുഴവെള്ളം സ്വത്വാവിഷ്കാരത്തിന്റെ കവിത - ഉപന്യസിക്കുക.
2. ഭൂപ്രദേശ നിർമ്മിതിയും, ബിംബകല്പനയും രൂപഘടനയും : ആലപ്പുഴവെള്ളം എന്ന കവിതയിൽ - ചർച്ച ചെയ്യുക.
3. ഉത്തരാധുനികതയുടെ പ്രവണതകൾ അനിത തമ്പിയുടെ കവിതകളിൽ: ആലപ്പുഴവെള്ളം എന്ന കവിതയെ ആസ്പദമാക്കി വിവരിക്കുക.



Reference

1. അനിത തമ്പി, മുറ്റമടിക്കുമ്പോൾ (കവിതാസമാഹാരം), കറന്റ് ബുക്സ്, തൃശ്ശൂർ.
2. അനിത തമ്പി, അഴകില്ലാത്തവയെല്ലാം, (കവിതാസമാഹാരം), കറന്റ് ബുക്സ്, തൃശ്ശൂർ.
3. അനിത തമ്പി, ആലപ്പുഴ വെള്ളം (കവിതാസമാഹാരം), ഡി.സി. ബുക്സ്, കോട്ടയം.
4. അനിത തമ്പി, ഗൗരി (കവിത), മാതൃഭൂമി ആഴ്ചപ്പതിപ്പ്, ലക്കം 16, 2021 ജൂലൈ 4.

യൂണിറ്റ് 3

ഐസ് കൃഷ്ണകൾ

ഡോണ മയൂര

Learning Outcomes

- ▶ ഡോണ മയൂരയുടെ കാവ്യജീവിതം പരിചയപ്പെടുന്നു
- ▶ ഉത്തരാധുനിക കവിതകളുടെ സവിശേഷതകൾ പരിചയപ്പെടുന്നു
- ▶ ഡോണ മയൂരയുടെ കവിതകളിൽ ഐസ് കൃഷ്ണനുള്ള ഇടം കണ്ടെത്തുന്നു
- ▶ പ്രമേയപരമായും രൂപപരമായും കവിതകൾക്ക് സംഭവിച്ച മാറ്റം മനസിലാക്കുന്നു

Prerequisites

ആലിപ്പഴം എന്നു കേട്ടിട്ടില്ലേ? മൈ ഡിയർ കുട്ടിച്ചാത്തൻ എന്ന സിനിമയിലെ 'ആലിപ്പഴം പെറുക്കാൻ' എന്ന ഗാനം കേൾക്കാത്തവർ ചുരുക്കമായിരിക്കും. ആകാശത്തു നിന്ന് ഏറെ കൗതുകം ജനിപ്പിച്ചുകൊണ്ട് ഭൂമിയിലേയ്ക്ക് പതിയ്ക്കുകയും തൊട്ടു നോക്കും നേരം അലിഞ്ഞില്ലാതാകുകയും ചെയ്യുന്ന ഐസ്കൃഷ്ണകളാണ് ആലിപ്പഴങ്ങൾ. ഐസ് കൃഷ്ണകൾ പോലെ കൗതുകവും ആനന്ദവുമുണർത്തി അലിഞ്ഞില്ലാതാകുന്ന പ്രണയത്തെക്കുറിച്ച് പറയുകയാണ് കവി ഡോണ മയൂര 'ഐസ് കൃഷ്ണകൾ' എന്ന കവിതയിലൂടെ.

1990-കളോടെയാണ് മലയാള സാഹിത്യത്തിൽ ഉത്തരാധുനികത ശക്തി പ്രാപിക്കുന്നത്. അതോടെ ആധുനികതയിൽ നിന്ന് വ്യത്യസ്തമായ നൂതനാവിഷ്കാരങ്ങൾ സാഹിത്യത്തിൽ പ്രകടമാകാൻ തുടങ്ങി. സാങ്കേതികവിദ്യ സംഭാവന ചെയ്ത നവീന ജീവിതവീക്ഷണങ്ങൾ, മാറിയ ജീവിതാനുഭവങ്ങൾ എന്നിവ സാഹിത്യത്തിലും പ്രകടമായ മാറ്റങ്ങൾക്ക് വഴിതെളിച്ചു. ഉത്തരാധുനിക കവികൾ പരമ്പരാഗത കവിതാഭിരുചികളിൽ നിന്ന് ഭിന്നമായ ഒരു രചനാതന്ത്രം നിർമ്മിക്കുകയുണ്ടായി. കവിതയെ ഒരേ സമയം ലളിതമാക്കാനും സങ്കീർണ്ണമാക്കാനും അവർക്ക് കഴിഞ്ഞു. സ്വകാര്യതയും സൂക്ഷ്മതയും ആ കവിതകളുടെ സവിശേഷതയാണ്. പി.പി. രാമചന്ദ്രൻ, സാവിത്രി രാജീവൻ, വി.എം. ഗിരിജ, പി. രാമൻ, എസ് ജോസഫ്, അനിത തമ്പി, ശ്രീകുമാർ കരിയോട്, കുഴൂർ വിൽസൺ, എം.ആർ. രേണുകുമാർ, ബിന്ദു കൃഷ്ണൻ, സിന്ധു കെ.വി., മോഹനകൃഷ്ണൻ കാലടി, കെ.ആർ. ടോണി, വീരാൻകുട്ടി, ടി.പി. രാജീവൻ, ഡോണ മയൂര തുടങ്ങിയവർ ഉത്തരാധുനിക കാലത്തിലെ പ്രധാനപ്പെട്ട കവികളാണ്.

ഡോണ മയൂര

ഉത്തരാധുനികതയുടെ സാധ്യതകളെയും സംഘർഷങ്ങളെയും മലയാള കവിതയിൽ കൃത്യമായി അടയാളപ്പെടുത്തിയ കവിയാണ് ഡോണ മയൂര. കവി, ബ്ലോഗർ, കാലിഗ്രാഫിസ്റ്റ്



എന്നീ നിലകളിൽ മികവ് തെളിയിച്ചു. ഉത്തരാധുനികത നിർമ്മിച്ച വൈകാരിക സംഘർഷങ്ങളുടെ വിളനിലമാണ് ഡോണ മയൂരയുടെ കവിതകൾ. അവ കാഴ്ചയുടെ സാധ്യതകളെ കൃത്യമായി പ്രയോജനപ്പെടുത്തുന്നു. കാലിഗ്രാഫിയുടെ സ്വാധീനം ഡോണയുടെ കവിതകളിൽ പ്രകടമാണ്. ഐസ് ക്യൂബുകൾ, നീലമുങ്ങ തുടങ്ങിയവയാണ് പ്രധാനപ്പെട്ട കവിതാസമാഹാരങ്ങൾ. മൂന്ന് ദൃശ്യകവിതാ സമാഹാരങ്ങൾ സ്വീഡനിൽ നിന്നുമാണ് പബ്ലിഷ് ചെയ്തിരിക്കുന്നത്. ലിസണിങ് ടു റെഡ്, അക്കോസ്, ലാംഗ്വേജ് ലൈൻസ് ആൻഡ് പൊയട്രി, ടിംഗ്ലൈസ് എഡിഷൻസ് എന്നിവയാണവ. ഇറ്റലി, സ്പെയിൻ, സ്വീഡൻ, പോർട്ടുഗൽ, യു.എസ്.എ, കാനഡ, പോളണ്ട് എന്നിവിടങ്ങളിലെ ഇരുപതോളം ഇന്റർനാഷണൽ എക്സിബിറ്റിൽ ഡോണ മയൂരയുടെ ദൃശ്യകവിതകൾ പ്രദർശനങ്ങൾക്കായി തിരഞ്ഞെടുക്കപ്പെട്ടു.

Keywords

ഉത്തരാധുനികത - പ്രണയാവിഷകാരം - ബിംബകൽപനകൾ - കാലികത - നിഷേധ ഭാവങ്ങൾ - വിരുദ്ധബിംബങ്ങൾ - ദൃശ്യഭാഷ

4.10.1 Content

ഐസ് ക്യൂബിന് പ്രണയത്തിന്റെ പരിവേഷം നൽകുന്ന കവിതയാണ് 'ഐസ് ക്യൂബുകൾ'. പരസ്പരം ചേർന്നൊഴുകി, ഒടുവിൽ സ്വയമില്ലാതാകുന്ന പ്രണയഭാവമാണ് കവിതയിലെ കേന്ദ്രശയം. തമ്മിൽ പിരിയുന്നത് എങ്ങനെയാണെന്ന് കണ്ടുമുട്ടുന്നതിന് മുൻപേ ചിന്തിക്കുന്ന പ്രണയിതാക്കളിൽ നിന്നാണ് കവിത ആരംഭിക്കുന്നത്. ഇല കൊഴിഞ്ഞൊരു മഞ്ഞുകാലത്ത് പാർക്കിലെ ബെഞ്ചിൽ കാലം കൊണ്ടുവെച്ച രണ്ട് ഐസ് ക്യൂബുകൾ പോലെ വേർപിരിയാനാകാതെ ഒന്നിച്ചു പോകുന്നവർ, ഒടുവിൽ തിളച്ചു മറിയുന്ന കാലത്താലും തീപിടിച്ച മേഘഗർജനത്തിന്റെ അലകളാലും അലിഞ്ഞില്ലാതാകുന്നു. പ്രണയത്തെക്കുറിച്ച് എനിക്കൊന്നും അറിയുകയില്ലെന്നും പ്രണയത്തെക്കുറിച്ച് മാത്രം ഞാനൊരിക്കലുമെഴുതുകയില്ലെന്നും പറഞ്ഞുകൊണ്ട് കവിത അവസാനിക്കുന്നു.

വരികൾ

'തമ്മിൽ പിരിയുന്നത്
എങ്ങനെയായിരിക്കണം
.....
രണ്ട് ഐസ് ക്യൂബുകൾ പോലെ നമ്മൾ'

ആശയ വിശദീകരണം

കണ്ടുമുട്ടുന്നതിന് മുൻപു തന്നെ തമ്മിൽ പിരിയുന്നത് എങ്ങനെയായിരിക്കണം എന്നതിനെപ്പറ്റി ഞാൻ ആലോചിച്ചിരുന്നു. അത്രമേൽ നിന്നെ എനിക്കിഷ്ടമായിരുന്നു. ഇല കൊഴിയുന്നൊരു മഞ്ഞുകാലത്ത് ഇനിയും മരവിച്ചിട്ടില്ലാത്തൊരു പാർക്കിലെ ബെഞ്ചിൽ, കാലം കൊണ്ടുവെച്ച ഐസ് ക്യൂബിൽ നിന്നും ഒന്നിച്ച് നാം ഒഴുകിപ്പോകുമെന്ന് കവിവാക്യം.

പുതിയ കാലത്തെ പ്രണയസങ്കല്പത്തെ കവി കൃത്യമായി അടയാളപ്പെടുത്തുന്നു. പ്രണയമാരംഭിക്കുമ്പോൾ തന്നെ കമിതാക്കൾ പിരിയലിനെക്കുറിച്ചും ഓർക്കുന്നു എന്ന് പറയുന്നതിലൂടെ കവിതയിൽ നിഷേധാത്മക ചിന്തയാണ് പങ്കിടുന്നത്. നശ്വരവും അസ്ഥിരവുമായ പ്രണയഭാവത്തെ കവി ഇവിടെ കണ്ടെടുക്കുന്നു. ഇനിയും മരവിച്ചിട്ടില്ലാത്തൊരു പാർക്ക് ബെഞ്ചിൽ കാലം കൊണ്ടുവെച്ച രണ്ട് ഐസ് ക്യൂബുകളായി കമിതാക്കളെ കൽപ്പിച്ചിരിക്കുന്നത് ബിംബഭാഷയുടെ സവിശേഷതയാണ്. ഉരുകി ഒലിച്ച് ഇല്ലാതാകും വരെ മാത്രമേ ഐസ് ക്യൂബുകൾക്ക് ഖരാവസ്ഥയിൽ തുടരാൻ കഴിയൂ. അതുപോ

ലെയാണ് പ്രണയവും. കമിതാക്കളെ ഐസ് ക്യൂബുകളോട് ഉപമിച്ചിരിക്കുന്ന കവികൽപ്പന കാവ്യഭാഷയുടെ സവിശേഷതയാണ്. മരവിച്ചിട്ടില്ലാത്ത ബെഞ്ച് കമിതാക്കളുടെ പ്രണയഭരിതമായ ഹൃദയത്തെ കുറിയ്ക്കുന്നു.

പ്രണയം ആപേക്ഷികമാണെന്ന് കവി പറയുമ്പോഴും അതിന്റെ ഭിന്നഭാവങ്ങളെ അവർ കാണാതെ പോകുന്നില്ല. അതു വ്യക്തമാക്കുന്നതിനാണ് ഐസിനെ കേന്ദ്രബിംബമായി തിരഞ്ഞെടുത്തിരിക്കുന്നത്. ഐസ് അലിഞ്ഞില്ലാതാകുമ്പോൾ അതിന് രൂപമാറ്റം സംഭവിക്കുന്നു. അതിന്റെ ഭാവം വ്യതിചലിക്കുമെങ്കിലും സ്ഥായി ഭാവമായ ജലമെന്ന നില അതായിത്തന്നെ തുടരുന്നു. ഐസിന് അലിഞ്ഞ് ജലമാകാൻ കഴിയുന്നതു പോലെ, ജലത്തിന് ഉറഞ്ഞ് ഐസാകാനും കഴിയും. പ്രണയത്തിന്റെ ബഹുസ്വരതയെ ഐസും ജലവുമായി കാണാമെന്ന് സാരം. പ്രണയം ഒരേ സമയം ദുഃഖവും അചഞ്ചലവുമാണെന്ന് കവി പറയുന്നു.

വരികൾ

‘അരിച്ചു കയറുന്ന തണുപ്പിനെ
.....
ഒഴുകിയൊഴുകി പോകും’

ആശയ വിശദീകരണം

അരിച്ചു കയറുന്ന തണുപ്പിനെ തുളച്ചു കയറുവാനാവാതെ, നട്ടുച്ച വെയിൽ നമുക്കുമേൽ കൂട പിടിയ്ക്കും. ഒടുവിൽ മടിച്ചുകൊണ്ട് തണുപ്പിറങ്ങിപ്പോകും. ഐസ് ക്യൂബുകൾ പരസ്പരം വേർപിരിയാനാകാതെ ഉരുകിയൊലിയ്ക്കുകയും ബെഞ്ചിൽനിന്ന് ഒന്നിച്ച് ഒഴുകിപ്പോകുകയും ചെയ്യും. കമിതാക്കൾ ഐസ് ക്യൂബുകളെ പോലെയായെന്നു കവി പറയുന്നു. കാലത്തിന്റെ മാറിയ അവസ്ഥയിൽ പരിവർത്തനവിധേയമാകുന്ന പ്രണയഭാവത്തെ പകർത്തുകയാണ് കവി. അരിച്ചുകയറുന്ന തണുപ്പിനെ തുളച്ചുകയറാനാകാതെ നട്ടുച്ചയുടെ വെയിൽ അവർക്കുമേൽ കൂടപിടിക്കുന്നതിലൂടെ, അവർ ഒരിക്കലും ഉരുകരുതെന്നു കരുതി പ്രതിരോധം സൃഷ്ടിക്കാൻ കവി ശ്രമിക്കുന്നുണ്ട്. പക്ഷേ കൂട

ചൂടുന്ന വെയിലിനാൽ തന്നെ, അവർ ഉരുകി ഒലിച്ചൊഴുകിപ്പോകുന്നു. ഉരുകി ഒലിച്ചിറങ്ങുന്നു എന്ന് പറയുന്നതിലൂടെ കമിതാക്കൾ പ്രണയ സംഘർഷം അനുഭവിക്കുന്നുണ്ടെന്ന് മനസ്സിലാക്കാം.

വരികൾ

‘നമുക്കുമേൽ അപ്പോൾ
.....
കാണുകയും കേൾക്കുകയും
ചെയ്യുന്നു’

ആശയ വിശദീകരണം

തണുപ്പിറങ്ങുമ്പോൾ അവർ ഒരിക്കലും വേർപിരിയാനാകാത്ത വിധം ബെഞ്ചിൽ നിന്നും ഒലിച്ചിറങ്ങി ഒഴുകിപ്പോകുന്നു. നമുക്കു മുകളിൽ ഇരുളും വെളിച്ചവുമൊരു പിയാനോയായി മാറുന്നു. കാലം ആ പിയാനോയിൽ അവരുടെ ‘പ്രണയ സങ്കീർത്തനം’ വായിക്കുകയാണ്. അവർക്കു മുകളിൽ തിളച്ചു മറിയുന്ന കടലും, താഴെ ചിറകുകളിൽ തീപിടിച്ച മേഘഗർജനത്തിന്റെ അലകളുമാണുള്ളത്. അന്നേരം തങ്ങളുടെ പ്രണയം മറ്റുള്ളവർ കാണുകയും കേൾക്കുകയും ചെയ്യുന്നു.

നട്ടുച്ചയിലെ ചൂടേറ്റുരുകുന്ന പ്രണയകർത്താക്കളാകുന്ന ‘ഐസ് ക്യൂബുകൾ’ക്ക് ആശ്വാസമായി, കാലം അവരുടെ പ്രണയസങ്കീർത്തനം പിയാനോയിൽ വായിക്കുമെന്നവർ ആശ്വസിക്കുന്നു. അപ്പോൾ നടക്കുന്ന ഭീകരസംഭവങ്ങൾ മറ്റുള്ളവരാണ് കാണുന്നതും കേൾക്കുന്നതുമെന്ന് സാരം. തിളച്ചു മറിയുന്ന കടൽ, ചിറകുകളിൽ തീപിടിച്ച മേഘം, അതിന്റെ ഭയാനകമായ ഗർജനങ്ങളാകുന്ന അലകൾ എന്നിങ്ങനെ അതിഭീകരങ്ങളായ ബിംബങ്ങൾ ഇവിടെ കവിതയിലും വായനക്കാരിലും ഭീകരാന്തരീക്ഷം സൃഷ്ടിക്കുന്നു. ഇരുളും വെളിച്ചവുമെന്നത് രാവും പകലുമെന്നോ ദുഃഖവും സന്തോഷവുമെന്നോ വ്യാഖ്യാനിക്കാം.

വരികൾ

‘പ്രണയത്തെക്കുറിച്ച് എനിക്കൊന്നും
.....
നിന്നോട് ഞാനെന്ന പറഞ്ഞതല്ലേ!’



ആശയ വിശദീകരണം

പ്രണയത്തെക്കുറിച്ച് എനിക്കൊന്നും അറിയുകയില്ലെന്നും പ്രണയത്തെക്കുറിച്ച് മാത്രം ഞാനൊരിക്കലും എഴുതുകയില്ലെന്നും നിന്നോട് ഞാനെന്നെ പറഞ്ഞതല്ലേ എന്ന് കവി ചോദിക്കുന്നു. മാറിയ പ്രണയ സങ്കല്പങ്ങളിൽ താൻ ബോധവതിയല്ലെന്നു സാരം. ഉരുകി ഒലിച്ചുപോയ പ്രണയത്തിന്റെ മുറിവുകളിൽ നിന്നു കൊണ്ടാണ് കവി സംസാരിക്കുന്നത്. കണ്ടുമുട്ടുമ്പോൾ തന്നെ പിരിയലിനെ കുറിച്ച് ഓർക്കുന്ന പ്രണയം, കാലമാകുന്ന പിയാനോയുടെ സംഗീതം, പിരിഞ്ഞു പോകുമ്പോൾ അലിഞ്ഞിലാതാകുന്ന കമിതാക്കൾ, അവരെ കാണുന്ന ലോകം എന്നിങ്ങനെ വ്യത്യസ്ത തലങ്ങളിൽ കവി വായനയുടെ അനന്തസാധ്യതകൾ തുറന്നിടുന്നു. പ്രണയത്തിന്റെ ഭിന്നമുഖങ്ങൾ പകർത്തിക്കൊണ്ട് തനിയ്ക്ക് പ്രണയത്തെക്കുറിച്ച് ഒന്നു മറിയില്ലെന്ന് പറയുകയാണ് കവി. ഒരർത്ഥത്തിൽ വ്യാഖ്യാനിക്കും തോറും പുതുക്കപ്പെടുന്നതും വായന തേടുന്നതുമായ ഭിന്ന മുഖങ്ങൾ പ്രണയത്തിനുണ്ട്. മാറിയ കാലവും വീക്ഷണവും പ്രണയ സങ്കല്പങ്ങളെയും മാറ്റിമറിയ്ക്കുന്നു.

കാവ്യാവലോകനം

വർത്തമാനകാല പ്രണയത്തിന്റെ അരക്ഷിതാവസ്ഥയെ പ്രതിബിംബിക്കുന്ന കവിതയാണ് ഡോണ മയൂരയുടെ ഐസ് ക്യൂബുകൾ. പ്രണയം സമ്മാനിക്കുന്ന സൗന്ദര്യവും സംഘർ

ഷവും ഒരുപോലെ ഈ കവിതയിൽ ആവിഷ്കരിച്ചിരിക്കുന്നു. പ്രണയത്തിന്റെ നൂതനാവിഷ്കാരങ്ങളെ കവിത കൃത്യമായി പ്രതിഫലിപ്പിക്കുന്നു. ആദ്യ കണ്ടുമുട്ടലിൽ തന്നെ തമ്മിൽ പിരിയുന്നത് എങ്ങനെയായിരിക്കണമെന്നു ചിന്തിപ്പിച്ചുകൊണ്ട് കവി പരമ്പരാഗത പ്രണയസങ്കല്പങ്ങളെ നിഷേധിക്കുകയാണ് ചെയ്യുന്നത്. വിപരീത ബിംബങ്ങളിലൂടെ കവി പ്രണയത്തിന്റെ ഭിന്നതലങ്ങൾ കൃത്യമായി അവതരിപ്പിച്ചിരിക്കുന്നു. കാഴ്ചയും പഠിച്ചിലുമാണ് കവിതയുടെ രൂപത്തെ ഭദ്രമാക്കുന്ന രണ്ട് ഘടകങ്ങൾ. ഒരേ സമയം കവിതയ്ക്കുള്ളിലും പുറത്തും നിൽക്കുന്ന കവിയെ നമുക്ക് കാണാം.

കാവ്യബിംബങ്ങൾ

നശ്വരവും ചഞ്ചലവുമായ വൈകാരിക ഭാവമാണ് കവിതയിൽ പ്രണയം. നൈമിഷികമായ അതിന്റെ ആയുസ്സിനെ ഐസ് ക്യൂബുകളോട് താരതമ്യപ്പെടുത്തുന്നത് കവിയുടെ സൂക്ഷ്മഭാവനയാണ്. ഉപമയാണ് പ്രധാന അലങ്കാരം. ബിംബഭാഷയിലൂടെയാണ് പ്രണയഭാവങ്ങൾ അവതരിപ്പിക്കപ്പെട്ടിരിക്കുന്നത്. കാലം പിയാനോയിൽ വായിക്കുന്ന പ്രണയ സങ്കീർത്തനം പ്രണയത്തിന്റെ ഭിന്ന ഭാവങ്ങളെ സ്വാംശീകരിക്കുന്നു. തിളച്ചുമറിയുന്ന കടലിനെ മുകളിലായും, ചിറകുകളിൽ തീ പിടിച്ച മേഘഗർജനങ്ങളുടെ അലകളെ താഴെയായും ക്രമീകരിച്ചിരിക്കുന്നത് വിരുദ്ധബിംബങ്ങളിലൂടെ നിർമ്മിതമായ കാവ്യഭാഷയ്ക്ക് ഉദാഹരണമാണ്. ഉപമ - അലങ്കാരം



Recap

- ▶ ഉത്തരാധുനിക കവിത, കാലികത
- ▶ പ്രണയത്തിന്റെ ഭിന്ന ഭാവങ്ങൾ, മാറിയ പ്രണയ സങ്കല്പങ്ങൾ
- ▶ അരക്ഷിതാവസ്ഥയും നൈരാശ്യവും, നിസ്സാരതയും നിസ്സഹായതയും
- ▶ ഐസ് ക്യൂബുകൾ പോലെ പ്രണയം - ബിംബഭാഷ
- ▶ നശ്വരവും ചഞ്ചലവുമായ പ്രണയസങ്കല്പം
- ▶ പ്രണയത്തിന്റെ സൗന്ദര്യവും സംഘർഷവും
- ▶ നിഷേധ ഭാവങ്ങൾ, വിരുദ്ധബിംബങ്ങൾ - ദൃശ്യ ഭാഷ

Objective Type Questions

1. ഡോണ മയൂരയുടെ ആദ്യ കവിതാ സമാഹാരം ഏത്?
2. പ്രണയത്തെ എന്തിനോടാണ് സാദൃശ്യപ്പെടുത്തിയിരിക്കുന്നത്?
3. തമ്മിൽ പിരിയുന്നത് എങ്ങനെയായിരിക്കണം എന്നതിനെപ്പറ്റി കവി ചിന്തിക്കുന്നത് എപ്പോഴാണ്?
4. ഇനിയും മരവിച്ചിട്ടില്ലാത്ത എന്തിലാണ് കാലം ഐസ് ക്യൂബുകൾ കൊണ്ടു വെക്കുന്നത്?
5. കാലം എന്താണ് പാർക്ക് ബെഞ്ചിൽ കൊണ്ടു വച്ചത്?
6. കവിതയിൽ അരിച്ച് കയറുന്നത് എന്താണ്?
7. തുളച്ച് കയറാനാകാതെ നിൽക്കുന്നതെന്ത്?
8. നമുക്കു മേൽ കൂട പിടിയ്ക്കുന്നതെന്ത്?
9. മടിച്ച് മടിച്ച് എന്താണ് ഇറങ്ങിപ്പോകുന്നത്?
10. വേർപിരിയാനാകാതെ എവിടെ നിന്നാണ് നാം ഒഴുകിപ്പോകുന്നത്?
11. നമുക്ക് മുകളിൽ ഇരുളും വെളിച്ചവും എന്താകുന്നു?
12. കാലം എന്താണ് പിയറോയിൽ വായിക്കുന്നത്?
13. മുകളിൽ തിളച്ചുമറിയുന്നത് എന്താണ്?
14. ചിറകുകളിൽ തീപിടിച്ചത് എന്തിന്റെ അലകൾക്കാണ്?
15. കാണുകയും കേൾക്കുകയും ചെയ്യുന്നതാര്?
16. പ്രണയത്തെക്കുറിച്ച് കവിയ്ക്ക് എന്താണ് അറിയാത്തത്?
17. എന്തിനെക്കുറിച്ചാണ് ഞാനൊരിക്കലും എഴുതുകയില്ലെന്ന് കവി പറയുന്നത്?
18. 'നീലമുഖ' ആരുടെ കവിതാ സമാഹാരമാണ്?

Answers to Objective Type Questions

- | | |
|-----------------------|-------------------------|
| 1. ഐസ് ക്യൂബുകൾ | 10. ബെഞ്ചിൽ നിന്നും |
| 2. ഐസ് ക്യൂബുകൾ | 11. പിയറോ |
| 3. കണ്ടുമുട്ടിയപ്പോഴേ | 12. പ്രണയ സങ്കീർത്തനം |
| 4. പാർക്ക് ബെഞ്ചിൽ | 13. കടൽ |
| 5. ഐസ് ക്യൂബുകൾ | 14. മേഘഗർജനത്തിന്റെ |
| 6. തണുപ്പ് | 15. മറ്റുള്ളവർ |
| 7. നട്ടുച്ച വെയിൽ | 16. ഒന്നുമറിയില്ല |
| 8. നട്ടുച്ച വെയിൽ | 17. പ്രണയത്തെക്കുറിച്ച് |
| 9. തണുപ്പ് | 18. ഡോണ മയൂര |





Assignments

1. ഉത്തരാധുനിക മലയാള കവിതയുടെ സവിശേഷതകൾ - ഉപന്യസിക്കുക.
2. ഉത്തരാധുനികതയും പെൺകവികളും - ഉപന്യസിക്കുക.
3. ഡോണ മയൂരയുടെ കാവ്യജീവിതം - ഉപന്യസിക്കുക.
4. പ്രണയത്തിന്റെ ഭിന്നഭാവങ്ങൾ ഐസ് ക്യൂബുകളിൽ - കുറിപ്പെഴുതുക.
5. ഐസ് ക്യൂബുകളിലെ കാവ്യഭാഷ - കുറിപ്പെഴുതുക.



Reference

- ▶ ഡോണമയൂര, ഐസ് ക്യൂബുകൾ, ഇൻസൈറ്റ് പബ്ലിക്കേഷൻസ്, കോഴിക്കോട്.
- ▶ എൻ. അജയകുമാർ, കവിതയുടെ വഴികൾ, വള്ളത്തോൾ വിദ്യാപീഠം, ശുക്ലപുരം.
- ▶ ഡോ. മനോജ് കുറൂർ, ഐസ് ക്യൂബുകൾ അവലോകനം.
- ▶ നിഷി ജോർജ്ജ്, അതിശൈത്യത്തിൽ പൊട്ടിവിടരുന്ന ചോളമണികൾ.



സർവ്വകലാശാലാഗീതം

വിദ്യായാൽ സ്വതന്ത്രരാകണം
വിശ്വപൗരരായി മാറണം
ഗ്രഹപ്രസാദമായ് വിളങ്ങണം
ഗുരുപ്രകാശമേ നയിക്കണേ

കുതിരുട്ടിൽ നിന്നു ഞങ്ങളെ
സൂര്യവീഥിയിൽ തെളിക്കണം
സ്നേഹദീപ്തിയായ് വിളങ്ങണം
നീതിവൈജയന്തി പാറണം

ശാസ്ത്രവ്യാപ്തിയെന്നുമേകണം
ജാതിഭേദമാകെ മാറണം
ബോധരശ്മിയിൽ തിളങ്ങുവാൻ
ജ്ഞാനകേന്ദ്രമേ ജ്വലിക്കണേ

കുരിപ്പുഴ ശ്രീകുമാർ

SREENARAYANAGURU OPEN UNIVERSITY

Regional Centres

Kozhikode

Govt. Arts and Science College
Meenchantha, Kozhikode,
Kerala, Pin: 673002
Ph: 04952920228
email: rckdirector@sgou.ac.in

Thalassery

Govt. Brennen College
Dharmadam, Thalassery,
Kannur, Pin: 670106
Ph: 04902990494
email: rctdirector@sgou.ac.in

Tripunithura

Govt. College
Tripunithura, Ernakulam,
Kerala, Pin: 682301
Ph: 04842927436
email: rcedirector@sgou.ac.in

Pattambi

Sree Neelakanta Govt. Sanskrit College
Pattambi, Palakkad,
Kerala, Pin: 679303
Ph: 04662912009
email: rcpdirector@sgou.ac.in

മലയാളഭാഷയിൽ ശ്രദ്ധനിരൂപണം

COURSE CODE: SGB24ML101MC



YouTube



Sreenarayanaguru Open University

Kollam, Kerala Pin- 691601, email: info@sgou.ac.in, www.sgou.ac.in Ph: +91 474 2966841

ISBN 978-81-977841-4-9



9 788197 784149